
6 
பதிப்புரை 

சாடு, மொழி ஒன்றாலேயே உயர்ச்சிபெறும்‌; . மொழியை 
வளர்ப்போர்‌ புலவர்‌ பெருமக்கள்‌; அவர்கள்‌ வரலாற்றை 
அறிவது, அறிவு வளர்ச்சிக்குத்‌ அணைபுரிவதாகும்‌. 

பெயர்‌ தெரியாது மறைந்துபோய்‌ அவர்‌ பாடிய பாட்டுக்‌ 
களில்‌ கருத்துச்‌ செறிவுடைய சொற்றொடர்களானும்‌, உறுப்பு 
முதலிய சிறப்பானும்‌ பிறவற்றானும்‌ பெயர்கொண்டு நிலவும்‌ 
புலவர்‌ பெருமக்களும்‌ ௮ஃதன்றி மறைர்‌து பெயரே தெரியாது; 
அவர்‌ பாடித்தந்த நால்கள்மட்டில்‌ இருக்கும்‌ புலவர்‌ பெருமக்க 
னாம்‌ பலரவார்‌. 

இத்தகைய மாண்புமிக்க கலைச்செல்வர்களின்‌ வரலாற்றை 
இயன்றவரை தொகுத்து ஈம்‌ தமிழ்கூறு ஈல்லுலகுக்கு அளிக்க 
வேண்டுமென்ற கருத்தை அடிப்படையாகக்கொண்டு முதற்கண்‌ 
சங்ககாலத்து வாழ்ந்த தமிழ்ப்‌ புலவர்கள்‌ வரலாற்றைச்‌ “சங்கத்‌ 
தமிழ்ப்‌ புலவர்‌ வரிசை” என்னும்‌ தொகுப்பில்‌ பதினாறு தனி 
நூல்களாக வெளியிட்டோம்‌. பின்னர்‌ அவைகளைத்‌ தொகுத்துக்‌ 
சட்டடஞ்செய்து நால்நிலையங்கட்கு ஏற்றவாறு அமைத்து 
ஆறு பகுஇசளர்ச வெளியிட்டுள்‌ ளோம்‌. 

பின்னர்ச்‌ சங்க காலத்துக்குப்‌ பின்பு விளங்கியிருந்த புலவர்‌ 
பெருமக்களின்‌ வரலாற்றைத்‌ தொகுக்க எண்ணித்‌ தமிழ்ப்‌ 
புலவர்‌ வரிசை என்னும்‌ பெயருடன்‌ முயன்று இதுகாறும்‌ ஒன்று 
முதல்‌ ஒன்பது தூல்கள்வரை இடைத்த வரலாற்றைக்கொண்டு 
இரு. ௬. ௮. இராமசாமிப்‌ புலவரவர்களை எழுதச்செய்து வெளி 
யிட்டுள்ளோம்‌. 

இவ்வரலாறு வெளியிடுதற்குப்‌ புலவர்களும்‌ அறிவுமிக்க 
மாண்பினரும்‌ தத்தமக்குத்‌ தெரிந்த புலவர்களின்‌. வரலாற்றைத்‌ 
தாங்கள்‌ அறிந்தவரையில்‌-கேட்ட அளவில்‌--தெரிர்து வரைந்‌ 
சனுப்பினால்‌ மேலும்‌ தொடர்ம்து புலவர்கள்‌ வரலாற்றைத்‌ 
தொகுத்தற்குப்‌ பேருதவியாக இருக்கும்‌. இதனால்‌ புலவர்கள்‌ 
வரலாறு ஒருவாறு எங்கும்‌ யாவரும்‌ அறிர்துகொள்ளும்‌ வாய்ப்‌ 
பும்‌ இட்டும்‌. 


்‌ 
Vi ச்‌ 


புலவர்‌ வரலாறுகளை; அவர்கள்‌ ஆக்கிய நூல்களின்‌ துணை 
கொண்டும்‌, நூலினைப்‌ புலவர்களைக்‌ கொண்டும்‌ ஈன்கு அறிய 
லாம்‌. ஆகவே, இச்‌ ஈன்முயற்சியில்‌ முனைந்து சங்க காலத்‌ 
துக்குப்‌ பிற்கால முதல்‌ இதுவரை வாழ்ந்திருந்த புலவர்‌ 
களின்‌ வரலாற்றைத்‌ தொகுத்து முடிப்பதையே முதற்பெரும்‌ 
கடனாகக்‌ கொண்டுள்ளோம்‌. 

இதுவரை வெளிவந்துள்ள ஒன்பது தனித்தனி நூல்களில்‌ 
ஒன்று முதல்‌ மூன்று வறையுள்ள மூன்றையும்‌ ஒன்றாகத்‌ 
தொகுத்துச்‌ கட்டடஞ்‌ செய்து, அதை முதற்‌ பகுதியாகவும்‌ 
நான்கு முதல்‌ ஆறு வரையுள்ள மூன்றையும்‌ கட்டடஞ்‌ செய்து 
இரண்டாம்‌ பகுதியாகவும்‌ ஏழு முதல்‌ ஒன்பது வமையுள்ள 
மூன்றையும்‌ கட்டடஞ்‌ செய்து மூன்றாம்‌ பகுதியாகவும்‌ தொகுத்‌ 
துள்ளோம்‌. 

தமிழுலக ஈன்மச்கள்‌ இவைகளை வாம்‌இக்‌ கருவூலங்களில்‌ 
வைத்துப்‌ போற்றுவதுடன்‌ கற்றும்‌ கற்பித்தும்‌ நாடு மொழி 
கலைகள்‌ வளரத்‌ துணைபுரிவதோடு எம்மையும்‌ இன்னனபோன்ற 
அரிய பணிபுரிய ஊச்குவிப்பார்களென ஈம்புகன்றாம்‌. 


சைவசித்தாந்த நூற்பதிப்புக்‌ கழகத்தார்‌. 


௨, 


்‌ உள்ளுறை- 


த பக்கம்‌ 


தமிழ்ப்‌ புலவர்‌ வரிசை ட்‌ ன 


முதற்‌ புத்தகம்‌ (௩ புலவர்கள்‌) 1— 96. 
தமிழ்ப்‌ புலவர்‌ வரிசை 

இரண்டாம்‌ புத்தகம்‌ கக ,, ) 1—121 : 
தமிழ்ப்‌ புலவர்‌ வரிசை 


மூன்றாம்‌ புத்தகம்‌ (௧௪ , ) 1-147 


கழக வெளியிட; ௪௪௦ 
குமிற்ப்‌ புலவர்‌ வரிசை. 


[முதற்‌ புத்தகம்‌] 

“ ஒளவையோடூ கம்பர்‌ புகழேந்தி ஆற்றுதமீழ்ச்‌ 
சேவ்வைநலம்‌ காண்டல்‌ சிறப்பு.” 

முன்னேற்றத்தை விரும்பும்‌ நாடுகள்‌ எல்லாம்‌ தத்தம்‌ 
காட்டுப்‌ புலவர்கள்‌ செய்தருளிய நூல்களை விருப்புடன்‌ படித்‌ 
தலும்‌ படிப்பித்தலும்‌ செய்கன்‌ றன. அத்துடன்‌, அப்புலவர்கள்‌ 
வரலாற்றைச்‌ செம்மையாக உணர்ந்து அவர்தம்‌ அறிவு, ஆண்மை, 
அன்பு, ஒழுக்கம்‌, தந்கலமின்மை, தாய்மொழிப்பற்று, பிறர்க்கு 
உதவுதல்‌, விடா உழைப்பு, அஞ்சாமை, வாய்மை, கடமை 
முதலிய ஈற்பண்புகளை மேற்கொண்டு ஈடத்தி நற்பயன்‌ பெறு 
கின்றன. 

அம்முறையில்‌ ஈம்‌ நாட்டுப்‌ புலவர்‌ பெருமக்கள்‌ வரலாறு 
களையும்‌, அவர்கள்‌ செய்தருளிய நூல்களையும்‌ மாணாக்கர்கள்‌ 
இளமையிலேயே கற்று அதன்படி ஒழுகுவது, நாட்டுக்கும்‌, 
மொழிக்கும்‌ செய்யும்‌ ஈன்மையாகும்‌. அத்துறையில்‌ 4 தமீழ்ப்‌ புல 
வர்‌ வரிசை ?? என்ற பெயருடன்‌ ழதற்‌ புத்தகமாக இர்‌.நூல்‌ வெளி 
வருகின்ற. இரண்டாம்‌ புத்தக முதலியனவும்‌ தொடர்ந்து 
வெளிவரும்‌. 

இதன்கண்‌ தமிழ்மூதாட்டி ஒளவையார்‌, கம்பர்‌, புகழேந்தி 
யார்‌ என்னும்‌ மூவர்‌ வரலாறுகளும்‌, பரவை வழக்காக வழங்கும்‌ 
கதைகளும்‌, பாடல்களும்‌ உள்ளுறை ஈயங்களுடன்‌ செவ்விய 
இனிய எளிய முறையில்‌ சொல்லப்பெற்றிருக்கன்‌ றன. 

எங்கள்‌ வேண்டுகோளின்படி இதனை ஆக்இத்தந்த இரு. 
௬ ௮. இராமசாமிப்‌ புலவர்‌ அவர்களுக்கு எங்கள்‌ நன்றி யுரித்தா 
குக. இதனை ஆசிரியர்களும்‌, மாணாக்கர்களும்‌, பொதுமக்களும்‌ 
வாங்கிக்‌ கற்றுப்‌ புலவர்‌ பெருமக்கள்பால்‌ செய்யவேண்டிய நன்‌ 
றியை நிறைவு செய்து எங்களை பூச்குவார்களாக. 


சைவசித்தாந்த நூற்பதிப்புக்‌ கழகத்தார்‌. 


CL, ல 


ஓளவையார்‌ 
க. பிறப்பு 
௨. கருரெல்லிக்கனி பெறுதல்‌ 
௩.. சொண்டைமான்பால்‌ தூது 
௪. வெற்றியைப்‌ பாடல்‌ 
இ. போர்க்கு ஊச்கல்‌ 
௬. அதியமான்‌ பிரிவுக்கு ஆற்றாது பாடல்‌ 
எ. பொகுட்டு எழினியைப்‌ போற்றல்‌ 
௮... வள்ளுவன்பால்‌ யானை பெறல்‌ 
௯. மூவேர்தமரையும்‌' வாழ்த்துதல்‌ 
௧௦. பாரியோடு பழகல்‌ 
கக. காரியின்‌ களைக்கட்டு 
௧௨. பாரிமகளிர்‌ பண்பு 


௨௪. 
௨௫." 
௨௬. 
௨௭. 


்‌ உ௮. 


௨. 
௩. 


௨5 
௩0௦. 


பாரிமகளிர்‌ திருமணம்‌ 
வமகுணவின்‌ வளம்‌ 

சோன்‌ அளித்த பொன்‌ அடு 
௮௪ திக்கோவையின்‌ அருமை 
கருத்தொவ்வாக்‌ காட்சி 


* பட்ட பலாத்‌ தழைக்கப்‌ பாடல்‌ 


சோழன்பால்‌ உரையாடல்‌ 

புலவர்‌ புன்கண்‌ போக்கல்‌ 
வறியார்க்கு வாரி வழங்கல்‌ 
நன்றியில்‌ செல்வர்க்கு நாணல்‌ 
செந்தமிழ்‌ கேட்கும்‌ திருமுருகன்‌ 
வாழ்த்தின்‌ வனப்பு. 
இடித்‌தரைக்கும்‌ இயல்பு 
ஈற்றமிழால்‌ பேய்க்கும்‌ நல்கிலை நல்கல்‌ 
நின்றோடிப்‌ பொய்க்கும்‌ இமை 
உண்மை நவிற்சியின்‌ ஒண்மை 
நெடும்பொருள்‌ நேர்தல்‌ 

கம்பர்க்கு அறிவு காட்டல்‌ 


௩.௧. செறாக்ககன்று கூத்தர்‌ த்தல்‌ 
கம்பர்‌ 
புகழேந்திப்‌ புலவர்‌ 


தமிழ்ப்‌ புலவர்‌ வரிசை 


[முதற்‌ புத்தகம்‌] 


க. ளெவையார்‌ 


ஒளவையார்‌ என்று பெயர்‌ விளங்கிய பெண்‌ 
ணறிஞ்ர்கள்‌ ஒருவரேயன்றிச்‌ சிலர்‌ இருந்திருக்கக்‌ 
்‌ கூடும்‌ என்று அறிஞர்கள்‌ எண்ணுகின்றனர்‌. ஆனால்‌, 
ஒவ்வொருவருடைய தனி. வரலாறும்‌ இன்னதுதான்‌ 
என்று எவரும்‌ ஐயமறத்‌ துணிந்து முடிவுகட்டவில்லை. 
ஒளவையார்‌ என்னும்‌ பெயருடன்‌ ஒருவருக்குமேல்‌ 
பெண்ணறிஞர்கள்‌ இருந்திருப்பினும்‌, அவர்களுடைய 
வரலாற்று நிகழ்ச்சிகள்‌ ஒருவர்‌ வரலாற்றில்‌ மற்றொரு, * 
வர்‌ வரலாறு கலந்து பின்னிக்‌ கலம்பகமாகிவிட்ட 
தென்பதுமட்டும்‌ எவராலும்‌ மறுக்கக்கூடாத உண்மை. 
சிலர்‌ செய்யுள்‌ நடை முதலியவ ற்றைக்கொண்டு காலப்‌ 
பாகுபாடு செய்யலாமென்பர்‌. ஒருவரே நீணாளிருந்து 
காலப்போக்கிற்கேற்பச்‌ செய்யுள்கள்‌ செய்திருக்கலா 
மாதலின்‌, அப்‌ பாகுபாடுகளெல்லாம்‌ நிலைபெறக்கூடி 
யனவல்ல என்பர்‌ சிலர்‌. ஆதலின்‌, ஈண்டு ஒளவை. 
யாரின்‌ வரலாறு பொதுவாக எழுதப்பெறுகின்‌ றது. 

ஒளவையாருடைய பிறப்பின்‌ உண்மையும்‌ 
அறிஞர்களால்‌ தேற்றமாக உணரக்கூடாத நிலையிலிருக்‌ 
கிறது. பிறப்பின்‌ தன்மையும்‌ வளர்ப்பின்‌ உண்மை 
யும்‌ வாழ்வின்‌ மேன்மையும்‌ உலகில்‌ வழங்குகின்ற. 

படியே ஈண்டும்‌ சுருக்கமாகவும்‌ விளக்கமாகவும்‌ எழுதப்‌ 
பெறுகின்‌ றன. 


க. பிறப்பு 


ஒளவையார்‌ மைசூரைச்‌ சேர்ந்த தகடூர்‌ என்னும்‌ 
ஊரிலே யாளிதத்தன்‌ என்பவருக்கு மகளாகத்‌ தோன்றி 
னார்‌. அந்த யாளிதத்தன்‌ எக்காரணத்தாலோ ஒளவை 
யாரை வளர்க்கவில்லை. அங்கு வாழ்ந்திருந்த பாணன்‌ 
ஒருவன்‌ ஒளவையாரைப்‌ பேணி வளர்த்தான்‌. இப்‌ 
பாணர்கள்‌ அரசனால்‌ ஆதரிக்கப்பெற்றிரு ந்தனர்‌. 
இவர்கள்‌ அரசன்‌ முன்னிலையில்‌ ஆடுவர்‌ ; பாடுவர்‌. 
மற்றைய வேந்தர்கட்குத்‌ தூது அனுப்பநேரில்‌, அரசன்‌ 
ப்‌ பாணர்களையே அனுப்புவான்‌. இப்‌ பாணர்கள்‌ 
கல்வி கேள்விகளிற் சிறந்து செய்யுளும்‌ தாமே இயற்றத்‌ 
தக்க ஆற்றல்‌ பெற்றிருந்தமையின்‌, அரசன்‌ இப்‌ பாணர்‌ 
களைப்‌ பெரிதும்‌ போற்றிக்‌ காத்துவந்தான்‌. இப்‌ பாணர்‌ 
கள்‌ தம்மை உரிமையுடன்‌ ஆதரிக்கும்‌ அரசர்களையே 
அன்றிப்‌ பிற அரசர்களிடமும்‌ சென்று பாடிப்‌ பரிசு 
பெறுவர்‌. இப்‌ பாணர்களின்‌ பெண்கள்‌ பாடினி, 
பாட்டி, விறலி முதலிய பெயர்களால்‌ அழைக்கப்‌ 
பெறுவர்‌. 
மேற்கூறிய இயல்பு பொருந்திய பாணர்குடியில்‌ 
வளர்ந்த ஒளவையார்‌, அக்‌ குடிப்பண்பிற்கேற்ப ஆடல்‌ 
பாடல்‌ கல்வியறிவு முதலியவற்றில்‌ சிறந்து விளங்கி 
னார்‌. ஒளவையார்‌ மங்கைப்பருவம்‌ அடைந்தபோது 
அவருக்குத்‌ திருமணஞ்‌ செய்து வைத்தலுக்கு வளர்ப்புத்‌ 
தாய்தந்தையர்‌ எண்ணினர்‌. ஒளவையாரோ தமக்கு 
உலக வாழ்க்கையில்‌ சிறிதும்‌ நோக்கமில்லையென்பதை 
வெளிப்படையாகத்‌ தெரியப்படுத்தினார்‌. ஆயினும்‌, 

ஒளவையார்‌ கூறியதை ' எவரும்‌ பொருட்படுத்தாமல்‌ 
மணத்திற்கு ஏற்பாடு செய்தனர்‌. மணமகளைக்‌ காண்‌ 
டற்கு மணமகளின்‌ உறவினர்‌ ஒளவையார்‌ இல்லத்‌ 
திற்கு வந்தனர்‌. ஒளவையாரின்‌ வளர்ப்புப்‌ பெற்றோர்‌ 
ஒளவையாருக்குப்‌ பலவகை நல்லணிகளைப்‌ பூட்டி அழகு 
செய்தனர்‌. ஒளவையாரோ அவ்வணிகலன்களையெல்‌ 
லாம்‌ அகற்றிவிட்டுக்‌ கிழிந்த பழம்புடைவை யொன்‌ 
-றினை அணிந்து முக்காடிட்டுக்கொண்டு கூனிக்‌ குனிந்த 
கோலத்தினராய்க்‌ கையில்‌ தண்டொன்றைப்‌ பிடித்து 
ஊன்றிக்கொண்டு தம்மைக்‌ காணவந்தார்‌ முன்னர்ச்‌ 
சென்று நின்றனர்‌. மணமகளைக்‌ காணவந்தோர்‌ மண 
மகளுடைய கோலத்தைக்‌ கண்டு அஞ்சித்‌ தம்‌ 
எண்ணத்தை வழுவவிட்டு நழுவிச்‌ சென்றனர்‌. அதன்‌ 
பின்னர்‌ எவரும்‌ ஒளவையாரை மணம்பேசத்‌ துணிந் 
திலர்‌. . ஒளவையார்‌ கிழக்கோலம்‌ பூண்ட நாள்தொட்டு 
ஒளவையென்னும்‌ பெயர்‌ ' ஏற்பட்டு இளமையில்‌ 
வழங்கிய பெயர்‌ மறைந்தொழிந்தது. ஒளவை என்னும்‌ 
சொல்‌ தாயையும்‌ அகவை முதிர்‌ ந்தாளையும்‌ குறிப்பிடற்‌ 
குப்‌ பயன்படுத்தப்பெறும்‌ ஒரு சொல்‌; இச்‌ சொல்லே 
ஒளவையாருக்கு எஞ்ஞான்றும்‌ நிலைபெறுவதாயிற்று. 
ஒளவையார்‌ பிறப்பைப்பற்றி வழிவழியாக வழங்‌ 
கும்‌ வரலாறாவது:-முன்னாளில்‌ நான்முகன்‌ நிலவுலகில்‌ 
வடமொழியையும்‌ தென்மொழியையும்‌ வளர்த்தற்‌ 
பொருட்டு மறைமுறைப்படி ஒரு வேள்வி செய்தான்‌. 
அவ்‌ வேள்வியில்‌ வைத்திருந்த குடத்திலிருந்து கலை 
மகள்‌ தோன்றினள்‌. அவளை நான்முகன்‌ மணந்து 
கொண்டான்‌. மற்றும்‌ அக்குடத்திலிருந்து அகத்தியர்‌ 
தோன்றினார்‌. அவர்‌ கடற்கன்னியை மணந்து பெருஞ்‌ 
சாகரர்‌ என்பவரைப்‌ பெற்றார்‌. அவர்‌ திருவாரூர்ப்‌ 

புலைச்சியைச்‌ சேர்ந்து பகவன்‌ என்பவரைப்‌ பெற்று; 
அவருக்கு எல்லாக்‌ கலைகளையும்‌ கற்பித்தார்‌. அந்‌ நாளில்‌ 
தவமுனி என்பவர்‌ அருண்மங்கையென்னும்‌ பார்ப்பன 
மாதைச்‌ சேர்ந்து ஒரு பெண்மகவைப்‌ பெற்றுவிட்டு: 
.. விராலிமலைக்குத்‌ தவஞ்செய்யச்‌ சென்றார்‌ 

தவமுனிவர்‌ தம்‌ மனைவியோடு தவஞ்செய்யச்‌ 
சென்றமையால்‌, அவருடைய பெண்மகவை உறை 
யூர்ப்‌ பறையன்‌ ஒருவன்‌ வளர்த்துவந்தான்‌. அக்‌ 
காலத்தில்‌ உறையூரில்‌ மண்மாரி பெய்தது. தெய்வச்‌ 
செயலால்‌ அப்‌ பெண்‌ தவிர மற்றையோரனைவரும்‌ 
இறந்தொழிந்தனர்‌. பின்னர்‌ அப்பெண்‌ உறையூருக்‌ 
கடுத்த மேலூரின்கண்‌ நீதி ஐயர்‌ என்னும்‌ பார்ப்பனர்‌ 
வீட்டில்‌ வளர்ந்திருந்தாள்‌. அப்போதுபகவன்‌ என்பவர்‌ 
எல்லா நூல்களிலும்‌ வல்லவராய்க்‌ கண்டவர்‌ அனை 
வரும்‌ கொண்டாடத்தக்க நிலைமையில்‌ விளங்கினார்‌. 
அவர்‌ இறைவனெழுந்தருளியுள்ள இடங்களையெல்‌ 
லாம்‌ காணும்‌ வேட்கைமிக்காராய்‌ இறைவன்‌ எழுந்‌ 
தருளியுள்ள திருக்கோவில்க ளெல்லாவற்றையும்‌ வழி 
பட்டு வணங்கிக்கொண்டு காசியை நோக்கிச்‌ சென்று 
கொண்டிருந்தார்‌. வழியில்‌ முற்கூறிய பெண்‌ வளர்ந்து 
கொண்டிருந்த மேலூரில்‌ ஒரு தருமச்சாலையிலே தங்கிச்‌ 
சமையல்‌ செய்துகொண்டிருந்தார்‌. அப்போது அவ்‌ 
விடத்திற்கு நீதி ஐயர்‌ வீட்டில்‌ வளர்ந்துகொண் 
டிருந்த அப்‌ பெண்‌ வந்தனள்‌. அவளைக்‌ கண்ட பகவன்‌ 
தம்முடைய குலவொழுக்கத்திற்கு இழுக்கு நேர்‌ ந்த. 
தென்று எண்ணியவராய்‌, “நீ புலைச்சியோ வலைச்சியோ 
அல்லது வேறெந்த இழிந்த குலமாதோ தெரியவில்லை. 
நான்‌ சமையல்‌ செய்துகொண்டிருக்கும்‌ இந்த இடத்‌ 
திற்கு ஏன்‌ வந்தாய்‌?!” என்று கூறி அதட்டிச்‌ சின 

மிகுந்தவராய்த்‌ தமது கையிலேயிருந்த சட்டுவத்தால்‌ 
அப்பெண்மணியினுடைய தலையிலே இரத்தம்‌ ஒழுகு 
மாறு அடித்து விரட்டினார்‌. அப்பெண்‌ அழுது 
கொண்டே தன்‌ இருப்பிடத்திற்குச்‌ சென்றுவிட்டாள்‌. 


பிறகு பகவன்‌ மறுபடியும்‌ நீராடிச்‌ சமையல்‌ 
செய்து உணவுகொண்டு தம்முடைய வழிப்பயணத்தை 
மேலுந்‌ தொடங்கினார்‌. அவர்‌ காசியை அடைந்து 
கங்கையிற்‌ படிந்து அங்கே சிலகாலம்‌ வதிந்திருந்தபின்‌ 
கங்கை நீரெடுத்துக்கொண்டு முற்கூறிய அறச்சாலையின்‌ 
கண்‌ வந்து முன்போல்‌ தங்கினார்‌. அதுகாலை நன்கு 
வளர்ந்து பருவமடைந்து அழகியாய்‌ விளங்கிய அப்‌ 
பெண்‌ அப்போதும்‌ அந்த இடத்திற்கு வந்தனள்‌. 
பகவன்‌ அந்தப்‌ பெண்ணுடைய அழகினைக்கண்டு உள்‌ 
ளந்திரிந்து அவள்பால்‌ தணியாக்‌ காதல்‌ கொண்டார்‌, 
இச்செய்தியை அறிந்த நீதி ஐயர்‌ பகவனைக்‌ கண்டு, 
“£ நீர்‌ என்னுடைய பெண்ணை மணம்‌ புரிந்துகொண்டு 
இவ்விடமே இரும்‌,” என்று இயம்பினார்‌. அதற்குப்‌ 
. பகவன்‌, - * தாம்‌ கொண்டுவந்துள்ள கங்கை நீரினைக்‌ 
கொண்டு சென்று இராமேசுரத்திலுள்ள இறைவனுக்கு 
நீராட்டி விட்டு மீண்டுவந்து அவ்வாறே செய்கிறேன்‌.” 
என்று கூறிச்சென்று கூறிய காரியத்தை முடித்துத்‌ 
திரும்பி வந்தார்‌. 

பகவனுக்கும்‌ நீதி ஐயர்‌ வீட்டில்‌ வளர்ந்திருந்த 
பெண்ணுக்கும்‌ திருமணம்‌ சிறப்புடன்‌ நடைபெற்றது. 
நான்குநாட்சடங்குகளும்‌ நன்கு நடைபெற்ற்ன.ஐந்தாம்‌ 
நாள்‌ மங்கள நீராட்டுவிக்கும்போது பகவன்‌ அப்பெண்‌ 
ணினுடைய தலையிலே எண்ணெய்‌ பெய்தற்கு அவ 
ளுடைய கூந்தலை வகிர்ந்தார்‌, அப்போது தாம்‌ முன்பு 

சட்டுவத்தால்‌ அடித்ததனால்‌ ஏற்பட்ட வடுவினைக்‌. 
கண்டு ஐயங்கொண்டார்‌. அப்‌ பெண்ணினுடைய வர 
லாற்றை வினவினார்‌, உண்மை வரலாற்றைஉணர்்‌ ந்து 
வருத்தங்கொண்டார்‌, ஓ! ஓ!! நீஆதியளா ??” என்று 
கூறிக்‌ கொண்டே அவ்விடத்தில்‌ நின்றும்‌ ஓடினார்‌. 
அதுவே அவளுக்கு ஆதி என்று காரணப்‌ பெயரா 
யிற்று. இவ்வாறு அப்பெண்ணை விட்டு ஓடிய பகவன்‌, 
பொழுதுபோனமையால்‌ எதிரேயிருந்த பாணர்சேரியில்‌ 
ஒரு மண்டபத்தில்‌ தங்கியிருந்தார்‌. அவரை விடாது 
பின்‌ தொடர்ந்துவந்த ஆதியும்‌ அவரைக்கண்டு, “தெய்‌ 
வச்‌ செயலால்‌ நம்மிருவருக்கும்‌ இத்திருமணம்‌ நிகழ்ந்‌ 
திருக்க, நீவிர்‌ என்னை நீத்துப்போதல்‌ தக்கதாமோ ?' 
அன்றி அறத்துக்குத்தானும்‌ ஏற்குமோ? நானும்மைப்‌ 
பிரியேன்‌. பிரிய நேரின்‌ உயிர்‌ வாழேன்‌ !?” என்று: 
கூறினாள்‌. 

பழவினையின்‌ தொடர்பால்‌ பகவன்‌ அறிவிலும்‌: 
ஆதியுரைத்தது தக்கதே என்று தோன்றிற்று. அவர்‌ 
ஆதியைப்‌ பார்த்து, * உனக்கு எம்மிடத்தில்‌ அன்‌ 
பிருக்குமானால்‌, நான்‌ சொல்லுகிறபடியே கேட்க 
வேண்டும்‌. அஃதாவது, உனக்குப்‌ பிள்ளைகள்‌ எங்‌ : 
கெங்கே பிறக்கின்றனவோ, அங்கங்கே அவைகளை அப்‌: 
பொழுதே விட்டுவிட்டு வருதல்வேண்டும்‌.. அதற்கு நீ்‌ 
உடன்படுவாயானால்‌, உன்னை யான்‌ ஏற்றுக்கொள்ளு 
கிறேன்‌,” என்று கூறினார்‌. 

பகவன்‌ கூறியதற்கு ஆதி உடன்பட்டாள்‌. இரு. 
வரும்‌ அம்‌ மண்டபத்தில்‌ சிலகாலம்‌ தங்கியிருந்தார்கள்‌.. 
அப்போது நான்முகன்‌ அருளால்‌ ஆதி கருவுற்று ஒரு 
பெண்குழந்தையைப்‌ பெற்றெடுத்தாள்‌. அப்போது 
ஆதியானவள்‌ இக்‌ குழவியை யாவர்‌ காப்பாற்றுவரோ 

என்று நினைந்து அதனை விட்டு நீங்குதலுக்கு உளங்‌ 
கவன்றனள்‌. அதுகாலை அக்‌ குழந்தை தாயை நோக்கி, 
₹/இட்டமுடன்‌! என்தலையில்‌ இன்னபடி என்றெழுதி 
விட்டசிவ னுஞ்செத்து விட்டானோ முட்டமுட்டப்‌ 
பஞ்சமே யானாலும்‌ பாரமவ னுக்கன்னாய்‌ 
நெஞ்சமே அஞ்சாதே நீ.” 
என்று கூறிற்று. அதனைக்கேட்ட தாய்‌ வருத்தம்‌ 
நீங்கிக்‌ குழந்தையைப்‌ பிரிந்து சென்றனள்‌. பின்பு 
அக்‌ குழந்தையைப்‌ பாணர்சேரியிலுள்ள பாணர்க 
ளெடுத்து வளர்த்தனர்‌. அக்குழந்தை கலைமகளின்‌ 
கூறாகையால்‌ இயற்கையாக எல்லாக்கலைகளையும்‌ இனி 
துணர்ந்து அறிவாற்றல்‌ நிரம்பி விளங்கிற்று. அப்‌ 
பெண்ணின்‌ தன்மையைப்‌ பார்த்தோர்‌ ஒளவையார்‌ 
என்று பெயர்‌ வழங்கினர்‌. 
ஒளவையாரைப்பற்றி, மற்றொரு வரலாறும்‌ பின்‌ 
காணுமாறு வழங்கி வருகின்றது: முன்னாளில்‌ வேத 
மொழி என்று பெயருடைய ஒரு பெரியவர்‌ இருந்தார்‌. 
அவருக்குப்‌ பேராளி என்று பெயருடைய ஒரு மகன்‌ 
இருந்தான்‌. அம்‌ மகனுக்குப்‌ பன்னிரண்டாம்‌ அகவை 
நடந்துகொண்டிருந்தபோது, அவ்வூரிலே இழிந்த 
குலத்தான்‌ ஒருவன்‌ வீட்டிலே ஒரு பெண்குழந்தை பிறந்‌ 
தது. வேதமொழி அப்பெண்ணைத்‌ தம்மகனுக்குப்‌ பின்‌ 
னாளில்‌ திருமணம்செய்யலாமென்று எண்ணினார்‌. அப்‌ 
பெண்‌ பிறந்த அன்று மாலையில்‌, அது பிறந்தவீட்டின்‌ 
மீது விண்மீன்‌ ஒன்று எரிந்து வீழ்ந்தது. இதனைக்‌ 
கண்டோர்‌ இது தீமைக்கு அறிகுறி என்று எண்ணி 
யவர்களாய்‌ அப்‌ பெண்‌ குழந்தையின்‌ தந்தையை 
அழைத்து, '£ உன்னுடைய பெண்குழந்தை உயிரோடி 
1. இட்டமுடன்‌ - விருப்பத்துடன்‌. 

ருந்தால்‌, இந்தஊரே அழிந்துபோகும்‌. வருகிற தீமை 
உன்‌ குழந்தை தலையோடு போகவேண்டுமானால்‌ 
உன்‌ குழந்தையை உயிரோடு வைக்காமல்‌ உடனே 
தொலைத்துவிடவேண்டும்‌. என்ன சொல்லுகிருய்‌ 1222 
- என்று கேட்டனர்‌. அதற்கு அவன்‌, “குழந்தையைக்‌ 
கொலைபுரிவது தக்கதன்று; குழந்தையை உயிரோடு 
அதகற்றிவிடுகிறேன்‌,” என்று கூறிச்‌ சிறிய தெப்ப 
மொன்று கட்டி, அதில்‌ குழந்தையை வைத்துக்காவேரி 
வெள்ளத்தில்‌ விட்டு விடுவதாகக்‌ கூறி, அவ்வாறே 
செய்யத்தொடங்கினான்‌. 

அவ்வாறு அவன்‌ செய்யத்தொடங்கியவுடன்வேத 
மொழி தம்‌ புதல்வனைப்‌ பார்த்து, “* அக்குழந்தையின்‌ 
உடலில்‌ ஏதேனும்‌ அறிகுறி இருக்கிறதா பார்த்துவா,”' 
என்று கூறி அனுப்பினார்‌. அவன்‌ சென்று பார்த்து 
- விட்டுத்‌ திரும்பிவந்து, அக்குழந்தையின்‌ தொடையில்‌ 
ஒரு கறுப்பு மச்சம்‌ இருக்கிறதென்று இயம்பினான்‌. 
காவிரிவெள்ளத்தில்‌ விடப்பட்ட குழந்தையை வெள்ளம்‌ 
அடித்துக்கொண்டு சென்றது. காவிரியாற்றின்‌ கரை 
யின்‌ ஒரு பார்ப்பனன்‌ இறைவனை எண்ணி வழிபட்டுக்‌ 
கொண்டிருந்தான்‌. தெப்பம்‌ ஒன்று நீரில்‌ வருவதைக்‌ 
கண்டு, அவன்‌ அருகிற்‌ சென்று பார்த்தான்‌. குழந்தை 
தெப்பத்தில்‌ நகைத்துக்கொண்டிருந்தது. மக்கட்பேறில்‌ 
லாத அம்‌ மறையவன்‌ இறைவன்‌ நமக்கு இக்குழந் 
தையை இனிதளித்தான்‌ என்று எண்ணி, உவகைப்‌ 
பெருக்குடன்‌; அக்குழந்தையை வீட்டிற்கு எடுத்துக்‌ 
கொண்டுபோய்‌ இனிது வளர்த்துவந்தான்‌. 

வேதமொழியின்‌ புதல்வனாகிய பேராளி, தக்க 
ப்‌ னததி செய்துகொண்‌ 


1. அகவை - வயது. 

டிருந்தான்‌. ஒருநாள்‌ அவன்‌ தற்செயலாக மேற்கூறிய 
பெண்‌ வளர்‌ ந்துகொண்டிருந்த பார்ப்பனனுடைய 
இல்லத்திலே வந்து தங்கினான்‌. பேராளியின்‌ நற்‌ 
பண்புகள்‌ அப்‌ பார்ப்பனனுக்கு இனிது பிடித்திருந்தது. 
அவன்‌ பேராளியைப்‌ பார்த்து, “நீ என்னுடைய 
பெண்ணை மணஞ்செய்துகொண்டு இங்கேயே இரு,”' 
என்று கூறினான்‌. அப்‌ பெண்ணின்‌ பேரழகில்‌ மயங்கிய 
பேராளியும்‌ அதற்கு இணங்கினான்‌. அப்பால்‌ இரு 
வருக்கும்‌ திருமணம்‌ இனிது நிறைவேறியது. சில 
_ நாட்கள்‌ சென்றன. ஒருநாள்‌ பேராளியின்‌ மனைவி 
யாகிய அப்‌ பெண்‌ நீராடிவிட்டு உடையுடுத்தும்போது 
அவளுடைய தொடையிலிருந்த மச்சத்தைப்‌ பேராளி 
கண்டான்‌. அவனுக்கு முன்னைய நிகழ்ச்சிகளெல்லாம்‌ 
நினைவிற்கு வந்தன. அவளுடைய வரலாறு யாதென்று 
. அப்‌ பெண்ணை வினவினான்‌. அவள்‌ கூறிய விடை 
அவனுக்கு மனநிறைவை உண்டாக்கவில்லை. இவள்‌ 
முன்பு ஊருக்கு ஆகாதவளென்று கைவிடப்பட்டவ 
ளாயிற்றே. இவள்‌ ஆதியள்‌ என்பதை நாம்‌ அதியாமற்‌ 
போயினோமே என்று எண்ணி, அவளை விட்டுவிட்டு 
ஒடலானான்‌. அப்பெண்ணும்‌ அவனைப்‌ பின்தொடர்ந்து 
வீட்டிற்கு வருமாறு வற்புறுத்தியழைத்தனள்‌. அவ 
ளைத்‌ திரும்பிப்பார்க்காமல்‌ அவன்‌ ஓடிவிட்டான்‌. 
துக்கத்தில்‌ மூழ்கிய அப்‌ பெண்‌. தன்னை வளர்த்தவன்‌ 
வீட்டிற்குத்‌ திரும்பாமல்‌ அழுதுகொண்டே பேராளி 
சென்ற வழியே சென்றாள்‌; அப்போது வழியில்‌ எதிர்ப்‌ 
பட்ட ஒரு பார்ப்பனன்‌, அப்‌ பெண்ணினுடைய நிலை 
மையைக்கேட்டு வருந்தி அவளைத்‌ தெளிவித்துத்‌ தன்‌ 
னுடைய பெண்களுடன்‌ வளர்த்து வந்தனன்‌. சில - 
காலத்திற்குப்பின்‌ அப்‌ பார்ப்பனனுக்குச்‌ சாங்காலம்‌ 

/ . 
எய்தியது. அப்போது அவன்‌ தனக்கிருந்த பொருளைத்‌ 
தன்‌ பெண்கட்குப்‌ பங்கிட்டுக்கொடுத்தான. இ ந்த 
வளர்ப்புப்‌ பெண்ணுக்கும்‌ ஒரு பங்கு கொடுத்தான்‌. 


அப்‌ பார்ப்பனன்‌ இறந்த பிறகு இந்தப்பெண்‌ 
தனக்கு அகப்பட்ட பொருளை யெடுத்துக்கொண்டு 
அதைத்‌. தருமவழியிற்‌ செலவிடவேண்டும்‌ என்னும்‌ 
எண்ணத்துடன்‌ காசிக்கு அருகே போய்‌ ஓர்‌ அறச்சாலை 
ஏற்படுத்தித்‌ தான்‌ அதிலிருந்துகொண்டு காசிக்குப்‌ 
போவோருக்கும்‌ : வருவோர்க்கும்‌ உணவு முதலியன 
உதவி, அறஞ்‌ செய்துகொண்டிருந்தாள்‌. வந்து தங்கு 
வோரிடத்திலெல்லாம்‌ தன்‌ வரலாற்றையெல்லாம்‌ 
கூறுவதுடன்‌, அவர்களுடைய வரலாறுகளையும்‌ 
கேட்டுப்‌ பொழுது போக்கிக்கொண்டிருந்தாள்‌. 


அவளை மணஞ்செய்து விட்டுவிட்டு ஓடிப்போன 
கணவன்‌ ஒருநாள்‌ அந்த அறச்சாலையில்‌ வந்து தங்கி 
னான்‌. ஒருவரை யொருவர்‌ இன்னாரென்று தெரிந்து 
கொள்ளவில்லை. அப்‌ பெண்‌ வழக்கப்படி அவனையும்‌ 
உணவு முதலியவைகளால்‌ போற்றியபின்‌ எல்லோருட 
னும்‌ கூறும்‌ தன்‌ வழக்கப்படி அவனிடமும்‌ தன்‌ வர 
லாற்றைக்‌ கூறினாள்‌. அப்‌ பார்ப்பனன்‌ எல்லாவற்றை 
யும்‌ கேட்டுவிட்டு ஒன்றுஞ்‌ சொல்லாது அன்றிரவு 
உறங்குபவன்‌ போல்‌ படுத்திருந்துவிட்டு, மறுநாள்‌ அதி 
காலையிற்‌ புறப்பட்டுச்‌ சந்தடியின்றித்‌ தனது பயணத்‌ 
தைத்‌ தொடங்கினான்‌. இவன்‌ செய்கையைப்‌ பார்த்த 
அப்‌ பெண்‌, “போய்‌ வருகிறேன்‌,” என்று ஒரு சொல்‌ 
கூடச்‌ சொல்லாமல்‌, என்‌ கணவன்‌ என்னை விட்டு ஓடிப்‌ 
போனதுபோல போகிறீரே. நான்‌ உமக்குச்‌ செய்த 
குற்றம்‌ யாது ?”' என்று வருந்திக்‌ கேட்டாள்‌. ' பார்ப்‌ 


௪ 

பனன்‌ அவள்‌ நிலைமைக்கு இரங்கி, உண்மையை: 
மறைக்க மாட்டாமல்‌, (தானே அவள்‌ கணவன்‌” 
என்று தன்‌ வரலாற்றைக்‌ கூறி அவளை மனைவியாக 
ஏற்றுக்கொண்டான்‌. பிறக்குங்‌ குழந்தைகளை அவ்வவ்‌ 
விடங்களிலேயே விட்டுவிட்டு வந்துவிட வேண்டு: 
மென்று தன்‌ மனைவியுடன்‌ உடன்பாடு செய்து 
கொண்டான்‌. அவளும்‌ இணங்கினாள்‌. அவர்களுக்கு 
ஏழு குழந்தைகள்‌ பிறந்தன. அவைகளில்‌ முதலில்‌ 
பிறந்தவர்‌ தான்‌ ஒளவையார்‌. 


இவ்வாறு ஒளவையாரின்‌ பிறப்பைப்பற்றிப்‌ பல 
கதைகள்‌ வழங்குகின்றன. எல்லாவற்றினுடைய முடிபு 
மட்டும்‌ ஒரே தன்மையில்‌ முடிகிறது. இவைகளில்‌ 
எதையும்‌ நாம்‌ உண்மையென்று கோடற்குத்‌ தக்க 
ஆதாரங்கள்‌ இல்லை. இனி ஒளவையாரின்‌. வாழ்க்கை. 
வரலாற்றைப்பற்றிக்‌ கூறுவோம்‌. 


௨. கருநெல்லிக்கணி பெறுதல்‌ 


ஒளவையார்‌ வாழ்ந்திருந்த நாளையில்‌ சேரநாட்‌ 
டின்‌ ஒரு பகுதியில்‌ விளங்கிய தகடூர்‌ என்னும்‌ ஊரின்‌ 
கண்‌ அதியமான்‌ நெடுமான்‌ அஞ்சி யென்னும்‌ ஓரரசன்‌ 
அரசு செய்திருந்தனன்‌. அவன்‌ கடையெழுவள்ளல்‌- 
களில்‌ ஒருவன்‌; வீரம்‌ மிகுந்தவன்‌; தீரம்‌ சிறந்தவன்‌; 
பெரும்படை வீரர்களையுடையவன்‌; சிற்றரசரும்‌ பேர 
ரசரும்‌ ஆகிய ஏழு அரசர்களை வென்றவன்‌. அவனது 
வண்மையை அறிந்த ஒளவையார்‌ அவனிடம்‌ பரிசில்‌ 
பெற எண்ணினார்‌. அவனையடைந்து புகழ்ந்து 
பாடினார்‌. அவன்‌ ஒளவையார்‌ இடத்திற்‌ பேரன்பு: 

காட்டினான்‌. ஒளவையாருக்குப்‌ பரிசில்‌ அளித்தால்‌ 
நம்மைப்‌ பிரிந்து சென்றுவிடுவாரே யென்று எண்ணிப்‌ 
பரிசிலளியாது நீட்டினான்‌. ஒளவையாரோ அதிய 
மானது உள்ளக்‌ கருத்தை உணராது “இவறன்மையி 
னால்‌ பரிசிலளியாதிருக்கின்றான்‌” என்று மாறுபடக்‌ 
கருதினார்‌; அவருக்குச்‌ சீற்றம்‌ ஏற்பட்டது. அதிய . 
மானிடம்‌ அறிவிக்காமலே புறப்பட்டார்‌. வாயில்காவ 
லாளனைக்‌ கண்டார்‌. அவனிடம்‌ தாம்‌ புறப்பட்டுச்‌ 
'செல்வதாகவும்‌ தம்‌ தன்மையை அறிந்து போற்றக்‌ 
கூடியவர்கள்‌ பரந்த உலகிலே பலர்‌ இருக்கின்றன 
ரென்றும்‌ கூறினார்‌. இவருடைய சீற்றத்தையும்‌, 
செலவையும்‌ வாயிற்காவலாளன்‌ அதியமான்‌ நெடு 
மானஞ்சிக்கு அறிவித்தான்‌. அதியமான்‌ ஒளவையார்‌ 
முனிவிற்கு அஞ்சினான்‌. விரைந்து வந்து ஒளவை 
யாரைக்‌ கண்டான்‌. அவருடைய சின ந்‌ தணியுமாறு பல 
கூறி வேண்டிக்கொண்டான்‌. தன்னுடைய கொடை 
மன்றத்திற்கு அழைத்துக்கொண்டு சென்றான்‌. ஒளவை 
யார்‌ மனங்களிக்குமாறு பலவகைப்‌ பரிசில்களைப்‌ பேரு 
வகையுடன்‌ அளித்தான்‌. அரும்பெரும்‌ வள்ளன்மை 
படைத்த அதியமான்‌ பரிசில்‌ நீட்டித்தானென்று முனிந்‌ 
தோமே என்று நாணினார்‌. அதியமானது அருமை 
மிக்க பண்புகளை நன்குணர்ந்த ஒளவையார்‌ அதிய 
மானிடமே அதிகநாள்‌ தங்கினார்‌. அந்‌ நாளில்‌' ஒரு 
முனிவர்‌ அதியமானைக்‌ காணுதற்கு வந்தார்‌. அவர்‌ ஓர்‌ 
அரிய கருநெல்லிக்கனியைக்‌ கொணர்ந்து அரசனுக்குக்‌ 
காணிக்கைப்‌ பொருளாக வழங்கினார்‌. அந்‌ நெல்லிக்‌ 
கனி கிடைத்தற்கரியது; உண்டாரை நீண்டநாள்‌ 
நரை திரை மூப்பு முதலியன அண்டாது பாதுகாக்கும்‌ 
அரும்பெருஞ்‌ சிறப்பு வாய்ந்தது. 

தனக்கென வாழாப்‌ பிறர்க்குரியாளனாகிய அதிய 
மான்‌, அக்‌ கனியைத்‌ தானுண்ண விரும்பாது, உலகத்‌ 
திற்கு மிகுதியும்‌ நன்மை விளைவிக்கத்தக்க ஒருவருக்கே 
அளிக்க வேண்டுமென்று எண்ணினான்‌. அத்தகைய 
பண்புடையார்‌ யாரென்று அதியமான்‌ ஆராயுங்கால்‌, 
ஒளவையாரே உலகிற்குப்‌ பெரிதும்‌ பயன்படத்‌ தக்கவ 
ரென்று உறுதியாக உள்ளத்தறிந்தான்‌. அக்‌ கனியின்‌ 
தன்மையைப்‌ புலப்படுத்தாமலே அதனை ஒளவையாருக்‌ 
களித்தான்‌. அவரும்‌ அதனை உண்டு மகிழ்ந்தார்‌; அதன்‌ 
பின்னரே அதியமான்‌ அக்‌ கனியின்‌ சிறப்பினை ஒளவை 
யாருக்குப்‌ புலப்படுத்தினான்‌. அதியமான்‌ கூறியதைக்‌ 
கேட்ட ஒளவையாருக்கு, அவன்மேல்‌ நன்‌ றிப்பெருக்குக்‌ 
கரைபுரண்டோடத்‌ தொடங்கிவிட்டது. அவர்‌ உடனே, 
“வீரச்‌ செல்வமுடைய அதியமானே ! பெரிய மலையுச்சி 
யிற்பெற்ற பெறுதற்கரிய நெல்லிக்கனியின து பெருமை 
யைச்‌ சிறிதும்‌ புலப்படுத்தாது, அதன்‌ தன்மையை 
யெல்லாம்‌ நின்னுள்ளத்தின்கண்ணே வைத்துக்‌ 
கொண்டு, எமது சாக்காடு நீங்கும்‌ வண்ணம்‌ எமக்‌ 
களித்தாய்‌, ஆகையால்‌, நீ பால்போலும்‌ வெள்ளிய 
பிறைத்திங்களைத்‌ தம்‌ தலையில்‌ தாங்கியவனும்‌ அழகிய 
கரிய கழுத்தையுடையவனுமாகிய சிவபெருமான்போல 
நெடுங்காலம்‌ வாழ்வாயாக,” எனும்‌ பொருளமைத்து, 
₹* வலம்படு வாய்வாள்‌ ஏந்தி ஒன்னார்‌ 
களம்படக்‌ கடந்த கழல்தொடித்‌ தடக்கை 
. ஆர்கலி நறவின்‌ அதியர்‌ கோமான்‌ 

போரடு திருவிற்‌ போலந்தார்‌ அஞ்சி 

பால்புரை பிறை நுதற்‌ பொலிந்த சென்னி 

நீல மணிமிடற்‌ றொருவன்‌ போல 

மன்னுக பெரும நீயே தொன்னிலைப்‌ 

பெருமலை விடரகத்‌ தருமிசைக்‌ கொண்ட 

இறியிலை நெல்லித்‌ தீங்கனி குறியாது 

ஆதல்‌ நின்னகத்‌ தடக்கிச்‌ . 

சாதல்‌ நீங்க எமக்‌8த்‌ தனையே ? (புறம்‌-௧௧) 
என்று புகழ்ந்து பாடினார்‌. ஒளவையாருக்கும்‌ அதிய 
மானுக்கும்‌ நாளடைவில்‌ நட்பு வளர்ந்து வந்தது. 
பற்பல பாடல்களை அதியமான்மீது பாடி அவனை மகிழ்‌ 
வித்துக்கொண்டிருந்தார்‌. 


௩... தொண்டை மான்ரால்‌ தூது 


ஒளவையார்‌ அதியமானுடன்‌ தங்கியிருக்குங்‌ காலத்‌ 
திலே தொண்டைமான்‌ என்னும்‌ அரசன்‌ காஞ்சி - 
நகரினை ஆண்டுகொண்டிருந்தனன்‌. அத்‌ தொண்டை 
மான்‌ தனக்குள்ள படைப்பெருக்கின்‌ இறுமாப்பால்‌ 
அதியமானைத்‌ தன்னினும்‌ இளைத்தவனாக எண்ணி 
னான்‌. அவனோடு போர்‌ தொடுத்தற்கு அபயம்‌ நோக்கி 
யிருந்தான்‌. அதியமான்‌ தொண்டைமானுடைய 
உள்ளக்‌ கிடக்கையை ஒருவாறுணர்ந்திருந்தான்‌. 
ஆகவே, அவன்‌ தன்‌ ஆற்றலையும்‌ பெருமையையும்‌ 
தொண்டைமானுக்குத்‌ தெரியப்படுத்த எண்ணினான்‌. 
சென்று தெரியப்படுத்துவதற்குத்தக்க ஆற்றலும்‌ 
அஞ்சாமையும்‌ யாருக்குள்ளதென்று எண்ணினான்‌. 
ஒளவையாரே இக்‌ காரியத்திற்கு முற்றிலும்‌ பொருத்த 
மானவர்‌ என்று முடிவுசெய்தான்‌. தன்‌ கருத்தை 
ஒளவையாருக்குத்‌ தெரியப்படுத்தினான்‌. ஒளவையாரும்‌ 
மிகுந்த மகிழ்ச்சியுடன்‌ ஒருப்பட்டுத்‌ தொண்டைமா 
னிடத்திற்குச்‌ சென்று அவனுடைய விருந்தாளியாகச்‌ 
சில பகல்‌ தங்கியிருந்தார்‌. அவர்‌ தாம்‌ மேற்கொண் 
டுள்ள காரியத்தை முற்றச்‌ செய்தலுக்கு அற்றம்‌ , 
நோக்கியிரு ந்தார்‌. 

ஒருநாள்‌ தொண்டைமான்‌ தன்னுடைய படைப்‌ 
பெருக்கை ஒளவையாருக்குப்‌ புலப்படுத்த எண்ணி 
னான்‌. ஒளவையாருக்கு அரண்மனைக்‌ காட்சிகளையெல்‌ 
லாம்‌ காட்டினன்‌. அரண்மனையின்‌ பலவிடங்களையும்‌ 
ஒளவையாருக்குக்‌ காட்டிவிட்டு, இறுதியில்‌ தனது 
படைக்கலச்சாலைக்கு அழைத்துக்கொண்டுபோய்‌ அங்கி 
ருந்த போர்க்கருவிகளை ஒளவையாருக்குக்‌ காட்டினான்‌. 
அங்கிருந்த போர்க்கருவிகளெல்லாம்‌ நெய்‌ பூசப்பட்டும்‌ 
உறையில்‌ இடப்பட்டும்‌ பலவிதமாக அழகு செய்யப்‌ 
பட்டும்‌ வைக்கப்பட்டிருந்தன. தாம்‌ வந்த காரியத்தை 
முடித்தற்கு நேரம்‌ வந்ததென்று கண்ட ஒளவையார்‌ 
உடனே தொண்டைமானைப்‌ பார்த்தார்‌. அவன்‌ செருக்‌ 
கடங்குமாறு, “இந்தப்‌ போர்க்‌ கருவிகளெல்லாம்‌ 
போரிற்‌ பயன்படுத்தப்பெறாமல்‌ மயிற்பீலி யணியப்‌ 
பட்டும்‌, மாலை புனையப்பட்டும்‌, திரண்ட காம்பு திருத்தி 
நெய்‌ தடவப்பெற்றும்‌ பாதுகாப்பினையுடைய அரண்‌ 
மனைக்கண்ணே பயனின்‌றிக்‌ கிடக்கின்றன. தனது செல்‌ 
வத்தைப்‌ பலருக்கும்‌ பகுத்தளித்துண்ணும்‌ வள்ளன்‌ 
மையையுடைய எம்‌ அதியமானது போர்க்கருவிகள்‌ 
போரின்கட்‌ பகைவரைத்‌ தாக்கியமையின்‌ கங்கும்‌ நுனி 
யும்‌ ஒடிந்து, ஒழுங்கு செய்தற்பொருட்டுக்‌ கொல்ல 
னது பணிக்களத்தை யடைந்திருக்கின்றன.”' என்னும்‌ 
கருத்தை அமைத்து, 
2* இவ்வே,” பீலி யணிந்து மாலை குட்டிக்‌ 

கண்டிரள்‌ நோன்காழ்‌ திருத்திரெய்‌ யணிந்து 

கடியுடை வியனக ரவ்வே யவ்வே 

பகைவர்க்‌ குத்திக்‌ கோடு நுதி சிதைந்து 

கொற்றுறைக்‌* குற்றில மாதோ என்றும்‌ 


1. இவ்வே - இவையே. 
2. கொல்துறை - கொல்லன்‌ உலைக்களம்‌. : 

உண்டாயிற்‌ பதங்கொடுத்து 

இல்லாயின்‌ உடனுண்ணும்‌ 

இல்லோ ரொக்கல்‌ தலைவன்‌ 

அண்ணல்‌எங்‌ கோமான்‌ வைந்நுதி வேலே? (புறம்‌-௧௫) 
என்று தொண்டைமானுடைய படைக்கலத்தை இகழ்ந்‌ 
தும்‌ அதியமானுடைய படைக்கலத்தைப்‌ புகழ்ந்தும்‌ 
பாடினார்‌. இதனைக்‌ கேட்ட தொண்டைமானுடைய 
தருக்கடங்கிற்று! அவன்‌ அதியமான்‌ பெருமையை 
அறிந்து அடங்கினான்‌. 

௭. , வெற்றியைப்‌ பாடல்‌ 
அக்‌ காலத்தில்‌ திருக்கோவலூர்‌ அரசனாகவிருந்த 

மலையமான்‌ திருமுடிக்காரி என்பவன்‌ பல அரசர்களையும்‌ 
போரில்‌ வென்று பெருமிதங்கொண்டிருந்தான்‌. அதனை 
அறிந்தான்‌ அதியமான்‌ ; அவனது ஆற்றலையும்‌ பெரு 
மிதத்தையும்‌ அடக்கி யொடுக்க விரும்பினான்‌. நால்‌ 
வகைப்‌ படைகளோடுஞ்‌ சென்று திருக்கோவலூரைத்‌ 
தாக்கிக்‌ கடும்போர்‌ புரிந்தான்‌. அப்போது பலவுயிர்கள்‌ 
இறத்தற்‌ கிரங்கிய ஒளவையார்‌ போரை நிறுத்தற்கு 
எண்ணினார்‌. மலையமானையும்‌ அவனது துணைவீரர்‌ 
களையும்‌ நோக்கி, அதியமானது வாளின்‌ வன்மையை 
யும்‌ வேலின்‌ திண்மையையும்‌ யானைப்படைகளின்‌ தீரத்‌ 
தையும்‌ குதிரைப்படைகளின்‌ வீரத்தையும்‌ எடுத்துக்‌ 
கூறி, மலையமானுக்கும்‌ அவன்‌ துணைவர்களுக்கும்‌ பல 
வகையான அறிவுரைகளைப்‌ புகன்றார்‌. அவர்கள்‌ 
ஒளவையாரின்‌ அறிவுரைகளைக்‌ கேளாமலும்‌, அழியும்‌ 
உயிர்களுக்கு இரங்காமலும்‌ போர்புரிந்தனர்‌. அதிய 
மான்‌ அஞ்சிபின்‌ கை ஓங்கியது. மலையமானும்‌ அவன்‌ 
எ ர தரு வக பா தையை எண்னை 

துணைவர்களும்‌ அதியமான்‌ அஞ்சிக்கு அஞ்சிப்‌ புறங்‌ 
கொடுத்தோடி மறைந்தனர்‌. திருக்கோவலூர்‌ அதிய 
மானது ஆட்சிக்குள்ளாகியது. அதியமானுடைய 
இந்த வெற்றியை ஒளவையார்‌, 
, “அமரர்ப்‌ பேணியும்‌ ஆவுதி யருத்தியும்‌ 

அரும்பெறன்‌ மரபிற்‌ கரும்பிவண்‌ தந்தும்‌ 

நீரக விருக்கை யாழி சூட்டிய 

தொன்னிலை மரபில்நின்‌ முன்னோர்‌ போல 

ஈகை'யங்‌ கழற்கால்‌ இரும்பனம்‌ புடையல்‌ 

பூவார்‌ காவிற்‌ புனிற்றுப்புலால்‌ நெடுவேல்‌ 

எழுபொறி நாட்டத்‌ தொழாஅத்‌ தாயம்‌? 

வழுவின்‌ றெய்தியும்‌ அமையாய்‌ செருவேட்டு 

இமிழ்குரல்‌ முரசின்‌ எழுவரொடு முரணிச்‌ 

சென்றமர்‌ கடந்துநின்‌ னாற்றல்‌ தோற்றிய 

அன்றும்‌ பாடுகர்க்‌ கரியை இன்றும்‌ 

பரணன்‌ பாடினன்‌ மற்கொன்‌ மற்று நீ 

முரண்மிகு கோவலூர்‌ நூ றிநின்‌ 

அரண்‌ அடு திகிரி யேந்திய தோளே.” (புறம்‌ - ௧௯) 


எனப்‌ புகழ்ந்து பாடினர்‌. அதியமானஞ்சியால்‌ தோற்‌ 
கடிக்கப்பட்டுத்‌ தனது கோவலூரை யிழந்த மலையமான்‌, 
இழந்துபோன தனது நகரை மீளவும்‌ எவ்வாருயினும்‌ 
கைப்பற்றிக்கொள்ள வேண்டுமென்று முடிவுசெய்தான்‌. 
அதன்பொருட்டுத்‌ தனக்குத்‌ துணைதேடினான்‌. பல 
தடவையும்‌ போரில்‌ தன்‌ துணைபெற்றவனும்‌ நல்ல 
வீரனுமாகிய பெருஞ்சேர லிரும்பொறையை அடைந்து 
தனக்கு உதவிசெய்யுமாறு வேண்டினான்‌. அவ னும்‌ 
இணங்கினான்‌. இருவரும்‌ சேர்ந்து வல்வில்லோரி 
என்னும்‌ வள்ளலின்‌ கொல்லிமலையை முதற்கண்‌ கைப்‌ 
பற்ற வேண்டுமென்று முடிவுசெய்து கொல்லிமலையை 


1. ஈகை-பொன்‌. 2. தாயம்‌ - உரிமை, 
தபு. வஃ1-2 

முற்றுகையிட்டனர்‌. வல்வில்லோரி மலையமானுக்குப்‌ 
பகைவனாகிய அதியமானஞ்சியைத்‌ துணைக்கு அழைத்‌ 
தான்‌. அதியமான்‌ உடனே தன்‌ நண்பர்களாகிய சோழ 
னையும்‌ பாண்டியனையும்‌ தன்னோடு சேர்த்துக்கொண்டு 
ஓரியின்‌ கொல்லிமலைக்கு வந்து பெருஞ்சேரலோடும்‌ 
மலையமானோடும்‌ பெரும்போர்‌ நிகழ்த்தினான்‌. அப்‌ 
போரில்‌ பெருஞ்சேரல்‌ அதியமானையும்‌ சோழ பாண்டிய 
ரையும்‌ வென்று விரட்டிவிட்டு, அவர்களது முரசையுங்‌ 
குடையையுங்‌ கவர்ந்‌ துகொண்டதன்‌ றி, ஓரியைக்‌ 
கொன்று கொல்லிமலையையுங்‌ கைப்பற்றிக்கொண் 
டான்‌. 
௫. போர்க்கு ஊக்கல்‌ 
பெருஞ்சேரலால்‌ தோற்கடிக்கப்பட்ட அதியமான்‌ 
தகடூர்‌ போய்‌ மதிலின்‌ உள்ளேயிருந்தான்‌. மலைய 
மானும்‌ பெருஞ்சேரலும்‌ படையைத்‌ தகடூர்க்கு நடத்தி 
மதிலை வளைத்துக்கொண்டனர்‌. அதியமான்‌ சோழ 
பாண்டியர்களின்‌ துணையிருந்தபோதே வெல்லமுடியாத 
பெருஞ்சேரலைத்‌ தனியே யெதிர்த்துத்‌ தன்னால்‌ தோற்‌ 
கடிக்கவியலாது என்று முடிவுசெய்து தன்‌ பகைவர்களை 
யெதிர்க்கவில்லை. ஒளவையார்‌ அதியமான்‌ தன்‌ பகை 
வர்களை எதிர்க்காது இருத்தலைக்‌ கண்டார்‌. போரில்‌ 
ஊக்கமேற்படத்தக்க பல அறிவுரைகளைப்‌ புகன்று 
அதியமான்‌ போரில்‌ மனவெழுச்சி கொள்ளுமாறு 
செய்தார்‌. 
க. அதியமான்‌ பிரிவுக்கு ஆற்றாது பாடல்‌ 
' ஒளவையாரின்‌ உரையால்‌ அதியமான்‌ வீரங்‌ 
கிளர்‌ந்தெழப்‌ போர்முனையில்‌ புலிபோற்‌ பாய்ந்தான்‌. 
இருகட்சியினருக்கும்‌ கடும்போர்‌ நடந்தது. இறுதியில்‌ 

பெருஞ்சேரல்விடுத்த கூரிய வேலொன்று கூற்றுவனைப்‌ 
போல்‌ வந்து அதியமான்‌ அஞ்சியின்‌ நெஞ்சிற்‌ பாய்ந்து 
ஊடுருவிச்‌ சென்றது. அதியமான்‌ தேரில்‌ வீழ்ந்து 
உயிர்துறந்தான்‌. அதியமானைப்‌ போரில்‌ ஊக்கிய 
ஒளவையார்‌ ஆறாத்‌ துன்பமடைந்தார்‌. அவர்‌, “சிறிய 
அளவினையுடைய தேனைப்‌ பெறும்போதெல்லாம்‌ 
தானுண்ணாது எமக்கே தருவான்‌. மிகுந்த அளவினை 
யுடைய தேனைப்‌ பெ ற்றானாயின்‌, நாங்களுண்டு மகிழ்ந்து 
பாட மிகுதிப்பட்ட தேனைத்‌ தானும்‌ உண்ணுவான்‌. 
சோறு சிறிதாக உள்ளபோதும்‌ மிகப்பல கலத்தோடும்‌ 
பலரோடும்‌ உண்பான்‌. உணவிருக்கும்‌ இடங்கள்‌. 
எல்லாவற்றையும்‌ நாங்கள்‌ உண்டுகளிக்க எங்களுக்கே 
அளிப்பான்‌. அம்பும்‌ வேலும்‌ தைத்து உருவு மிடங்க 
ளெல்லாம்‌ தான்‌ சென்று நிற்பன்‌. தரந்தம்பூ நாறும்‌ 
தன்னுடைய கையால்‌ புலால்‌ நாறும்‌ எம்முடைய 
தலையைத்‌ தடவி அன்புசெய்வான்‌. அதியமான்‌ 
இறக்குமாறு அவன்‌ மார்பின்கண்‌ தைத்த வேல்‌ அவ்‌ 
வளவில்‌ மாத்திரம்‌ தைத்ததன்று. அது பாணருடைய 
மண்டைப்‌ பாத்திரத்தின்‌ தொளையில்‌ ஊடுருவி, இரப்‌ 
போரது கையினுள்ளும்‌ தைத்துருவித்‌, தன்னாற்‌ காப்‌ 
பாற்றப்பெறும்‌ சுற்றத்தாரது கண்ணின்‌ கருமணிப்‌ 
பாவை ஒளி மழுங்க, அழகிய நுண்ணிய சொல்‌ 
லாராய்ச்சியுடைய புலவரது நாவின்கண்ணேயும்‌ போய்‌ 
விழுந்தது. எமக்குப்‌ பற்றுக்கோடாகிய எம்மிறைவன்‌ 
யாண்டுள்ளான்‌? இனி இவ்வுலகத்தின்கண்‌ பாடுவா 
ரும்‌ இல்லை. பாடுவார்க்‌ கொன்றைக்‌ கொடுப்பாரு 
மில்லை. குளிர்ந்த நீர்த்‌ துறைக்கண்ணே பூக்கும்‌ பகன்‌ 
றைப்பூப்‌ பிறராற்‌ பறித்துச்‌ சூடப்பெறாமல்‌ வீணே 
தொலைந்தாற்‌ போல, பிறர்க்கு ஒரு பொருளைக்‌ 

கொடாது மாய்ந்துபோகும்‌ உயிர்கள்‌ மிகப்பல; அத்‌ 
தன்மை பொரு ந்தியவனோ எம்முடைய அரசன்‌,”" 
என்னும்‌ பொருளை அமைத்து, 


“£ இறியகள்‌ பெறினே எமக்கீயும்‌ மன்னே 
பெரியகள்‌ பெறினே 
யாம்பாடத்‌ தான்மகிழ்க்‌ துண்ணும்‌ மன்னே 
சிறுசோற்றானு ஈனிபல கலத்தன்‌ மன்னே . 
பெருஞ்சோற்றானும்‌ ஈனிபல கலத்தன்‌ மன்னே 
என்பொடு தடிபடு வழியெல்லாம்‌ எமக்க&ீயும்‌ மன்னே: 
அம்பொடு வேல்‌ நுழை வழியெல்லாந்‌ தானிற்கும்‌ மன்னே 
நரந்தம்‌ நாறும்‌ தன்கையாற்‌ 
புலவுகாறும்‌ என்றலை தைவரும்‌ மன்னே 
அருந்தலை யிரும்பாணர்‌ அகன்மண்டைத்‌ துளையுரீஇ 
இரப்போர்‌ கையுளும்‌ போகப்‌ 
புரப்போர்‌ புன்கண்‌ பாவை சோர 
அஞ்சொல்‌ நுண்டேர்ச்சிப்‌ புலவர்‌ நாவிற்‌ 
சென்றவிழ்ந்‌ தன்றவன்‌ 
அருநிறத்‌ தியங்கிய வேலே 
அசா கெந்தை யாண்டுளன்‌ கொல்லோ 
இனிப்‌, பாடுநரும்‌ இல்லை பாடுநர்க்கொன்‌ றீகுகருமில்லைப்‌ 
பனித்துறைப்‌ பகன்றை நறைகொண்‌ மாமலர்‌ 
குடாது வைக யாங்குப்‌ பிறர்க்கொன்‌ 
நீயாது வீயும்‌ உயிர்தவப்‌ பலவே.”? (புறம்‌-௨௩௫) 


என்னும்‌ பாடலைப்‌ பாடி வருந்தினார்‌. 


எ. பொருட்டு எழினியைப்‌ போற்றல்‌ 


அதியமான்‌ இறந்தபின்னர்‌ அவன்‌ மகன்‌ பொகுட்‌ 
டெழினி முடிசூடினான்‌. அவன்‌ மிக இளைஞனாக 
விருந்தமையால்‌ ஒளவையார்‌ சின்னாள்‌ அவனுக்குச்‌ 
சூழ்ச்சித்‌ துணையாக நின்று அரசியல்‌ காரியங்களைச்‌ 


செய்யுமாறு செய்தார்‌. பொகுட்டெழினியும்‌ தந்தை. 

யைப்‌ போன்ற கொடையிலும்‌ நடையிலும்‌ சிறந்து 
விளங்கினான்‌. ஒளவையார்‌ அதியமானைப்‌ புகழ்‌ ந்து 
பாடியதைப்போலவே பொகுட்டெழினியையும்‌ பாடிச்‌ 
சிறப்பித்திருந்தார்‌. பின்னர்‌ ஒளவையார்‌ தமிழ்நாடு 
முழுவதும்‌ சுற்றித்‌ தமிழ்‌ நாட்டரசர்களையெல்லாம்‌ 
காண விழைந்தார்‌. பொகுட்டெழினியிடம்‌ அரிதில்‌ 
விடைபெற்றுப்‌ பயணப்பட்டார்‌. 


௮. வன்ளுவன்பால்‌ யாணை பெறல்‌ 

நாஞ்சில்மலைக்கு உரியவனும்‌, சேரன்‌ படைத்‌ 
துணைவனும்‌ வள்ளுவர்‌ குடியிற்‌ பிறந்தவனும்‌ ஆகிய 
நாஞ்சில்‌ வள்ளுவனைக்‌ கண்டு, உணவுக்குச்‌ சிறிது 
்‌ அரிசி வேண்டுமென்றார்‌. அவன்‌ அறிஞரின்‌ அள 
வறிந்து கொடுக்கும்‌ அருங்குணச்‌ செம்மலாதலால்‌, 
“இவர்‌ கேட்டபடி அரிசியளியா து யானையொன்றைக்‌ 
கொடுத்தான்‌. அவனது செய்கையைப்‌ புகழ்ந்து 
பாடினார்‌. 


௯. மூவேந்தரையும்‌ வாழ்த்தூதல்‌ 

நாஞ்சில்‌ வள்ளுவனைப்‌ பாடிய பின்னர்‌ ஒளவை 
யார்‌ மேற்குக்‌ கட ற்கரைக்கணுள்ள கொண்கான நாட்டு 
ஏழிற்குன்றத்தை யடைந்தார்‌. அதனை அக்கால்‌ ஆட்சி 
புரிந்துகொண்டிருந்த அரசனைக்‌ கண்டு புகழ்ந்து பாடி 
னார்‌. அவ்வரசன்‌ புலவர்களின்‌ புகழையறியாத புல்லன்‌; 
ஆகவே, அவன்‌ அரிதாகக்‌ கிடைத்த பாட்டையும்‌ ஒரு 
பொருட்படுத்தவில்லை. ஒளவையாருக்குப்‌ பரிசிலும்‌ 
அளிக்கவில்லை. அவன்‌ செய்கை ஒளவையார்க்குச்‌ 
_ சீற்றத்தை உண்டுபண்ணிற்று, அவர்‌ உடனே, 

711 இருடீர்‌ மணிவிளக்கத்‌ தேழிலார்‌ கோவே 

குருடேயு மன்றுநின்‌ குற்‌ றம்‌--மருடீர்ந்த 

பாட்டு முரையும்‌ பயிலா தனவீரண்‌ (டு) 

ஓட்டைச்‌ செவியும்‌ உள ?? 
என்று அவனை இகழ்ந்து பாடிவிட்டு அவ்விடம்‌ விட்டுச்‌ 
சென்றார்‌. சோழநாட்டில்‌ உள்ள உறையூரில்‌ பெருநற் 
கிள்ளி என்னும்‌ சோழவரசன்‌ இராசசூய வேள்வி செய்‌ 
கின்றான்‌ என்று தெரிந்தது. ஆங்குச்‌. சென்றார்‌ ; 
வேள்விச்சாலையில்‌ சேரமான்‌ மாரிவெண்கோவும்‌, 
பாண்டியன்‌ உக்கிரப்பெருவழுதியும்‌ வந்து சோழனோடு 
ஒருங்கமர்ந்திருந்தனர்‌. மூவேந்தரும்‌ முத்தீயைப்போல 
ஒருங்கமர்‌ ந்திருந்தது ஒளவையார்க்கு மிகுந்த வியப்பை 
விளைத்தது. மூவரசரையும்‌ ஒருங்குசேர வாழ்த்தினார்‌ ;. 
மூவேந்தரும்‌ ஒளவையாரைப்‌ பெரிதும்‌ போற்றினர்‌. 
ஒளவையாரும்‌ வேள்வி முடியும்வரை ஆண்டே தங்கி 
யிருந்தார்‌. வேள்வி முடிந்தபின்‌ சோழன்‌ ஒளவை 
யாருக்குப்‌ பெரும்‌ பரிசில்‌ அளித்தான்‌. அங்கிருந்து 
புறப்பட்டுப்‌ பாண்டியநாட்டின்‌ பலவிடங்களிலும்‌ 
சுற்றிக்கொண்டு, அருணகிரிநாதர்‌ போன்ற அருட்‌ 
பெரியார்களின்‌ திருவாக்காலும்‌ புகழ்பெற்ற பெரும்‌ 
பேற்றினையுடைய பாரி வாழ்ந்திருந்த பறம்புமலையை 
அடைந்தார்‌. 

௬௦. பரரியொடு பழகல்‌ 
பாரியைக்‌ கண்டார்‌. பாரி கடையெழுவள்ளல்‌ 

களிலே யொருவன்‌. அவனுடைய அருங்குணமும்‌ 
செயலும்‌ ஒளவையாரை மகிழ்வித்தன. அவ்வாறே 
ஒளவையாரிடத்திலும்‌ பாரி அளவிலா அன்புகொண்‌, 
டான்‌. ஒளவையாரைவிட்டுப்‌ பிரிவது பாரிக்கு இயலாத 
தாகவிருந்தது. அவன்‌ ஒளவையாருக்கு அளவற்ற 

பரிசுகள்‌ வழங்கிச்‌ சிறப்புச்செய்தான்‌. ஒளவையார்‌ 
அடிக்கடி பாரியிடம்‌ சென்று பலநாள்‌ அளவளாவி 
யிருந்தும்கூடப்‌ பாரிக்கு ஒளவையார்மாட்டிருந்த 
ஆர்வம்‌ ஒருசிறிதும்‌ குறையவில்லை. ஒருமுறை பாரி 
ஒளவையாருக்குப்‌ பரிசும்‌ விடையும்‌ அளித்து அனுப்பிய 
பின்‌, அவனுடைய மனம்‌ தகுந்தபடி ஒருப்பட்டிருக்க 
வில்லை; அதனால்‌ வருந்திய அவன்‌ சிலரை யழைத்து, 
ஒளவையார்‌ கொண்டுசெல்லும்‌ பரிசிற்பொருள்களை 
வழிமறித்துக்‌ கொள்ளையடித்துக்கொண்டு வ ந்துவிடுங்க 
ளென்று கட்டளையிட்டான்‌. அவர்களும்‌ ஒளவையாரை 
வழிமடக்கி அவர்‌ கொண்டுசென்‌ ற பொருளைப்‌ பறித்‌ துக்‌ 
கொண்டு வந்துவிட்டனர்‌. பொருளையிழந்த ஒளவை 
யார்‌ மீண்டும்‌ பாரியிடம்‌ வந்து பன்னாள்‌ தங்கியிருந்‌ 
தார்‌. அப்போது பாரி, பொருளைப்‌ பறிக்கச்‌ செய்தது 
தானேதான்‌ என்னும்‌ செய்தியை வெளியிட்டான்‌. 
பாரியின்‌ அன்புத்‌ திறத்தையறிந்த ஒளவையார்‌ அவள்‌ 
மாட்டு முன்னிலும்‌ பன்மடங்கு அன்புகொண்டார்‌. 


௬௯. காரியின்‌ கவோக்கட்டு 

அந்‌ நாளிலே பழையனூர்‌ என்னும்‌ ஊரிலே காரி 
என்னும்‌ பேருடைய வேளாளன்‌ ஒருவன்‌ இருந்தான்‌. 
அவனும்‌ ஒளவையாரிடத்திலே பேரன்பு கொண்டவன்‌, 
ஒளவையாரை விட்டுப்‌ பிரிய விருப்பம்‌ இல்லாதவன்‌... 
ஒளவையார்‌ ஒருபோது அவனிடத்திற்குச்‌ சென்றார்‌, 
சிலநாள்‌ தங்கியிருந்தார்‌. ஒருநாள்‌ காரியிடம்‌ சென்று, 
தாம்‌ சென்றுவருவதாகக்‌ கூறினார்‌. அப்பொழுது 
அவன்‌ தன்‌ நிலத்திலே களை பிடுங்கிக்கொண்டிருந் 
தான்‌. ஒளவையார்‌ செல்லுதலைத்‌ தவிர்க்க எண்ணி 
னான்‌. அவன்‌ தன்‌ கையிலிருந்த களைக்கட்டினை ஒளவை 

யாரிடம்‌ தந்து, களைகட்ட இந்த நிலத்தை அளப்பா 
யாக” என்று கூறிவிட்டுச்‌ சென்றவன்‌, ஒளவையார்‌ 
இனிமேல்‌ இன்றைக்குச்‌ செல்லுதற்குப்‌ பொழுதில்லை 
யென்பதனை அறிந்த பின்னரே ஒளவையாரிடம்‌ 
வந்தான்‌. காரியின்‌ சூழ்ச்சி ஒளவையாருக்குத்‌ தெரிந்‌ 
தது. அவனுடைய அன்புத்‌ திறத்தைத்‌ தம்முடைய 
உள்ளத்திலே பெரிதுங்‌ கொண்டாடி மகிழ்ந்தார்‌. 


௬௨. பாரரிமகணிர்‌ பண்பு 


பாரியின்‌ சீர்த்தி அந்‌ நாளிலேயே யாண்டும்‌ பரவி 
யிருந்தது. பாரியினிடத்திலே அழுக்காறு கொண்டிருந்த 
மூவேந்தரும்‌ அவனுடைய பெண்களைத்‌ தமக்கு மணஞ்‌ 
செய்து தருமாறு கேட்டனர்‌. பாரியோ, *ஈத்துவக்கும்‌ 
இன்பம்‌ அறியா” அம்‌ மன்னர்கட்குத்‌ தம்‌ அருமைப்‌ 
பெண்களை மணஞ்செய்து கொடுத்தலுக்கு மறுத்து 
விட்டான்‌. இதனாற்‌ பெரும்போர்‌ மூண்டது. இறுதியில்‌ 
பாரி வள்ளலை மூவேந்தரும்‌ கொன்றுவிட்டனர்‌. பாரி 
யின்‌ அவைக்களப்‌ புலவராகிய கபிலர்‌ பாரியின்‌ பெண்க 
ளாகிய அங்கவை சங்கவை என்னும்‌ மங்கையர்‌ இரு 
வரையும்‌ அழைத்துச்‌ சென்று திருக்கோவலூரின்கண்‌ 
பார்ப்பனர்‌ பாதுகாப்பில்‌ இருத்தியிருந்தார்‌. இச்‌ 
செய்தியை ஒளவையார்‌ அறியார்‌. அவர்‌ தமது நோக்கப்‌ 
படி பலவிடங்களையும்‌ சுற்றிக்கொண்டு திருக்கோவ 
லூரை யடைந்தார்‌. பொழுதுபோய்‌ இராக்காலமாக 
இருந்தது ; பெருமழையும்‌ பொழியலாயிற்று ; ஒளவை 
யார்‌ மழையில்‌ நனைந்து வருந்தி ஓர்‌ இல்லத்தை 
யடைந்தார்‌. ஒளவையாருடைய உடல்‌ மழையில்‌ 
நனைந்து கிடுகிடென்று நடுங்கிக்கொண்டிருந்தது. அவ்‌ 
வில்லத்தில்தான்‌ பாரியின்‌ பெண்களும்‌ இருந்தனர்‌. 

ஆனால்‌ ஒளவையாரும்‌ பாரிமகளிரும்‌, இரவாகையால்‌, 
ஒருவரை யொருவர்‌ அறியவில்லை. ஒளவையாரைக்‌ 
கண்டதும்‌ பாரியின்‌ மகளிர்‌ மனம்‌ குழைந்தது. பெருங்‌ 
கொடையாளியின்‌ பெண்களாகிய அவர்கள்‌ உள்ளங்‌ 
குழைவதற்குக்‌ கேட்கவும்‌ வேண்டுமா? அவ்விள 
நங்கையர்‌ இருவரும்‌ உடனே தம்மிடம்‌ இருந்த நீலச்‌ 
சிற்றுடை யொன்றை ஒளவையாருக்‌ களித்து, அவர்‌ 
தம்‌ ஈர உடையைக்‌ களைந்து அவர்‌ உடல்‌ ஈரத்தையும்‌ ' 
துடைத்துக்‌ குளிரைப்‌ போக்கினர்‌. 

ஒருகாலத்தில்‌ சேரமான்‌ மாரிவெண்கோ என்பவன்‌ 
ஒரு பெருவிருந்து செய்தான்‌. அவ்‌ விருந்துக்குப்‌ பலர்‌ 
வந்திருந்தனர்‌. எல்லோரும்‌ உண்டி வகைகள்‌ படைக்‌ 
கப்பட்டிருந்த இலையில்‌ அமர்ந்தனர்‌. ஒருவருக்கு இலை 
இல்லை. உட்கார்ந்திருப்பவர்களில்‌ ஒருவரை எழச்‌ 
செய்தால்தான்‌ அதிகப்படியாகவுள்ள ஒருவருக்கு இலை 
கிட்டும்‌. எவரை எழுப்பலாம்‌ என்று சேரமான்‌ எண்ண 
மிட்டான்‌. ஒளவையார்‌ கண்ணுக்குத்‌ தெரிந்தார்‌; 
தான்‌ அவரை அழைத்துத்‌ தன்னுடன்‌ இருத்திக்‌ 
கொண்டால்‌ ஓர்‌ இலை அகப்படுமென்று முடிவு செய்‌ 
தான்‌. உடனே *;ஒளவையே, இங்கு வாராய்‌ ' என்று 
அழைத்தான்‌. ஒளவையாரும்‌ எழுந்து அவனிடம்‌ 
சென்றார்‌. இலையகப்படாதிருந்தவர்க்கு இலை யகப்‌ 
பட்டது. சேரமான்‌ ஒளவையாரோடு அளவளாவி 
உடனுண்டான்‌. சேரமானுடைய அந்த அன்புரையும்‌ 
ஒளவையார்‌ உள்ளத்திலே படிந்திருந்தது. ஆனால்‌, 
ஒளவையாரின்‌ குளிரைப்‌ போக்குதற்கு அம்‌ மகளிர்‌ 
நீலச்சிற்றுடை யளித்தகாலை அம்‌ மங்கையருடைய தலை 
சிறந்த பேரன்பே ஒளவையார்‌ உள்ளத்தில்‌ அதிக உவ 
கையை உண்டுபண்ணிற்று. பாரி பிறரை யேவிப்‌ 

பொருளைக்‌ கவர்‌ ந்த அன்பும்‌, காரி களைக்கட்டளித்துப்‌ 
பயணத்தைத்‌ தடைசெய்த அன்பும்‌, சேரமான்‌ 
ஒளவையே இங்கு வாராய்‌' என்று அழைத்த அன்பும்‌ 
ஆகிய மூன்றுமே நீலச்சிற்றுடை வழங்கிய அன்பு 
ஒன்றுக்குத்தான்‌ நிகராகும்‌ என்னும்‌ பொருளை 
யமைத்து, த 

“ பாரி பறித்த கலனும்‌ பழையனூர்க்‌ 
காரிகொடுத்த 1ததாக்கட்டும்‌— சேரமான்‌ 
வாராயோ என்றழைத்த வாய்மையும்‌ இம்மூன்றும்‌ 
நீலச்சிற்‌ றாடைக்கு நேர்‌.'? 

என்னும்‌ வெண்பாவைப்‌ பாடினார்‌. பாரிமகளிர்‌ ஒளவை 
யாருக்கு அடிசில்‌ படைத்து, அதற்குத்‌ தாம்‌ சமைத்‌ 
திருந்த கீரைக்‌ கறியைப்‌ பரிமாறித்‌ தம்முடைய பழைய 
நிலைமையையும்‌ அப்போதிருந்த நிலைமையையும்‌ எண்‌ 
ணிப்‌ பெரிதும்‌ வருந்தினர்‌. ஒளவையார்‌ அம்‌ மங்கை 
யர்‌ கீரைக்‌ கறியைப்‌ படைக்க நேர்ந்ததற்காக வருந்து 
கின்றார்களென்று உணர்ந்துகொண்டார்‌. அம்‌ மங்கை 
யரின்‌ அன்புப்பெருக்கு ஒளவையாரைப்‌ பெரிதும்‌ 
கவர்ந்துவிட்டது. உடனே, 

1 வெய்தாய்‌ ஈறுவிதாய்‌ வேண்டளவுந்‌ தின்பதாய்‌ 
நெய்தான்‌ அளாவி நிறையீட்டுப்‌--பொய்யே 
அடகென்று சொல்லி அமுதத்தை இட்டார்‌ 
கடகஞ்‌ செறியாதோ கைக்கு.” 

என்னும்‌ அரிய வெண்பாவைப்‌ பாடி அம்‌ மங்கை 
யருக்கு மகிழ்ச்சியை விளைவித்தார்‌. சிறிது நேரத்தில்‌ 
மழை நின்றது. விண்‌ விளங்கியது; முழுத்திங்கள்‌ 
பால்போல்‌ தண்கதிர்‌ பரப்பி ஒளிசெய்தது; உயிர்கட்கு 
இன்பத்தை விளைவிக்கும்‌ அந்த நேரம்‌ பாரிமகளிர்கள்‌ 


1. களை எடுக்குங்‌ கருவி, 

இருவருக்கும்‌ துன்பத்தை விளைவித்தது. முன்னிகழ்ந்த 
முழுத்திங்கள்‌ நாளையில்‌ தங்கள்‌ நாட்டில்‌ தமருடன்‌ 
இனிது மகிழ்ந்திருந்த வாழ்க்கை நிலைமையை அவர்கள்‌ 
எண்ணியபோது அவர்களுள்ளத்தில்‌ ஆருத்துயருண்‌ 
டாயிற்று. அம்மகளிர்‌ இருவரும்‌ கல்வியறிவில்‌ மிகவும்‌ 
சிறந்தவர்களாதலின்‌, 
££ அற்றைத்‌ திங்கள்‌ அவ்வெண்‌ நிலவின்‌ 

எந்தையும்‌ உடையேம்‌, எங்குன்றும்‌ பிறர்கொளார்‌ 

இற்றைத்‌ தங்கள்‌ இவ்வெண்‌ நிலவின்‌ 

வென்றெறி முரசின்‌ வேந்தர்‌எங்‌ 

குன்றுங்‌ கொண்டார்யாம்‌ எந்தையும்‌ இலமே”.(புறம்‌-௧௧௨) 
என்று ஒரு செய்யுளைப்‌ பாடினார்‌. அப்பாடலைக்‌ 
. கேட்டார்‌ ஒள்வையார்‌. அம்‌ மங்கையர்‌ பாரியின்‌ 
பெண்கள்‌ என்பது அப்போதுதான்‌ ஒளவையாருக்குத்‌ 
தெரிந்தது. அவர்‌ அவர்களைக்‌ கட்டிக்கொண்டு 
ஓவென்றல றியழுதார்‌. மங்கையரும்‌ ஒளவையாரைத்‌ 
தெரிந்து கொண்டு வருந்தினர்‌. கபிலர்‌ இறந்ததும்‌ 
. ஒளவையாருக்குத்‌ தெரிந்தது. எவ்வாறேனும்‌ அம்‌ 
மங்கையர்களை அரசன்‌ ஒருவனுக்கு மணஞ்செய்து. 
வைக்கவேண்டுமென்று அவர்‌ முடிவு செய்தார்‌. 


௧௩. பாரிமகணிர்‌ திருமணம்‌ 


அப்போது திருக்கோவலூரை ஆண்டிருந்த மலைய 
மான்‌ தெய்வீகன்‌ என்னும்‌ மன்னனிடம்‌ சென்று 
பாரிமகளிரை மணஞ்செய்து கொள்ளுமாறு கூறினார்‌. 
அவன்‌ பாரியின்பால்‌ மூவேந்தரும்‌ கொண்டிருந்த 
பகைமையைக்‌ குறிப்பிட்டுத்‌, தான்‌ அம்மங்கையரை 
மணந்தால்‌ தனக்குக்‌ கெடுதி வருமென்று கூறி 
மறுத்தான்‌. ஒளவையார்‌ மூவேந்தரையும்‌ அங்கு வர 

வழைத்து அவர்களைக்கொண்டே திருமணத்தை நடத்‌ 
தச்‌ செய்கிறேன்‌ என்று கூறினார்‌. மூவேந்தரை வரும்‌ 
படி அழைத்தற்கு முடங்கல்‌ எழுதினார்‌. 
சேரனுக்கு எழுதியது 
“சேரலர்கோன்‌ சேரன்‌ செழும்பூம்‌ திருக்கோவல்‌ 

ஊரளவுந்‌ தான்வருக உட்காதே'-பாரிமகள்‌ 

அங்கவையைக்‌ கொள்ள அரசன்‌ மனமிசைந்தான்‌ 

சங்கவையை யுங்கூடத்‌ தான்‌.?? 


சோழனுக்கு எழுதியது 
“ புகரர்மன்னன்‌ பொன்னிப்‌ புனனாடன்‌ சோழன்‌ 

தகாதென்று தானங்‌ சருந்து-ஈகாதே 

கடுக வருக கடிக்கோவ லூர்க்கு 

விடியப்‌ பதினெட்டாம்‌ நாள்‌.” 

பாண்டியனுக்கு எழுதியது! 
₹ வையைத்‌ துறைவன்‌ மதுரா புரித்தென்னன்‌ 

செய்யத்‌ தகாதென்று தேம்பாதே”--தையலர்க்கு 

வேண்டுவன கொண்டு விடியவீ ரொன்பானாள்‌ 

ஈண்டு வருக இயைந்து.'” 
ஒளவையார்‌ முடங்கலை அரசர்கள்‌ மூவருங்‌ கண்டனர்‌. 
ஒளவையாரின்‌ அழைப்பை மறுப்பின்‌ யாது வசைபாடு 
வாரோ என்று அஞ்சினர்‌. மங்கையர்க்குத்‌ தக்கவரிசை 
களெடுத்துக்கொண்டு விரைந்து திருக்கோவலூரை 
யடைந்தனர்‌. திருமணம்‌ பெருஞ்‌ சிறப்புடன்‌ நிகழ்ந்‌ 
தது; ஒளவையார்‌ மூவேந்தரையும்‌ விருந்துண்ண 
வேண்டினர்‌. அவர்களும்‌ இசைந்தனர்‌. எங்கட்கு 
உணவுடன்‌ பனம்‌ பழம்‌ பரிமாற வேண்டுமென்றனர்‌. 
காலமோ பனைகாய்க்கத்‌ தொடங்கும்‌ காலம்‌; ஆயினும்‌ 
ஒளவையார்‌ சிறிதும்‌ திகைக்காமல்‌ அப்படியே பரிமாறு 

1. உட்கு - நாண்‌. 2. தேம்பாதே - குறைநினையாதே. 

கிறேன்‌ என்று உடன்பட்டார்‌. அவ்விடத்தில்‌ பனை 
மரத்தின்‌ துண்டு ஒன்று கிடந்தது. அதனை யெடுத்து 
நிலத்தில்‌ நட்டு, 

“திங்கட்‌ குடையுடைச்‌ சேரனும்‌ சோழனும்‌ பாண்டியனும்‌ 
மங்கைக்‌ கறுகட வந்துநின்‌ றார்மணப்‌ பந்தலிலே 
சங்கொக்க வெண்குருத்‌ தீன்றுபச்‌ சோலை சலசலத்து 
அுங்குகீகண்‌ முற்றி அடிக்கண்‌ கறுத்து நுனிசிவந்து 
பங்குக்கு மூன்று பழந்தர வேண்டும்‌ பனந்துண்டமே,!? 

என்று ஒரு செய்யுளைப்‌ பாடினார்‌. ஒளவையார்‌ திரு 
மொழி பயன்‌ தருந்‌ தன்மை பொருந்திய சிறந்த திரு 
மொழியாகையால்‌, உடனே அப்பனந்துண்டம்‌ வெண்‌ 
குருத்து விட்டு ஓலை வளர்ந்து காய்க்கத்‌ தொடங்கிக்‌ 
காய்த்து முற்றி மூன்று பழங்களை யுண்டாக்கிற்று. 
செயற்கரும்‌ அந்தச்‌ செய்கையைக்‌ கண்டு மூவேந்தர்‌ 
களும்‌ மற்றும்‌ கூடியிருந்த மக்களும்‌ மிகுந்த இறும்பூ 
தெய்தினர்‌. ஒளவையார்‌ செய்கை அரசர்‌ மூவருக்கும்‌ 
அச்சத்தையும்‌ விளைத்தது. ஒளவையார்‌ திருமணத்‌ 
திற்கு வந்திருந்தோர்‌ அனைவரும்‌ பெருமகிழ்ச்சி புண்டா 
மாறு அரிய விருந்தளித்தார்‌. அவ்விருந்திற்குப்‌ 
பெண்ணையாறு பாலாகவும்‌ நெய்யாகவும்‌ பெருகி 
வருமாறு, 

“ முத்தெறியும்‌ பெண்ணை முதுநீர்‌ அதுதவிர்ந்து 
தத்திவரு கெய்பால்‌ தலைப்பெய்து-குத்திச்‌ 
செருமலைத்தெய்‌ வீகன்‌ திருக்கோவ லூர்க்கு 
வருமளவிற்‌ கொண்டோடி வா.” 

என்று வெண்பா ஒன்றைப்‌ பாடினார்‌. அவ்‌ ஆறு 
ஒளவையார்‌ விருப்பப்படி அவ்வாறே வந்து மக்கள்‌ 
அனைவருக்கும்‌ ஆரா இன்பத்தையளித்தது. ஒளவை 
“யார்‌ அத்திருமணத்திற்குப்‌ போந்திருந்தவறியவர்‌ 
அனைவர்க்கும்‌ பொருளளிக்க நினைந்து, 


“ கருணையால்‌ இந்தக்‌ கடலுலகம்‌ காக்கும்‌ 
வருணனே மாமலையன்‌ கோவல்‌--பெருமணத்து 
ஈன்மாரி தான்கொண்ட நன்னீர்‌ அதுதவிர்த்துப்‌ 
பொன்மாரி யாகப்‌ பொழி.?? 
என்று வருணனை நோக்கிப்‌ பாடினார்‌. உடனே ஊர்‌ 
முழுவதற்கும்‌ பொற்காசு மழை பெய்தது. எளியோர்‌ 
அப்பொருளினைப்‌ பெற்று மகிழ்ந்தனர்‌. 
ஓளவையார்‌ தெய்வீகனையும்‌ அவனுடைய நாட்‌ 
டையும்‌, 
“ பொன்மாரி பெய்யுமூர்‌ பூம்பருத்தி ஆடையாம்‌ 
அந்நாள்‌ வயலரிச ஆகுமூர்‌-—எந்நாளும்‌ 
தேங்குபுக ழேபடைத்த சேதிமா நாடதனில்‌ 
ஓங்கு திருக்கோவ லூர்‌.?? 
“ குன்றுபோல்‌ வீறு குணமுடையார்‌ தம்முடன்நீ 
இன்றுபோல்‌ என்றும்‌ இரு.” 
என்னும்‌ பாக்களால்‌ வாழ்த்தினார்‌. தெய்வீகன்‌ ஒளவை 
யார்பால்‌ அளவற்ற அன்புடையவனாய்‌ இன்பக்கண்‌ 
ணீர்‌ சொரிந்தான்‌; பாரிமகளிர்‌ ஒளவையாரது கைம்‌ 
மாறுவேண்டாப்‌ பேருதவியைக்கண்டு அழலிடைப்பட்ட 
வெண்ணெயென உருகினர்‌. மக்கட்கூட்டம்‌ ஒளவை 
யாரைத்‌ தொழுது வாழ்த்திச்‌ சென்றது. அரசர்களும்‌ 
ஒளவையார்பால்‌ பிரியாவிடைபெற்றுப்‌ பிரிந்தனர்‌. 
ஒளவையார்சிலகாலம்‌ திருக்கோவலூரில்‌ இருந்து பாரி 
மகளிரின்‌ வாழ்க்கையைப்‌ பார்த்து மகிழ்ந்து சென்றார்‌. 


௧௭. வரகுணவிண்‌ வாணம்‌ 
ஒளவையார்‌ திருக்கோவலூரில்‌ நின்றும்‌ புறப்‌ 


பட்டுப்‌ புல்வேளூர்‌ என்னும்‌ ஊரை யடை ந்தார்‌; பசி 


நோய்‌ அதிகரித்தது. அங்கிருந்த பூதன்‌ என்பவனிடம்‌ 

சென்றார்‌. அவன்‌ ஒளவையார்‌ பசியை வரகுச்சோறும்‌ 
மோரும்‌ கொடுத்துத்‌ தீர்த்தான்‌; அப்‌ பூதன்பால்‌ 
ஒளவையாருக்கு அருட்பெருக்குண்டாயிற்று. உடனே, 
“£ வரகரசிச்‌ சோறும்‌ வழுதுணங்காய்‌ வாட்டும்‌ 

முரமுரவென்‌ றேபுளித்த மோரும்‌--பரிவுடனே 

புல்வேளூர்ப்‌ பூதன்‌ புகழ்புரிர்‌ தட்டசோ 

ழெல்லா உலகும்‌ பெறும்‌.”? 
என்னும்‌ செய்யுளால்‌ அவன்‌ உணவைப்‌ புகழ்ந்துரைத்‌ 
தூர்‌. மேலும்‌ அவனுடைய வயலுக்குக்‌ கிணற்றுநீர்‌ 
தானே ஏறிப்‌ பாயும்படியாகவும்‌ செய்தார்‌. அதனைக்‌ 
கண்ட பூதன்‌ இறும்பூதடைந்து ஒளவையாரை வாழ்த்தி 
வணங்கினான்‌. 


௧௫. சேரண்‌ அஸித்த பொண்‌ ஆடு 

ஒருகால்‌ ஒளவையாருக்கு ஆடொன்று வேண்டிய 
தாகவிருந்தது. வாதவன்‌, வத்தவன்‌, யாதவன்‌ 
என்னும்‌ செல்வர்‌ மூவரிடத்திலும்‌ சென்று கேட்டார்‌. 
அவருள்‌ வாதவன்‌ “பிறகு தருகிறேன்‌ * என்றான்‌. 
வத்தவன்‌ “நாளைக்குத்‌ தருகிறேன்‌” என்றான்‌. யாதவன்‌ 
என்பவனோ * என்னிடம்‌ இல்லை; தரமுடியாது ' என்று 
கூறினான்‌. அவன்‌ கூறியதைக்‌ கேட்ட ஒளவையார்‌, 

“பிறகு தருகிறேன்‌”, “நாளைக்குத்‌ தருகிறேன்‌ என்று 

கூறி அலையச்செய்யாமல்‌ “என்னிடமில்லை; தரமுடி 

யாது”? என்று சொன்ன யாதவர்கோன்‌ சொல்லைப்‌ 

புகழ்ந்து, , 

““வரதவர்கோன்‌ பின்னையென்றான்‌ வந்தவர்கோள்‌ நாளை யென்‌ 
யாதவர்கோன்‌ யாதொன்றும்‌ இல்லையென்றான்‌--ஆதலால்‌ [ மூன்‌ 
வாதவர்கோன்‌ பின்னையினும்‌ வச்தவர்கோன்‌ காளையினும்‌ 
யாதவர்கோன்‌ சொல்லே யினிது.” 

என்று பாடினார்‌. பிறகு சேரனிடம்‌ சென்று கேட்டார்‌. 
அவனோ அறிஞரின்‌ அருமை அறிந்த அரசன்‌. அவன்‌ 
ஒளவையாருக்கு ஊனுடல்‌ உள்ள உயிராட்டைக்‌ 
கொடுக்கலாகாதென்று நினைத்துப்‌, பொன்னால்‌ ஓர்‌ 
ஆட்டினைச்‌ செய்யுமாறு செய்து அதனை ஒளவையாருக்‌ 
களித்தான்‌. அதனைக்கண்ட ஒளவையார்‌, சேரனைப்‌ 
பார்த்துச்‌ * சேரா ! உன்னாடு பொன்னாடு 7? என்றனர்‌. 
அச்சொல்‌, 'உன்‌ஆடுபொன்‌ ஆடு" என்றுபொருள்பட்ட 
தல்லாமல்‌, 'உன்நாடு பொன்‌ நாடு' என்றும்‌. பொருள்‌ 
பட்டதை யறிந்த சேரன்‌ மிகுந்த மகிழ்ச்சியடைந்தான்‌ . 
ஒளவையார்‌ மீண்டும்‌, 
தரப்பால்‌ மணிமெளலிச்‌ சேரமான்‌ தன்னைச்‌ 
சரப்பாடு கேட்கவே பொன்னாடொன்‌ றீக்தான்‌ 
இரப்பவர்‌ என்பெறினுங்‌ கொள்வர்‌ கொடுப்பவர்‌ 
தாமறிவர்‌ தங்கொடையின்‌ ஈர்‌.” 
என்றும்‌ புகழ்ந்து பாடினார்‌. 
கக. அசுதிக்‌ கோவையின்‌ அருமை 
ஒருபோது ஒளவையார்‌ பாண்டிய நாட்டின்கண்‌ 
ணுள்ள காடொன்றின்‌ வழியே சென்றுகொண்டிருந் 
தார்‌. அப்போது பசிநோய்‌ மிகுதியாக உண்டாகி 
விட்டது. அருகில்‌ ஊர்களும்‌ இல்லை; பசிநோயோ 
பொறுக்கமுடியாத அளவுக்கு வந்துவிட்டது. நான்கு 
பக்கங்களிலும்‌ பார்த்தார்‌; ஓரிடத்தில்‌ ஓரிடையன்‌ ஆடு 
மேய்த்துக்கொண்டிருந்தான்‌. ஒளவையார்‌ அவனை 
அண்மி மிகுந்த பசியாக இருக்கிறதென்றும்‌, அவனிடம்‌ 
பசிக்கு யாதேனும்‌ இருக்கின்றதா என்றும்‌ கேட்டார்‌, 
அவ்விடையன்‌ கல்வியறிவற்ற முழுமகனாயினும்‌ அருள்‌ 
தங்கிய உள்ளமுடையவன்‌. நல்லவேளையாக அப்போது 

அவனிடம்‌ பகலுணவுக்குக்‌ கொண்டுசென் றிருந்த கூழ்‌ 
இருந்தது. அதனை அவன்‌ ஒளவையாருக்களித்துக்‌ 
சாப்பிடச்செய்தான்‌. ஒளவையாருடைய பசி பறந்தது. 
உள்ளங்‌ குளிர்ந்தது; வழக்கப்படி அருள்‌ பெருகலா 
யிற்று; அவனைப்‌ புகழ்ந்து பாடவேண்டும்‌ என்னும்‌ 
எண்ணத்துடன்‌, “அவன்‌ பெயர்‌ யாது?!” என்று 
கேட்டார்‌. அவனோ தன்பெயரை மறந்துவிட்ட தாகக்‌ 
கூறினான்‌. அவன்‌ அறியாமைக்கிரங்கிய ஒளவையார்‌, 
“போனாற்‌ போகட்டும்‌; உன்னுடைய ஊர்ப்பெயர்‌ 
யாது ?? என்று கேட்டார்‌. அக்‌ கோனோ அதனையும்‌. 
மறந்துவிட்டதாக வுரைத்தான்‌. “உன்‌ ஊரில்‌ உள்ள 
ஏதேனுமோர்‌ அறிகுறியையேனும்‌ சொல்‌,” என்றார்‌. 
[ஐந்து வேலமரங்கள்‌ இருக்கின்றன,” என்றான்‌. 
அவனது மறதியை எண்ணி வியந்த ஒளவையார்‌ 
அவனுக்கு அசதி" என்றும்‌ அவனுடைய ஊருக்கு ஐவேல்‌ 
என்றும்‌ பெயர்‌ கொடுத்து அவன்மீது ஒரு' கோவை 
பாடியருளினார்‌. 
“அய்ப்பாடி யாயர்தம்‌ ஐவே லசதி அணிவரைமேல்‌ 
கோப்பாம்‌ இவளெழிற்‌ கொங்கைக்குத்தோற்றிபக்‌ கோடிரண்‌ 
சீப்பாய்ப்‌ ப்ரணிய தாய்ச்சிமி ழாய்ச்சின்ன மோதிரமாய்க்‌ [டும்‌ 
காப்பாய்க்‌ கரவளை யாய்ப்பல்லக்‌ காகிக்‌ கழிந்தனவே..? 
“அலைகொண்ட வேற்கரத்‌ தைவே லசதி ௮ணிவரைமேல்‌ 
நிலைகொண்ட மங்கைதன்‌ கொங்கைக்குத்‌ தோற்றிள நீரினங்‌ 
குலையுண்‌ டி.டியுண்‌ டுடன்கையி லெற்றுண்டு குட்டுமுண்டு [கள்‌ 
விலையுண்‌ டடியுண்டு கண்ணீர்‌ ததும்ப வெட்டுண்டனவே.?" 
“அற்றாரைத்‌ தாங்கிய ஐவே லசதி அணிவரைமேல்‌ 
முற்றா விளமுலை யெவ்வாறு சென்றனள்‌ முத்தமிழ்‌ நூல்‌ 
கற்றார்‌ பிரிவுங்கல்‌ லாதா ரிணக்கமுங்‌ கைப்பொருளொன்‌( று) 
அற்றார்‌ இளமையும்‌ போலே கொதிக்கும்‌ அருஞ்சுரமே.”? 
1. அசதி - மறதி, 
தபு. வ.-1--9 : 

என்பன அக்‌ கோவையின்‌ சில செய்யுட்கள்‌. மற்‌ 
றைச்‌ செய்யுள்களெல்லாம்‌ மறை ந்துவிட்டமையின்‌, 
நாம்‌ அக்‌ கோவையினை இக்காலத்தில்‌ பார்த்து மகிழ 
முடியாமற்போய்விட்ட து. ஒளவையார்‌ திருமொழியால்‌ 
புகழப்பெற்ற அவ்‌ ஆயன்‌ அறிவு விளங்கப்பெற்றான்‌. 
ஒளவையாரால்‌ கோவை பாடப்பெற்ற அவனுடைய 
புகழ்‌ யாண்டும்‌ பரவியது. அன்னான்‌ சின்னாளிலே 
'பெருந்திருவடைந்து பின்னாளில்‌ பீடுபெற்று விளங்‌ 
கினான்‌. 
கள. கருத்தொவ்வாக்‌ காட்சி 
ஒருநாள்‌ ஒளவையார்‌ மிகுந்த பசியால்‌ வருந்தி 
ஒருவனுடைய வீட்டிற்குச்‌ சென்றார்‌. வீட்டுக்காரனோ 
மிகுந்த பிசினன்‌ ; _எச்சிற்கையால்‌ காக்கையைக்கூட 
விரட்டமாட்டான்‌ ; அவன்‌ ஒளவையாரைக்‌ கண்டதும்‌ 
“இங்கொன்றும்‌ இல்லை போ,” என்று விரட்டினான்‌. 
அவன்‌ மனைவியோ விருந்தினரைப்‌ போற்றிப்‌ பேணு 
தலில்‌ திருந்திய பண்பினள்‌. அவள்‌ தன்‌ கணவன்‌ 
அறியாவண்ணம்‌ ஒளவையாரை அழைத்து உணவு 
முதலியன அளித்து மிகவும்‌ போற்றினாள்‌. அருங்குணச்‌ 
செல்வியாகிய அம்‌ மாதுக்குப்‌ பிசினனைக்‌ கணவனாகப்‌ 
படைத்த நான்முகன்மீது ஒளவையாருக்குச்‌ சினமுண்‌ 
டாயிற்று. அவர்‌ உடனே, 
;' அற்றதலை போக அறாததலை கான்கனையும்‌ 
பற்றித்‌ திருப்‌ பறியேனோ-வற்றல்‌ 
மரமனை யானுக்கிம்‌ மானை வகுத்த 
பிரமனையான்‌ காணப்‌ பெறின்‌.?? 
என்று நான்முகனைப்‌ பழித்துப்‌ பாவொன்று பாடினார்‌. 
மற்றொருநாள்‌ ஒளவையார்‌ பசியால்‌ வருந்தி இவ்வாறே 
வேறொருவனுடைய இல்லத்திற்குச்‌ சென்றார்‌. அந்த 

இல்லத்தினுடைய நிலைமை முன்சென்ற வீட்டின்‌ நிலை 
மைக்கு நேர்மாறாக இருந்தது. வீட்டுக்காரன்‌ மிகவும்‌ 
நல்லவன்‌; அவன்‌ மனைவியோ மிகவும்‌ பொல்லாதவள்‌. 
மனிதவடிவமும்‌ பேய்க்குணமும்‌ பெற்றவள்‌. ஒளவை 
யார்‌ பசியோடு வந்திருப்பதைக்‌ கண்ட வீட்டுக்காரன்‌ 
ஒளவையாரை உள்ளே யழைத்துக்கொண்டுபோகாமல்‌ 
தெருத்திண்ணையில்‌ உடகாரவைத்துவிட்டுத்‌, தான்‌ 
மாத்திரம்‌ தன்‌ மனையாளிடத்திற்குச்‌ சென்று அவளுக்கு 
மன நிறைவு உண்டாகும்படியாக இனியமொழிகள்‌ 
பேசி, முகத்தைத்‌ துடைத்துவிட்டு, அவளுடைய 
தலையிலே ஈருருவிப்‌ பேன்பார்த்து மிகவும்‌ அஞ்சிய 
உள்ளத்துடன்‌, “ஒரு கிழவிசிறிது உணவுக்காக வந்து 
நம்‌ வீட்டுத்‌ திண்ணையிலே அமர்ந்திருக்கிறாள்‌,”? 
என்று கூறினான்‌. 

உடனே அந்தப்‌ பொல்லாத பேய்ப்பெண்ணா 
வள்‌ பாம்புபோற்‌ சீறி, **நீ கெட்ட கேட்டிற்கு விருந்து 
தான்‌ குறைச்சலாக விருக்கிறதோ? உன்‌ இழவுக்கு 
அழுவது போதாதென்று ஊரார்‌ இழவுக்குஞ்‌ சேர்த்து 
என்னை அழச்சொல்லுகிறாயோ,”? என்று ஆரவாரஞ்‌ 
'செய்து, கழுநீர்ப்பானையில்‌ இருந்த தண்ணீரை 
யெடுத்து அவனுடைய தலையிலே ஊற்றி நீராட்டி, 
விளக்குமாற்றால்‌ வெண்சாமரை வீசி, முறத்தால்‌ ஆல 
வட்டம்‌ பரிமாறி, வீட்டுக்குந்‌ தெருவிற்குமாக அவனைத்‌ 
துரத்தித்‌ துரத்தி அடித்தாள்‌. இவற்றையெல்லாம்‌ திண்‌ 
அணையிலிருந்து பார்த்துக்கொண்டிருந்த ஒளவையார்‌, 
/ ' இருந்து முகந்திருத்தி ஈரொடுபேன்‌ வாங்க 

விருந்துவந்த தென்று விளம்ப--வருந்இமிக 


ஆடினாள்‌ பாடினாள்‌ ஆடிப்‌ பழமுறத்தால்‌ 
சாடினாள்‌ ஓடோடத்‌ தான்‌.” ட 

என்றொரு செய்யுளைப்‌ பாடினார்‌. இ தனைக்‌ கேட்ட 
வீட்டுக்காரன்‌ வந்திருப்பவர்‌ ஒளவையார்‌ என்றறிந்து, 
பின்னுந்‌ தன்‌ மனைவியைப்‌ பலவாறு வேண்டினான்‌. 
அவளும்‌ சிறிது மனமிரங்கி ஒளவையாரை யழைத்துச்‌ 
சோறிட்டாள்‌. அவள்‌ இட்ட. உணவு ஒளவையாருக்கு 
மன நிறைவை உண்டுபண்ணவில்லை. அவர்‌ அவ்வுண 
வினைப்‌ பார்த்தார்‌. மிகுந்த வெறுப்பே ஏற்பட்டது ; 
உடனே, 

* காணக்கண்‌ கூசுதே கையெடுக்க நாணுதே 

மானொக்க வாய்திறக்க மாட்டாதே--வீணுக்கென்‌ 

என்பெல்லாம்‌ பற்றி எரிகின்ற தையையோ 

அன்பில்லாள்‌ இட்ட அமுது.?? 
என்றொரு செய்யுளைப்‌ பாடிவிட்டுப்‌, பின்னர்‌ அவ்‌ 
வீட்டுக்காரனைப்‌ பார்த்து, அவன்‌ இல்வாழ்க்கையை 
இகழ்ந்து பேசினார்‌. அவ்வீட்டுக்காரன்‌ அம்மையாரைப்‌ 
பணிந்து போற்றி, “என்‌ ஊழ்வினை இவ்வாறு இருக்‌ 
கின்றது; இதற்கு யான்‌ என்செய்வது??' என்று 
கேட்டான்‌. அதற்கு ஒளவையார்‌, 

“சண்டாளி குர்ப்பககை தாடகையைப்‌ போல்வடிவு 
கொண்டாளைப்‌ பெண்டென்று கொண்டாயே--தொண்டர்‌ 
செருப்படி. தான்‌ செல்லாவுன்‌ செல்வமென்ன செல்வம்‌ 
நெருப்பிலே வீழ்ந்திடுதல்‌ நேர்‌.”? 

* பத்தாவுக்‌ கேற்ற பதிவீரதை யுண்டானால்‌ 

* எத்தாலும்‌ கூடி யிருக்கலாம்‌--சற்றேனும்‌ 
ஏறுமா றக இருப்பாளே யாமாயிற்‌ 
கூறும்‌ சந்கியாசங்‌ கொள்‌.? 

“ஏசி இடலில்‌ இடாமையே நன்றெதிரிற்‌ 
பேசு மனையாளிற்‌ பேய்ஈன்று--நேசமிலா 
வங்கணத்தில்‌ ஈன்று வலியபகை வாழ்வில்லாச்‌ 
சங்கடத்திற்‌ சாதலே ஈன்று.!? 

என்று வெண்பாக்களாலே விடையளித்துச்‌ சென்றார்‌. 
,அவ்வில்லத்தானும்‌ உடனே துறவு பூண்டு நன்னிலை 
யடைந்து, தொல்லைகளினின்றும்‌ விடுபட்டான்‌. 
ஒரு சமயம்‌ சில புல்லறிவாளர்கள்‌ ஒளவையாரை 
யடைந்து, தங்களைப்‌ புகழ்ந்து பாடவேண்டுமென்று 
வேண்டிக்கொண்டார்கள்‌. ஒளவையார்‌ கூழின்‌ பொருட்‌ 
டும்‌ புகழ்ந்து பாடுவராதலால்‌, தம்மையும்‌ எளிதில்‌ 
புகழ்ந்து பாடியருளுவார்‌ என்று எண்ணிக்கொண்டார்‌ 
கள்‌. ஆனால்‌, ஒளவையார்‌ போன்ற மாண்பு மிக்க பெரி 
'யோரின்‌ வாக்கால்‌ புகழ்ந்து பாடப்பெறத்தக்க நற்பண்பு 
கள்‌ சிறிதும்‌ அவர்களிடம்‌ இல்லை. ஒளவையாரோ 
யாட மறுத்தார்‌. அவ்வறிவிலிகளோ ஒளவையாரை 
மிகவும்‌ வற்புறுத்தினர்‌. ஒளவையார்‌ அவர்களுடைய 
அறிவின்மைக்குப்‌ பெரிதும்‌ இரங்கி, 
** மூவர்‌" கோவையும்‌ மூவிளங்‌ கோவையும்‌ 
பாடிய என்றன்‌ பனுவல்‌ வாயால்‌ 
எம்மையும்‌ பாடுக என்றனிர்‌; ,நும்மையிங்கு 
எங்ஙனம்‌ பாடுகென்‌ யானே வெங்கண்‌ 
களிறுபடு செங்களங்‌ கண்ணிற்‌ காணீர்‌ 
வெளிறுபடு நல்யாழ்‌ விரும்பிக்‌ கேளீர்‌ 
புலவர்‌ வாய்ச்சொற்‌ புலம்பலுக்‌ இரங்கர்‌ 
இலவ வாய்ச்சியர்‌...:......ஃ....... 
அவீழ்ச்சுவை யல்லது தமிழ்ச்சுவை தேரர்‌ 
உடீஇர்‌ உணணீர்‌ கொடீஇர்‌ கொள்ளீர்‌ 
ஒவ்வாக்‌ கானத்‌ துயர்மரம்‌ பழுத்த 
துவ்வாக்‌ கனியெனத்‌ தோன்றிய நீரே.?? 
என்று இகழ்ந்து பாடினார்‌. குளிக்கச்‌ சென்று சேறு 
பூசிக்கொண்டாற்போன்ற இச்‌ செய்கைக்கு அவர்கள்‌ 
நாணிச்‌ சென்றனர்‌. 


பதக்‌ கர்ட்‌ அடம்‌ அடர்‌ 15 அலல 12 உ ப்பு பொறிக்‌ இ 1 
1.  மும்மூர்தீதிகளுக்கு இறைவனையும்‌; சேர சோழ பாண்டி. 
ரையும்‌. 

க௮. பட்டயலாத்‌ தழைக்கும்‌ பாடல்‌ 


ஓர்‌ ஊரில்‌ ஒரு குறவனுக்கு இரண்டு மனைவியர்‌ 
இருந்தனர்‌. அவர்களுள்‌ குறவன்‌ இளையாள்மேல்‌' 
மிகுந்து காதலுடையவனாக இருந்தான்‌. அவன்‌ ஒரு, 
பலாமரத்தை அன்புடன்‌ வளர்த்துவந்தான்‌. ஒருநாள்‌ 
அக்‌ குறவன்‌ வேற்றூருக்குச்‌ செல்லும்போது தான்‌ 
அன்புடன்‌ வளர்த்துவந்த பலாமரத்தைப்‌ பார்த்துக்‌: 
கொள்ளுமாறு மனைவியர்‌ இருவரிடமுங்‌ கூறிவிட்டுச்‌ 
சென்றான்‌. அவன்‌ சென்றபின்‌ இளையவள்‌ அம்‌. 
மரத்தை வெட்டிவிட்டு, மூத்தவள்பேரில்‌ பழிசுமத்தி' 
னாள்‌. மூத்தவள்‌, இளையாள்மேல்‌ காதலுள்ள தன்‌ 
கணவன்‌ தன்னை யாது செய்வானோ என்று அஞ்சி 
யிருந்தாள்‌. அப்போது தற்செயலாக அங்கு வந்த 
ஒளவையார்‌ மூத்தவளை அஞ்சவேண்டாவென்று கூறி! 
விட்டு, 


ச “கூரிய வாளாற்‌ குறைத்திட்ட கூன்பலா 
._ இரிதழாய்க்‌ கன்றாய்‌ உயர்மரமாய்ச்‌--சரியதோர்‌ 

வண்டுபோற்‌ கொட்டையாய்‌ வண்காயாய்த்‌ தின்பழமாய்ப்‌ 

பண்டுபோல்‌ நிற்கப்‌ பணி.” ்‌ 
என்றொரு செய்யுள்‌ பாடினார்‌. உடனே வெட்டுண்ட 
மரம்‌ தளிர்த்துக்‌ காய்த்துக்‌ கனிந்து நின்றது. அதனால்‌ 
மகிழ்வடைந்த மூத்தவள்‌ ஒருழக்குத்‌ தினையரிசியை 
ஒரு பழந்துணியில்‌ முடிந்து கொடுத்தாள்‌. அக்‌ குற: 
மாது அன்புடன்‌ தந்த தினையரிசியை வாங்கிக்கொண்டு 
உறையூரை நோக்கி வந்தார்‌. பொழுதுசென்று இராக்‌ 
காலமாயிற்று. விரைவாக நடந்து வந்தமையால்‌ களைப்‌ 
படைந்து சோழமன்னனுடைய அரண்மனை வாயிலில்‌ 
உட்கார்ந்திருந்தார்‌. 

௬௯. சோழண்பால்‌ உரையாடல்‌ 
அப்போது அவ்வழியே வந்த சோழன்‌ ஒளவை 
யாரைக்‌ கண்டு வியப்படைந்தான்‌. ££ இந்‌ நேரத்தில்‌ 
எங்கிருந்து வருகிறீர்‌ ??? என்று வினவினான்‌. அதற்கு 
ஒளவையார்‌, ்‌ 
** கானொந்தேன்‌ நொந்தேன்‌ கடுகி வழிஈடந்தேன்‌ 
யான்வந்த தூரம்‌ எளிதன்று--கூனன்‌ 
கருந்தேனுக்‌ கண்ணாந்த காவிரிகூழ்‌ நாடா 
இருந்‌3தனுக்‌ கெங்கே இடம்‌.” 
என்று விடையளித்தார்‌. பிறகு சோழன்‌ ஒளவையார்‌ 
கையிலுள்ள “மூட்டை யாது ??* என்று கேட்டான்‌. 
அதற்கு அவர்‌, 
££ கூழைப்‌ பலாத்தமைக்கப்‌ பாடக்‌ குறமகளும்‌ 
மூழைக்‌ குழக்குத்‌ தினைதந்தாள்‌--சோழகேள்‌ 
உப்புக்கும்‌ பாடிப்‌ புளிக்கு மொருகவிதை 
ஒப்பிக்கும்‌ என்றன்‌ உளம்‌.'? 
என்று. விடை பகர்ந்தார்‌. 
௨௨ புலவர்‌ புன்கண்‌ போக்கல்‌ 
ஒருநாள்‌ சோழன்‌ தன்‌ அவைக்களப்‌ புலவர்களை 
நோக்கி, ££ நீங்கள்‌ நாளைக்‌ காலைக்குள்‌ நாலுகோடி 
செய்யுள்களைப்‌ பாடிவருதல்‌ வேண்டும்‌,'' என்று. 
கட்டளை பிறப்பித்தான்‌. சோழனுடைய கட்டளை 
அவைக்களப்‌ புலவர்களுக்கு நன்கு விளங்கவில்லை. 
அவர்கள்‌ அனைவரும்‌ ஒரிடத்தே கூடி எண்ணமிட்ட 
னர்‌. “ எல்லோரும்‌ சேர்ந்து விரைவாகப்‌ பாடினும்‌ 
நாளைக்‌ காலைக்குள்‌ நான்குகோடிப்‌ பாடல்களைப்‌ பாட 
முடியாதே. இதற்கு என்‌ செய்வது? நம்முடைய 
பிழைப்புக்கு எதிர்பாராதவிதமாக இவ்வாறு இக்கட்டு: 

வந்ததே!” என்று வாடிய முகத்துடன்‌ கவலைப்பட்டுக்‌ 
கொண்டிருந்தனர்‌. அப்போது தற்செயலாக அவ்‌ 
வழியே வந்த ஒளவையார்‌ அவ்வறிஞர்களைக்‌ கண்டு, 
“ உங்களுக்கு நேர்ந்த தொல்லை யாது? ஏன்‌ வருந்திக்‌ 
கொண்டிருக்கின்‌ நீர்கள்‌,'? என்று வினவினார்‌. அவர்க 
ளும்‌ நிகழ்ந்ததைக்‌ கூறினார்கள்‌. அவர்கள்‌ கூறியதைக்‌ 
கேட்ட ஒளவையார்‌ நகைத்து **இதற்குத்தானா கவலைப்‌ 
பட்டீர்கள்‌? நான்‌ பாடுகிறேன்‌ எழுதிக்கொள்ளுங்கள்‌ ,”" 
என்று கூறிவிட்டு, நின்றப்டியே, 
“மதியாதார்‌ முற்றம்‌ மதித்தொருகாற்‌ சென்று 
மிதியாமை கோடி பெறும்‌. (௧) -: 
* உண்ணீருண்‌ ணீரென்று ஊட்டாதார்‌ தம்மனையின்‌ 
்‌ உண்ணாமை கோடி பெறும்‌. (௨) 
“கோடி கொடுத்துங்‌ குடிப்பிறந்தார்‌ தம்மோடு ! 
கூடுவது கோடி பெறும்‌. (௩) 
“கோடானு கோடி கொடுப்பினுர்‌ தன்னுடைநாக்‌ 
கோடாமை கோடி பெறும்‌.?? (௪) 
என்னும்‌ நான்கு குறள்வெண்பாக்களையும்‌ பாடினார்‌. 
புலவர்கள்‌ எழுதிக்கொண்டனர்‌. ஆயினும்‌, அவர்‌ 
கட்குத்‌ தம்முள்ளத்தில்‌ நிறைவு உண்டாகவில்லை. 
*இஃதென்னவோ வேடிக்கையாக இருக்கிறது ; இதனை 
அரசன்‌ ஒப்புக்கொள்ளுவானோ மாட்டானோ” என்று 
ஐயமுற்றனர்‌. மறுநாள்‌ அரசனது அவைக்குச்‌ சென்ற 
தும்‌ இப்‌ பாடல்களைக்‌ கூறினர்‌. அரசன்‌ :: இஃது 
இவர்களால்‌ ஆனதில்லை. இவ்‌ வேலையைச்‌ செய்தது 
ஒளவையாராகத்தான்‌ இருக்கவேண்டும்‌. அவர்‌ இவ்‌ 
வூருக்கு வந்துள்ளார்போலும்‌,!? என்று துணிந்து 
நன்கு விசாரித்து உண்மையறிந்து ஒளவையாரை 
யழைத்துப்‌ போற்றினான்‌. 

௨௧. வறியார்க்கு வாரி வழங்கல்‌ 
ஒருகால்‌ பாண்டியன்‌ தனது நகரின்கண்ணுள்ள 
அறிஞர்‌ அனைவருடைய ஆற்றலையும்‌ ஆராய எண்ணி 
னான்‌. உயர்ந்த செம்பொன்னாற்‌ செய்த நான்கு பருத்த 
சங்கிலிகளில்‌ தொங்குகின்ற ஊஞ்சற்பலகையை 
அமைத்து, அதன்மீது பொன்னைக்‌ குவியலாகக்‌ 
கொட்டி, இவ்வூஞ்சற்‌ பலகையின்‌ நான்கு சங்கிலி 
களும்‌ அறுந்து விழும்படி செய்யுள்‌ செய்யத்தக்க ஆற்‌ 
றல்‌ படைத்தார்‌ எவரேனும்‌ உளராயின்‌, அவருக்குத்‌ 
தகுந்த சிறப்புடன்‌ இப்‌ பொற்குவியல்‌ பரிசளிக்கப்படும்‌ 
என்று எங்கும்‌ பறையறைவித்தான்‌. இச்செய்தியை 
அறிந்த அறிஞர்‌ பலர்‌ அங்கடைந்து செய்யுட்கள்‌ பாடிப்‌ 
பார்த்தனர்‌; ஒன்றும்‌ நடைபெறவில்லை. அவர்கள்‌ தலை 
கவிழ்ந்து நாணி அப்பால்‌ சென்றனர்‌. அப்போது 
ஒளவையார்‌ அவ்‌ வழியாக வந்தனர்‌. நிகழ்ந்துள்ள 
செய்தியைச்‌ சிலர்‌ அவருக்குத்‌ தெரியப்படுத்தினர்‌. 
உடனே ஒளவையார்‌ அங்குச்‌ சென்றார்‌. 
“ ஆர்த்தசபை நூற்றொருவர்‌ ஆயிரத்தொன்‌ ராம்புலவர்‌ 
வார்த்தை பதினா யிரத்தொருவா--பூத்தமலர்த்‌ 
தண்டா மரைத்திருவே தாதாகோ டி.க்கொருவர்‌ 
உண்டாயின்‌ உண்டென்‌ றறு.”? 
₹* தண்டாம'லீவது தாளாண்மை தண்டி 
அடுத்தக்கால்‌ ஈவது வண்மை--அடுத்தடுத்துப்‌ 
பின்சென்றா லீவது காற்கூலி பின்சென்றும்‌ 
சயானெச்‌ சம்போ லறு.” 
“உள்ள வழக்‌இருக்க ஊரார்‌ பொதுவிறாக்கத்‌ 
தள்ளி வழக்கதனை த்‌ தான்பேச-எள்ளளவும்‌ 
கைக்கூலி தான்வாங்குங்‌ காலறுவான்‌ தன்னையும்‌ 
எச்சமறும்‌ என்றால்‌ அறு.” 
1. தண்டாமல்‌ - கேட்காமல்‌. & எச்சம்‌ - பிள்ளைகள்‌. 

* வழக்குடையான்‌ நிற்ப வலியானைக்‌ கூடி pi 
'வழக்கை யழிவழக்குச்‌ செய்தோன்‌ வழக்கிழந்தோன்‌ 
சுற்றமுந்‌ தானும்‌ தொடர்ந்தழுத கண்ணீரால்‌ 
எச்சமறும்‌ என்றால்‌ அறு.?? 

என்னும்‌ நான்கு வெண்பாக்களையும்‌ பாடினார்‌. ஒவ்‌ 
வொரு பாடலுக்கும்‌ ஒவ்வொரு சங்கிலியாக அறுந்து 
விழுந்தன. ஒளவையார்‌ அஃதிலிருந்த பொற்குவியலை 
வாரி வறிஞர்களுக்கு வழங்கினர்‌. இச்‌ செய்தியைப்‌ 
பாண்டியன்‌ அறிந்து ஒளவையாரை அழைத்துப்‌ 

போற்றி மகிழ்ந்தான்‌. 


௨௮௨. நன்றியில்‌ செல்வர்க்கு நாணல்‌ 


, ஒருகால்‌ ஒளவையார்‌ ஒரு செல்வனைக்‌ கண்டார்‌. 
அவன்‌ கீழ்மகனென்று அவர்‌ அறியார்‌. ஆகவே, 
அவனுடைய செல்வச்சிறப்பையும்‌ பிற பெருமைகளை 
யும்‌ புகழ்ந்து பாடினார்‌. அவன்‌ தன்னிடம்‌ யாதும்‌ 
இல்லையென்று கையை விரித்துவிட்டான்‌. அவனது 
ஈயாத்‌ தன்மையைக்‌ கண்ட ஒளவையார்‌ குற்றம்‌ 
தமதே என்று எண்ணினார்‌. 


2) ** கல்லாத ஓருவனையான்‌ கற்றா யென்றேன்‌ 

காடுறையும்‌ ஒருவனை நா டாள்வா யென்றேன்‌ 

பொல்லாத ஒருவனைநான்‌ நல்லாய்‌ என்‌ே றன்‌ 
போர்முகத்தை யறியானைப்‌ புலியே றென்றேன்‌ 

மல்லாரும்‌ புயமென்றேன்‌ கும்பற்‌ றோளை 
வழங்காத கையனைநான்‌ வள்ள லென்றேன்‌ 

இல்லாது சொன்னேனுக்‌ இல்லை யென்றான்‌ 
யானும்‌என்‌ றன்குற்றத்தால்‌ ஏகன்‌ றேனே. 


என்று கூறி இழித்துப்‌ பாடிவிட்டுச்‌ சென்றார்‌. 

௨௯. செந்தமிழ்‌ கேட்கும்‌ திருமுருகன்‌ 

நல்ல கோடை காலத்தில்‌ நடுப்பகலில்‌ ஒளவை 
யார்‌ ஒரு காட்டுவழியே சென்றார்‌. அவர்‌ சென்றவழியில்‌ 
நாவல்‌ மரமொன்று நன்கு பழுத்து நின்றது. ஒளவை 
யார்‌ அம்‌ மரத்தின்‌ நிழலிற்‌ சென்று நின்றார்‌. மரத்தின்‌ 
மீது மாடு மேய்க்கும்‌ சிறுவன்போல்‌ ஒரு பையன்‌ 
நாவற்‌ பழங்களைப்‌ பறித்துத்‌ தின்றுகொண்டிருந்தான்‌. 
ஒளவையார்‌ அப்பையனைப்‌ பார்த்துப்‌, “பையா! எனக்‌ 
குஞ்‌ சிறிது பழங்கள்‌ போடு,” என்றார்‌. உடனே அப்‌ 
பையன்‌, “பாட்டி! உனக்குச்‌ சுடுகிற பழங்கள்‌ வேண்‌ 
டுமா?” சுடாத பழங்கள்‌ வேண்டுமா?!” என்றான்‌. 
உடனே ஒளவையார்‌ அப்‌ பையனைக்‌ குறும்பன்‌ என்று. 
எண்ணி, ஓ மூடா, நாவற்பழங்கள்‌ எங்கேனும்‌ 
சுடுமா? குறும்பா பேசுகிறாய்‌ ? எங்கே சுடுகிற பழங்‌ 
களைப்‌ போடு பார்ப்போம்‌,”' என்றார்‌. உடனே அப்‌ 
பையன்‌ மரக்கிளையைப்‌ பிடித்து உலுக்கினான்‌. பழங்கள்‌ 
மணலின்மீது உதிர்ந்தன. ஒளவையார்‌ அவைகளில்‌ 
சிலவற்றைக்‌ கையிலெடுத்தார்‌. அவற்றில்‌ மண்‌ ஒட்டிக்‌ 
கொண்டிருந்தது. அம்‌ மண்‌ போகுமாறு வாயால்‌ ஊதி 
னார்‌. அதனைக்‌ கண்ட பையன்‌, “எங்கேனும்‌ நாவற்‌ 
பழம்‌ சுடுமா என்று கேட்டாயே, பாட்டி; இப்போது 
ஏன்‌ வாயால்‌ ஊதுகிறாய்‌ ?'? என்று கேட்டு நகைத்‌. 
தான்‌. ௬ுடுகிற பழம்‌ சுடாதபழம்‌ என்று பையன்‌ சொல்‌ 
லியதன்‌ கருத்து அப்போதுதான்‌ ஒளவையாருக்கு. 
விளங்கிற்று. நாம்‌ இந்தச்‌ சிறுவனுக்குத்‌ தோற்றோ 
மல்லவா என்று எண்ணியவளாய்‌, 

1 கருங்காலிக்‌ கட்டைக்கு நாணாக்கோடாரி 
இருங்கதலித்‌.தண்டுக்கு நாணும்‌--பெருங்கானில்‌ 
காரெருமை மேய்க்கன்ற காளைக்கே நான்‌ தோற்றேன்‌ 
ஈரிரவும்‌ துஞ்சாதென்‌ கண்‌. 

என்று பாடினார்‌. ஒளவையார்முன்‌ உடனே அப்‌ 
பையன்‌ முருகவேளாக மாறிநின்றான்‌. ஒளவையாரைப்‌ 
பெரிதும்‌ மகிழ்ச்சியுடன்‌ பார்த்துச்‌, “செந்தமிழ்ப்‌ பெரு 
மாட்டி ! நான்தான்‌ உன்னுடன்‌ சிறுவிளையாடல்‌ புரிய 
விரும்பி இவ்வாறு போந்தேன்‌; வருந்தாதே. இவ்‌ வுல 
கத்தில்கொடியதுயாது; இனியதுயாது; பெரியதுயாது; 
அரியது யாது? என்பதனை எனக்கு விளக்கிக்‌ கூறுவா 
யாக,” என்று கூறினான்‌. உடனே, அறுமுகன்‌ கேட்ட 
நான்கு வினாக்கட்கும்‌ ஒளவையார்‌ நான்கு அகவற்பாக்‌ 
களால்‌ விடையளித்தார்‌. ஒளவையார்‌ விடையைக்‌ 
கேட்டு மகிழ்ந்த அறுமுகன்‌ அவரை வாழ்த்தி மறைந்‌ 
தருளினான்‌. 
6 கொடியது கேட்டின்‌ நெடியவெவ்‌ வேலோய்‌ / 
கொடிது கொடிது வறுமை கொடிது; 
அதனினுங்‌ கொடிது இளமையில்‌ வறுமை 
அதனினுங்‌ கொடிது ஆற்றொணாக்‌ கொடுநோய்‌; 
அதனினுங்‌ கொடிது அன்பிலாப்‌ பெண்டிர்‌; 
அதனினுங்‌ கொடிது 
இன்புற அவர்கையில்‌ உண்பது தானே.” 
₹* இனியது கேட்டின்‌ தனிநெடு வேலோய்‌ / 
இனிது இனிது ஏகாந்த மினிது; 
அதனினும்‌ இனிது ஆதியைத்‌ தொழுதல்‌; 
அதனினும்‌ இனிது அறிவீனர்ச்‌ சேர்தல்‌; 
அதனினும்‌ இனிது அறிவுள்‌ ளோரைக்‌ 
கனவிலும்‌ நனவிலும்‌ காண்பது தானே... 
** பெரியது கேட்டின்‌ எரிதவழ்‌ வேலோய்‌; 
பெரிது பெரிது புவனம்‌ பெரிது; 
புவனமோ--ான்முகன்‌ படைப்பு; 
நான்முகன்‌ கரியமால்‌ உந்தியில்‌ வந்தோன்‌; 
கரிய மாலோ அலைகடற்‌ அயின்றோன்‌; 
அலைகடல்‌ குறுமுனி அங்கையி லடக்கம்‌.?? 

குறுமுனி யோகல சத்திற்‌ பிறந்தோன்‌; 
கலசமோ-புவீயிற்‌ சறுமண்‌ ; 
புவியோ அரவினுக்‌ கொருதலைப்‌ பாரம்‌ ; 
அரவோ உமையவள்‌ சிறுவிரல்‌ மோதிரம்‌; 
உமையோ இறைவர்‌ பாகத்‌ தொடுக்கம்‌ ; 
இறைவரோ தொண்டர்‌ உள்ளத்‌ தொடுக்கம்‌ ; 
தொண்டர்தம்‌ பெருமை சொல்லவும்‌ பெரிதே.” 
“ அரியது கேட்கின்‌ வரிவடி வேலோய்‌! 
அரிதரிது மானிட ராத லரிது ; 
மானிட ராயினுங்‌ கூன்குருடு செவிடு 
பேடு நீங்கிப்‌ பிறத்த லரிது 
பேடு நீங்கிப்‌ பிறந்த காலையும்‌ 
ஞானமுங்‌ கல்வியும்‌ நயத்த லரிது 
(நானமுங்‌ கல்வியுங்‌ நயந்த காலையும்‌ 
தானமும்‌ தவமும்‌ தாஞ்செய லரிது; 
தானமும்‌ தவமுந்‌ தாஞ்செய்வ ராயின்‌ 
வானவர்‌ நாடு வழிதிறந்‌ திடுமே.? 
௨௪. வாழ்த்தின்‌ வன்பு 
சோழன்‌ குலோத்துங்கனுக்குத்‌ திருமணம்‌ நிகழந. 
தது. பல அறிஞர்கள்‌ அப்போது வாழ்த்துப்‌ பாமாலை 
கள்‌ பாடினர்‌. ஒளவையாரும்‌ அங்கே சென்றிருந்தார்‌. 
அவர்‌, “வரப்புயர”? என்றதுடன்‌ தமதுவாழ்த்துப்பாவை 
முடித்துவிட்டார்‌. இதன்‌ பொருளையறியாத அரசனும்‌: 
பிறரும்‌ ஒட்டக்கூத்தர்‌ முகத்தைப்‌ பார்த்தார்கள்‌. 
அதற்கு ஒட்டக்கூத்தர்‌, 
“வரப்புயர நீருயரும்‌ ; நீருயர நெல்லுயரும்‌ 
நெல்லுயரக்‌ குடியுயரும்‌, குடி.யுயரக்‌ கோலுயரும்‌ 
கோலுயரக்‌ கோன்‌ உயரும்‌.”? 
என்று பொருள்‌ விரித்துரைத்தார்‌. அரசனும்‌ பிறரும்‌: 
ஒளவையாரது சுருங்கச்சொல்லலைப்‌ பெரிதும்‌ பாராட்டி. . 
மகிழ்ந்தனர்‌. 

௨௫. இடி.த்தூரைக்கும்‌ இயல்பு 


ஒருக்கால்‌ ஒளவையார்‌ சோழவரசனது அவைக்‌ 
களத்தின்கண்‌ சில செய்யுள்களைக்‌ கூறிப்‌ பொருள்‌ 
விரித்துக்கொண்டிரு ந்தார்‌. சோழன்‌ ஒளவையார்‌ கூறு 
வதைக்‌ கேளாமல்‌ ஓர்‌ அழகிய ஆடையைப்‌ பார்த்துக்‌ 
கொண்டு அதிலே சிந்தையைச்‌ செலுத்தியிருந்தான்‌. 
அரசனுடைய மனநிலை ஒளவையாருக்குத்‌ தெரிந்தது ; 
அவர்‌ சோழனைப்‌ பார்த்து, 

“ நூற்றுப்பத்‌ தாயிரம்‌ பொன்பெறினும்‌ நா.ற்லை 
நாற்றிங்கள்‌ நாளுக்குள்‌ நைந்துவீடும்‌-மாற்றலரைப்‌ 
பொன்றப்‌ பொருதடக்கைப்‌ போர்வேல்‌ அகளங்கா 
என்றுங்‌ இழியாதென்‌ பாட்டு.'? 

என்றொரு பாட்டைப்‌ பாடினார்‌. சோழன்‌ தன்னுடைய 

தவற்றை யுணர்ந்து பிழை பொறுக்குமாறு ஒளவை 


யாரை வேண்டிக்கொண்டான்‌. 

டா 

௨௯. நற்றமிழால்‌ பேய்க்கும்‌ நல்நிலை நல்கல்‌ 

ஒருபோது ஒளவையார்‌ ஓர்‌ ஊரிற்சென்றுகொண் 
டிருந்தபோது பொழுதுபோய்விட்டது. இன்றிரவை 
இவ்வூரில்‌ கழித்துச்செல்வோம்‌ என்றுஎண்ணியவராய்‌ 
அங்குள்ளவர்களைப்‌ பார்த்து, “இங்கு எங்கேனும்‌ தங்கு 
வதற்குத்‌ தக்கவிடம்‌ கிடைக்குமோ??? என்றுகேட்டார்‌. 
அப்போது அவர்கள்‌, “ இவ்வூரில்‌ ஒரு பொதுமடம்‌ 
இருக்கின்‌ றது. ஆனால்‌, அதில்‌ ஒரு பேய்‌ இருக்கிறது. 
அங்குச்‌ சென்று தங்க எவரும்‌ அஞ்சுகிறார்கள்‌,” என்று 
உரைத்தனர்‌. அவர்கள்‌ கூறியதைக்‌ கேட்ட ஒளவை 
யார்‌, “பேயைப்‌ பேய்‌ அடிக்காது.” என்று அவர்‌ 
களுக்குக்‌ கூறிவிட்டு, அப்‌ பொதுமடத்திற்குச்‌ சென்று 
அங்கே படுத்து உ றங்கினார்‌. அப்போது வெளியே 

சென்றிருந்த பேய்‌, ஒளவையார்‌ படுத்திருப்பதைக்‌ 

கண்டு அதிக ஆங்காரத்துடன்‌. “ எற்று எற்று?” என்று 

ஒளவையாரை அறைதற்கு வந்தது. ஒளவையார்‌ உறக்‌ 
கம்‌ நீங்கி விழித்துப்‌ பார்த்தார்‌. பேயின்‌ நிலைமையை 
உணர்ந்தார்‌. அதனைப்‌ பார்த்து, 

, “ வெண்பா வீருகாலிற்‌ கல்லான வெள்ளோலை 
கண்பார்க்கக்‌ கையால்‌ எழுதானைப்‌-—பெண்பாவி 
பெற்றாளே பெற்றாள்‌ பிறர்நகைக்க வேபெற்றாள்‌ 
எற்றோமற்‌ றெற்றோமற்‌ ழெற்று.” 

என்று ஒரு வெண்பாவைப்‌ பாடினார்‌. அப்பேய்‌ கல்வி 

யறிவுடையதாகையால்‌, கல்வியறிவில்லாத மூடனை 

விரும்பிய மடமையையுடைய நமதுபழைய வரலாற்றை 
அறிந்து சொல்லுகிற இவர்‌ கடவுட்டன்மையுடைய 
வராக இருக்கவேண்டுமென்று அஞ்சி அவ்விடத்தை 
விட்டு அகன்றது. மீண்டும்‌ அப்பேய்‌ தன்னுடைய 
பேய்க்குணம்‌ போகாமல்‌ இரண்டாஞ்‌ சாமத்தில்‌, 

“எற்று எற்று? என்று வந்தது. அப்போது, 

நட்‌ கருங்குளவி சூரைத்தூ றீச்சங்‌ கனிபோல்‌ 
வருந்தினர்க்கொன்‌ றீயாதான்‌ வாழ்க்கை-—அரும்பகலே 
இச்சித்‌ திருந்தபொருள்‌ தாயத்தார்‌ கொள்வாரென்‌ 
தெழ்றோமற்‌ றெற்றோமற்‌ றெற்று.? 

என்று பாடினார்‌. அப்போதும்‌ அப்பேய்‌ அப்பாட்டைக்‌ 

கேட்டுச்‌ சென்றுவிட்டது. ஆயினும்‌ மூன்றாஞ்‌ சாமத்‌ 

தில்‌ மீண்டும்‌ உள்ளம்‌ திரிந்து ££ எற்று எற்று *' என்று 
வந்தது. அப்போது, 
“வான முளதான்‌ மழையுலதான்‌ மண்ணுலகில்‌ 

7 தான முளதால்‌ தயையுளதால்‌--ஆனபொழு 
தெய்‌ த்தோ மிளைத்தோமென்‌ நேமாம்‌ திருப்பாரை 
எற்றோமற்‌ றெற்றோமற்‌ ெற்று.” 

என்று மீண்டும்‌ ஒரு வெண்பாவைப்‌ பாடினார்‌. 

பேய்‌ இப்பொழுதும்‌ ஓடிப்போய்ப்‌ பிறகு நான்‌ : 
காஞ்‌ சாமத்தில்‌ வந்தது. அப்போது, 
- “ எண்ணா யிரத்தாண்டு நீரிற்‌ இடந்தாலும்‌ 

உண்ணீரம்‌ பற்றாக்‌ கடையேபோம்‌--பெண்ணாவாய்‌ 

பொற்றொடி மாதர்‌ பொருதோள்மேற்‌ சாராரை 

எற்றோமற்‌ றெற்றோமற்றெற்று.” 
என்னும்‌ வெண்பாவைப்‌ பாடினார்‌. இதனைக்கேட்ட 
பேய்‌, ஒளவையார்முன்‌ அஞ்சி அடங்கி ஒடுங்கி நின்‌ 
றது. அதன்‌ நில்மையைக்கண்ட ஒளவையார்‌ அதன்‌ 
வரலாறு யாதென்று வினவினார்‌, அப்பேய்‌ அம்மை 
யாரைத்‌ தொழுது தன்‌ பழம்பிறப்பின்‌ செய்தியை 
உரைக்கலாயிற்று. 

“அன்னாய்‌! நான்‌ அந்நாளில்‌ இந்நகரத்தை 
ஆண்ட அரசன்‌ மகள்‌. நான்‌ இளையளாயிருந்த காலத்‌ 
தில்‌ ஒருநாள்‌ அரண்மனையின்‌ மேல்மாடியில்‌ உலாவி 
நின்றேன்‌. அப்போது தெருவில்‌ ஓர்‌ அரசிளங்குமாரன்‌ 
கட்டழகிற்‌ சிறந்தவனாய்க்‌ காளைபோற்‌ சென்றுகொண் 
டிருந்தான்‌. அவனைக்‌ கண்டு அடங்காக்‌ காதல்கொண்ட 
நான்‌ அவனுக்கொரு காதல்‌ முடங்கல்‌ தீட்டி, அவ 
னுக்கு முன்னால்‌ எறிந்தேன்‌. அம்முடங்கலில்‌ நான்‌ 
அன்றிரவு அவனை இந்தப்‌ பொதுமடத்தில்‌ வந்து 
எதிர்ப்படுவதாக எழுதியிருந்தேன்‌. ஆனால்‌, அவ்வர 
சிளங்‌்குமரனோ கல்வியறிவில்லாதவன்‌. நாடோடியாய்த்‌ 
திரிந்து கொண்டிருந்தவன்‌. அவன்‌ அம்‌ முடங்கலைப்‌ : 
படித்தறிய முடியாமையின்‌ வழியில்‌ எதிர்ப்பட்ட ஒருவ 
னிடம்‌ காட்டினான்‌. அவனோ ஒரு தொழுநோயாளன்‌. 
அத்‌ தீயோன்‌ முடங்கற்‌ செய்தியை உணர்ந்து என்னை 
ஏமாற்றி இன்பமனுபவிக்கும்‌ எண்ணத்துடன்‌ அச்‌ 
சிறுவனுக்குப்‌ பொய்யுரை யொன்றைப்‌ புகன்று 

“நீ மிகுவிரைவில்‌ இவ்வூரைவிட்டு ஓடிப்போ, இன்றேல்‌ 
அரசனால்‌ கேடு நேரிடு' மென்று மருட்டி யோட்டிவிட்டு 
அத்‌ தொழுநோயாளனே இந்தப்‌ பொதுமடத்தில்‌ 
வந்து என்னை எதிர்பார்த்திருந்தான்‌. காதலால்‌ கண்‌ 
மறைப்புண்ட யான்‌ இம்‌, மடத்திற்கு வந்தேன்‌. 
இருளில்‌ ஒன்றும்‌ விளக்கமாகத்‌ தெரியவில்லை. கபட 
னாகிய அத்‌ தொழுநோயாளன்‌ வந்து என்னைத்‌ தழுவி 
னான்‌. பிறகுதான்‌ எனக்கு உண்மை விளங்கிற்று. 
சீற்றங்கொண்ட யான்‌ அவனையுங்‌ கொன்று என்னுயி : 
ரையும்‌ மாய்த்துக்கொண்டேன்‌. அதன்‌ பிறகு இவ்‌ 
வாறு பேயாக அலைகின்றேன்‌.” ்‌ 
பேயின்‌ வரலாற்றைக்‌ கேட்ட ஒளவையார்‌ பெரி 
தும்‌ வருந்தினார்‌. அப்‌ பேயைப்‌ பார்த்து, “உனக்கு 
யாது வேண்டும்‌?'' என்று கேட்டார்‌. “நான்‌ விரும்பிய 
கணவனை அடைந்து இன்புறவேண்டும்‌”' என்றது அப்‌ 
பேய்‌. ஒளவையார்‌ அவ்‌ வரசகுமாரன்‌ எந்நிலையிலுள்‌ 
ளானென்று உள்ளொளி தங்கிய அறிவுப்பார்வையால்‌ 
பார்த்தார்‌. அரசகுமாரி தன்னை விரும்பி ஏமாந்ததை 
அறிந்த அவன்‌, தன்‌ மடமையால்‌ நேர்ந்த தென்று 
வருந்தி அவனும்‌ தற்கொலை செய்துகொண்டு பேயாக 
அவ்விடத்தில்‌ இருப்பதாகத்‌ தெரியவந்தது. அச்‌ செய்‌ 
தியை ஒளவையார்‌ அப்‌ பெண்பேய்க்கு உணர்த்தினார்‌. 
அச்செய்தியை அறிந்த அப்‌ பெண்பேய்‌ மகிழ்ந்தது. 
இருவரும்‌ அரச குடும்பத்தில்‌ தோன்றி இனிது வாழு 
மாறு அருள்‌ செய்துவிட்டு அவ்விடம்விட்டு அகன்றார்‌. 


௨௭. நின்றோடிப்‌ பொய்க்கும்‌ தீமை 
கோரைக்கால்‌ என்னும்‌ ஓர்‌ ஊருக்கு ஒளவையார்‌ 
சென்றார்‌. அப்போது -அங்கு ஆழ்வான்‌ என்று ஒரு 
தபு. வ 4 

செல்வன்‌ இருந்தான்‌. ஒளவையார்‌ அவனைச்‌ சென்று 
பார்த்துப்‌ புகழ்ந்து பாடினார்‌. அவன்‌ முதலில்‌ ஒளவை 
யாருக்கு ஒரு யானை தருவ தாகக்‌ கூறினான்‌. மறுநாள்‌ 
சென்றபோது ஒரு குதிரை தருவதாகக்‌ கூறினான்‌. 
அதற்கடுத்த நாள்‌ சென்றபோது ஓரெருமை தருவதாகக்‌ 
கூறினான்‌. பிறகு சென்றபோது ஓர்‌ எருது தருவதாகக்‌ 
கூறினான்‌. பின்னர்‌ ஒரு சேலை தருவதாகக்‌ கூறினான்‌; 
ஆனால்‌, எதையும்‌ தரவில்லை. அவன்‌ பேச்சு ஒளவை 
யார்க்கு வியப்பை விளைவித்தது. அவர்‌ உடனே, 
“கரியாய்ப்‌ பரியாகிக்‌ காரெருமை தானாய்‌ 
எருதாய்‌ முழுப்புடைவை யாதத்‌-—திரிதிரியாய்த்‌ 
தேரைக்கால்‌ பெற்றுமிகத்‌ தேய்ந்துகால்‌ ஓய்ந்ததே 
கோரைக்கால்‌ ஆழ்வான்‌ கொடை. 
என்று அவன்‌ கொடையை இகழ்ந்துபாடிச்‌ சென்றார்‌. 
௨௮. உண்மை நவிற்சியின்‌ ஒண்மை 
பாண்டியன்‌ ஒருவனுக்குத்‌ திருமணம்‌ நிகழ்ந்தது. 
அத்திருமணத்திற்குச்‌ சென்றார்‌ ஒளவையார்‌. திரு 
மணத்திற்குப்‌ பிறகு விருந்து நடந்தது. சாப்பிடு 
வதற்குச்‌ சென்றார்‌; கூட்டம்‌ மிகுதியாக இருந்தது ; 
பந்தி நடைபெறும்‌ இடத்திற்குச்‌ செல்ல முயன்றார்‌ ; 
கூட்டத்தில்‌ அகப்பட்டு நெருக்குண்டதும்‌ தள்ளுண்ட 
துமே மிச்சம்‌; ஓரிடத்தில்‌ உட்கார்ந்திருந்தார்‌. சிலர்‌ 
அம்மையாரைக்‌ கண்டு *சாப்பாடாகிவிட்டதா ? 
விருந்து எப்படி?!” என்று கேட்டனர்‌. பசியோடிருந்த 
ஒளவையார்‌, 
**வண்டமிழைத்‌ தேர்ந்த வழுதி கலியாணத்‌(.து) 
உண்ட பெருக்கம்‌ உரைக்கக்கேள்‌--அ௮ண் டி 
நெருக்குண்டேன்‌ தள்ளுண்டேன்‌ நீள்பசியி னாலே 
சுருக்குண்டேன்‌ சோறுண்டி லேன்‌.?? 
என்று நகைச்சுவை ததும்பப்‌.பாவால்‌ பதிலளித்தார்‌. 


புத்தகம்‌] நெடும்பொருள்‌ நேர்தல்‌ ட தீர 
௨௯. நெடும்பொருள்‌ நேர்தல்‌ 
அம்பர்‌ என்னும்‌ ஊரில்‌ சிலம்பி என்று ஒரு 
கணிகைமாது இருந்தாள்‌. அவள்‌ கம்பர்‌ வாக்கால்‌ 
தானொரு பாடல்பெற வேண்டுமென்று விரும்பினாள்‌. 
ஒருநாள்‌ கம்பரைக்கண்டு தன்‌ கருத்தைத்‌ தெரியப்‌ 
படுத்தினாள்‌. கம்பர்‌ தமக்கு ஆயிரம்பொன்‌ கொடுத்‌ 
தால்தான்‌ ஒரு பாட்டுப்‌ பாடமுடியும்‌ என்றார்‌. சிலம்பி 
தனக்குள்ள பொருள்களையெல்லாம்‌ விற்றுப்‌ பொன்னாக்‌ 
கினாள்‌. ஐந்நூறு பொன்தான்‌ தேறிற்று. அதனைக்‌ 
கொண்டுபோய்க்‌ கம்பரிடத்திற்‌ கொடுத்து வணங்கி எப்‌ 
படியேனும்‌ தன்னுடைய விருப்பத்தை நிறைவேற்ற 
வேண்டுமென்று வேண்டிக்கொண்டாள்‌. கம்பரோ 
சிறிதும்‌ இரக்கங்கொள்ளாமல்‌, ஐந்நூறு பொன்னுக்கு 
அரைப்பாட்டுத்தான்‌ என்று கூறி, 
₹* தண்ணீருங்‌ காவிரியே தார்வேந்தன்‌ சோழனே 
மண்ணாவ துஞ்சோழ மண்டலமே.” 

என்று அவளுடைய வீட்டுச்‌ சுவரிலே கரியினால்‌ எழுதி 
விட்டுச்‌ சென்றுவிட்டார்‌. சிலம்பியோ கைப்பொருளை 
யும்‌ இழந்து, விருப்பமும்‌ நிறைவேறாமல்‌ வருந்திக்‌ 
கொண்டிருந்தாள்‌. இந்‌ நிகழ்ச்சி நிகழ்ந்த சிறிது காலத்‌ 
திற்குப்பின்‌ ஒளவையார்‌ அந்த ஊருக்கு வந்தார்‌. 
பசியால்‌ வருந்தி அக்‌ கணிகையின்‌ வீட்டிற்குச்‌ சென்றார்‌. 
சிலம்பி ஒளவையாருக்கு உணவளித்துப்‌ போற்றினாள்‌. 
உண்டபின்‌ இளைப்பாறிக்கொண்டிருந்த ஒளவையார்‌ 
சுவரில்‌ எழுதியிருப்பதைப்‌ பார்த்துவிட்டு அதன்‌ வர 
லாற்றை வினவினார்‌. சிலம்பியும்‌ நிகழ்ந்ததைக்‌ 
கூறினாள்‌. அதனைக்கேட்ட ஒளவையார்‌, “ அப்படியா 
செய்தி?” என்று கூறி, உடனே, 

EC DOES ஈடுபண்ணாவாள்‌ 
அம்பர்ச்‌ சிலம்பி அரவிந்தத்‌ தாள்‌௮ணியும்‌ 
செம்பொற்‌ சிலம்பே சிலம்பு ? 
என்று பாட்டை நிறைவாக்கி முடித்தார்‌, அக்‌ கணி 
கைக்குப்‌ பொருளும்‌ பெருகத்‌ தொடங்கியது. 
௩.௦. கம்பர்க்கு அறிவு காட்டல்‌ 
ஒருநாள்‌ கம்பர்‌ சிலம்பியின்‌ வீட்டு வழியாகச்‌ 
சென்றார்‌. சுவரில்‌ எழுதிவைத்த பாட்டைப்‌ பார்த்தார்‌. 
அது முழுப்பாட்டாக இருந்தது. பக்கத்திலிருந்த 
வர்களைக்‌ கேட்டு நடந்ததை அறிந்துகொண்டார்‌. 
'கூழுக்குப்பாடிக்‌ குடியைக்கெடுத்தாள்‌,! என்று 
வருந்திக்கொண்டு சென்றார்‌. அதுமுதல்‌ கம்பருக்கு 
ஒளவையாரிடம்‌ அழுக்காறு ஏற்பட்டது. ஒளவையாரை 
இழித்துரைப்பதற்குக்‌ காலம்‌ பார்த்துக்கொண்டே 
யிருந்தார்‌. ஒருநாள்‌ ஒளவையார்‌ எதிர்ப்பட்டபோது, 
“ஒருகால்‌ நாலிலைப்‌ பந்தலடி' என்று இருபொருள்‌ 
தருவதான ஒரு சொற்றொடரை ஒளவையாரிடம்‌ கூறிப்‌ 
பொருள்‌ கேட்டார்‌. ஆரைக்கீரையைக்‌ குறித்துக்‌ கம்பர்‌ 
கேட்டதில்‌ “அழ, என்னும்‌ இழிசொல்லும்‌ காணப்படு 
வதற்கு எதிர்‌ விடையாக “அர” என்னும்‌ சொல்லையும்‌ 
சேர்த்து இரு பொருள்‌ தரும்படியாக, 
*எட்டேகா லகூணமே யேமனே றும்பரியே 
மட்டில்‌ பெரியம்மை வாகனமே--முட்டமேற்‌ 
கூரையில்லா வீடே குலராமன்‌ தூதுவனே 
ஆரையடா சொன்னா யது.”? 
என்று கம்பரின்‌ தருக்கடங்குமாறு விடையளித்தார்‌. 
கம்பரோ நாணி நாவடங்கிச்‌ சென்றார்‌. 
ஒருநாள்‌ சோழன்‌ அறிஞர்கட்கெல்லாம்‌ ஒரு 
விருந்து வைத்தான்‌. எல்லோரும்‌ விருந்துண்டபின்‌ 

களித்திரு ந்தனர்‌. கம்பரை நோக்கிச்‌ சோழன்‌, **உலக 
இன்பங்களில்‌ சிறந்தது எது ?' என்று கேட்டான்‌. 
அதற்குக்‌ கம்பர்‌, 

“கங்கைநீர்‌ அதனின்‌ மிக்க கடவுள்நீர்‌ எங்கும்‌ இல்லை 
வெங்கதிர்‌ ஒளியேயன்‌ றி வேறொளிர்‌ ஒளியுமில்லை 
எங்கணும்‌ தாயைப்‌ போல இனியதோர்‌ உறவு மில்லை 
மங்கையர்‌ சுகமே யன்றி மறுசுகம்‌ இல்லை மன்னா [?? 

என்று விடையளித்தார்‌. இதனைக்கேட்ட ஒளவையார்‌ 
“பாட்டு முழுவதுங்‌ குற்றமுடை.ய,”' தென்று கூறினார்‌. 
சோழன்‌ எவ்வாறென்று வினவினான்‌. ஒளவையார்‌, 
££ விண்ணினின்‌ மழையே அல்லால்‌ வேறொரு நதியும்‌ இல்லை 

கண்ணினின்‌ ஒளியே யல்லால்‌ காணுமோர்‌ ஒளியு மில்லை 

எண்ணீடிற்‌ பொருளைப்‌ போலே இனியதோர்‌ உறவுமில்லை 

உண்ணிடிற்‌ சுவையே யல்லால்‌ ஒருசுகம்‌ இல்லை மன்னா]? 
என்று கூறிச்‌ சோழனை மகிழச்செய்தார்‌. கம்பர்‌, 
ஒளவையாருக்கு எதிராக யாதும்‌ பேச அஞ்சி மெல்ல 
நழுவிவிட்டார்‌. கம்பர்‌ சென்ற பிறகு சோழன்‌ ஒளவை 
யார்‌ வாய்மொழியைக்‌ கிளறி மகிழ எண்ணியவனாய்க்‌ 
“கம்பர்போலப்‌ பெரிய நூல்களைப்‌ பாடத்தக்க அறிஞர்‌ 
களும்‌ இருக்கின்றார்களோ ?'' என்று கேட்டான்‌. 
அதற்கு விடையாக ஒளவையார்‌, - 

4“ வான்குருவி யின்கூடு வல்லரக்குத்‌ தொல்கறையான்‌ 
தேன்சிலம்பி யாவர்க்குஞ்‌ செய்யரிதால்‌--யாம்பெரிதும்‌ 
வல்லோமே யென்று வலிமைசொல வேண்டாங்காண்‌ 
எல்லார்க்கு மொவ்வொன்‌ றெளிது.?? 

*₹இத்திரமுங்‌ கைப்பழக்கம்‌ செந்தமிழும்‌ நாப்பழக்கம்‌ 
வைத்ததொரு கல்வி மனப்பழக்கம்‌-— நித்தம்‌ 
நடையும்‌ நடைப்பழக்கம்‌ நட்பும்‌ தயையும்‌ 
கொடையும்‌ பிறவிக்‌ குணம்‌.?? : 

“விரகர்‌ இருவர்‌ புகழ்ச்‌ திடவே வேண்டும்‌ 
விரல்நிறைய மோதிரங்கள்‌ வேண்டும்‌--௮ரை யதனில்‌ 
பஞ்சேனும்‌ பட்டேனும்‌ வேண்டும்‌ அவர்கவிதை 
நஞ்சேனும்‌ வேம்பேனும்‌ நன்று.” 
“ காணாமல்‌ வேணதெல்லாம்‌ கத்தலாம்‌ கற்றோர்முன்‌ 
கோணாமல்‌ வாய்திறக்கக்‌ கூடாதே-௩ாணாமற்‌ 
பேச்சுப்பேச்‌ சென்னும்‌ பெரும்பூனை வந்தக்கால்‌ 
ஒச்சுக்8ச்‌ சென்னுங்‌ கிளி.” 
என்னும்‌ வெண்பாக்களால்‌ விடையளித்தார்‌. 
ஒருநாள்‌ சோழன்‌ அவையில்‌ கம்பர்‌ முதலிய 
அறிஞர்கள்‌ கூடியிருந்தனர்‌. அப்போது ஒளவையார்‌ 
அங்கு வந்தார்‌. அவர்‌ பொதுவாக அங்குள்ள அறிஞர்‌ 
களை நோக்கி, 
(கல்வி யுடையீர்‌ கருங்கா னகத்திடையே 
நெல்லி யிலையுதிர்ந்து நிற்பதெவன்‌ ??? 
என்று கேட்டார்‌. உடனே கம்பர்‌, 
4 வல்லாய்கேள்‌ 

வெல்லா வழக்கை விலைவாங்கி வெல்விக்கும்‌ 

வல்லாளன்‌ சுற்றம்போல்‌ மாண்டு ?? ்‌ 
என்று பதில்‌ அளித்தார்‌. உடனே ஒளவையார்‌ 
கம்பரைப்‌ பார்த்து, “நான்‌ அவையோரை நோக்கிப்‌ 
பொதுவாகக்‌ கேட்ட கேள்விக்கு நீவிர்‌ ஏன்‌ விடை 
யளித்து என்‌ பாட்டை முடித்தீர்‌ ? இதுபோன்றுதான்‌ 
தான்‌ நீவிர்‌ சிலம்பியின்‌ வீட்டுச்‌ சுவரில்‌ எழுதிவைத்த 
பாட்டை முடித்தேன்‌. இத்தகைய செயல்கள்‌ அறிவு 
நிரம்பிய அனைவர்க்கும்‌ இயல்பேயாகும்‌. அவ்வாறாக, 
நீவிர்‌ என்னிடத்துப்‌ பகைமை பாராட்டியது நும்‌ 
அறிவுடைமைக்‌ கழகாகுமோ ?”' என்று கேட்டார்‌. 
கம்பருக்கு ஒளவையாரிடமிருந்த பகைமை ஒருவாறு 
நீங்கியது. இருவரும்‌ நண்புடையவர்களாக ஆயினர்‌. 

உறையூரிற்‌ குலோத்துங்கசோழன்‌ அரசுசெலுத்‌ 
்‌ திக்கொண்டிருந்தான்‌. அவன்‌ அவைக்களப்புலவராக 
ஒட்டக்கூத்தர்‌ என்பவர்‌ அமர்ந்திருந்தார்‌. அவர்‌ 
மிகுந்த கல்விச்செருக்குடையவர்‌. எவரையும்‌ ஒரு 
பொருட்படுத்தமாட்டார்‌. அவர்‌ ஒளவையாரையும்‌ 
ஒரு பொருட்படுத்தவில்லை. அவர்‌ செருக்கை அடக்க 
வேண்டுமென்று ஒளவையார்‌ அற்றம்‌ பார்த்திருந்தார்‌. 
ஒருபோது குலோத்துங்கசோழன்‌ அவையில்‌ புகழேந்‌ 
திப்‌ புலவருக்குமட்டும்‌ மதிப்புக்‌ கொடுத்து ஒட்டக்‌ 
கூத்தருக்கு அவமதிப்புக்‌ கொடுத்தார்‌. கூத்தர்‌ ஒளவை 
யாரை நோக்கிக்‌, “கிழவி? நீ என்னை அவமதிக்கக்‌ 
காரணம்‌ என்னை ?”” என்றார்‌. ““புகழேந்தியார்‌ நும்மை 
விட அறிவிற்‌ சிறந்தவராதலின்‌ அவ்வாறு செய்தேன்‌,” 
என்றார்‌. அதற்குக்‌ கூத்தர்‌, *எம்மிருவருடைய அறிவின்‌ 
ஏற்றத்தாழ்ச்சிகளை உன்னால்‌ அளவிட முடியுமா?” 
என்று கேட்டார்‌. ஒளவையார்‌, “இப்போது அள 
விட்டுக்‌ காட்டுகிறேன்‌; நற்றாய்‌ இரங்கற்றுரையில்‌ 
சோழனை முன்னிலைப்படுத்தி ஈற்றடியில்‌ திங்களின்‌ 
பெயரை மூன்று முறை அமைத்து நீ ஒரு செய்யுள்‌ 
பாடு பார்க்கலாம்‌," என்றார்‌. உடனே கூத்தர்‌ 
விரைந்து ஒரு செய்யுளைப்‌ பாடினார்‌. அச்‌ செய்யுளில்‌ 
தம்மைப்‌ பிள்ளையெனவும்‌ ஒளவையாரைப்‌ பேதை 
யெனவும்‌ குறிப்பிருக்குமாறு, 


₹*வெள்ளத்‌ தடங்காச்‌ சினவாளை 
வேலிக்‌ கமுகின்‌ மீதேறித்‌ 
துள்ளி முதலைக்‌ கிழித்துமழைத்‌ 
துளியோ டி.றங்குஞ்‌ சோணாடா 

கள்ளக்‌ குறும்பர்‌ குலமறுத்த 
கண்டா அண்டர்‌ கோபாலா 
பிள்ளை மதிகண்‌ டப்பேதை 
பெரிய மதியு மிழந்தாளே.!” 
என்று பாடினார்‌. கூத்தர்‌ எவ்வாறேனும்‌ ஒளவை 
யாரை இகழவேண்டும்‌ என்னும்‌ எண்ணத்திலேயே 
கருத்தாக இருந்தமையின்‌ ஒருமதி தவறியதையும்‌ 
அறியவில்லை. கூத்தரின்‌ கூத்து ஒளவையாருக்கு 
நன்கு விளங்கிற்று. உடனே அவர்‌ கூத்தரைப்‌ 
பார்த்து, “ஓட்டா, ஒருமதி கெட்டாய்‌,”” என்று தாமும்‌ 
இருபொருள்‌ அமையுமாறு கூறிவிட்டுப்‌ புகழேந்தியைப்‌ 
பாடுமாறு கேட்டுக்கொண்டார்‌. உடனே புகழேந்தியார்‌, 


பங்கப்‌ பழனத்‌ துழுமுழவர்‌ 
பலவின்‌ கனியைப்‌ பறித்ததென்று 
சங்கிட்‌ டெறியக்‌ குரங்கிளநீர்‌ 
தனைக்கொண்‌ டெறியும்‌ தமிழ்நாடா 
கொங்கர்க்‌ கமரர்‌ பதியளித்த 
கோவே ராச குலதிலகா 
வெங்கட்‌ பிறைக்கும்‌ கரும்பிறைக்கும்‌ 
மெலிந்தப்‌ பிறைக்கும்‌ விழிவேலே.!? 
என்று பாடினார்‌. ஒட்டக்கூத்தர்‌ புகழேந்தியார்‌ 
பாட்டின்‌ சிறப்பைப்‌ பார்த்து நாணித்‌ தலை கவிழ்ந்தார்‌. 
அதுமுதல்‌ சோழன்‌ புகழேந்தியாரையும்‌ மிகுதியாகக்‌ 
கொண்டாடிச்‌ சிறப்புச்‌ செய்தான்‌. 
ஒருகாற்‌ : சிலர்‌ ஒளவையாரைக்‌ கண்டு திரு 
வள்ளுவர்‌ திருக்குறள்‌ சுருங்கிய நூலாக விருப்பினும்‌ 
அறம்‌ பொருள்‌ இன்பம்‌ மூன்றும்‌ விரிவாகக்‌ கூறப்‌ 
பட்டிருப்பதைச்‌ சொல்லித்‌ திருவள்ளுவர்‌ ஆற்றலைப்‌ 
பாராட்டிப்‌ பேசினர்‌. அதற்கு ஒளவையார்‌, அறம்‌ 

பொரு ளின்பம்‌ மூன்றைமட்டும்‌ சொல்லுவதற்கு ஆயி 
ரத்து முந்நூற்று முப்பது பாடல்களா வேண்டும்‌ ? 
அறம்‌ பொருள்‌ இன்பம்‌ வீடு என்னும்‌ நான்கு பொருள்‌ 
களையுமே கூறுவதற்கு ஒரு பாட்டுப்‌ போதாதா ? நான்‌ 
ஒரே பாட்டில்‌ அறம்‌ பொருள்‌ இன்பம்‌ என்னும்‌ 
மூன்றோடு வீட்டையும்‌ சேர்த்துக்‌ கூறுகிறேன்‌ 
யாருங்கள்‌,”' என்று கூறி, 
*ஈதலறம்‌; திவினைவிட்‌ டீட்டல்பொருள்‌; எஞ்ஞான்றும்‌ 

காத லிருவர்‌ கருத்தொருமித்‌--தாதரவு 

பட்டதே யின்பம்‌; பரனைநினைர்‌ திம்மூன்றும்‌ 

விட்டதே பேரின்ப வீடு.” 
என்று பாடினார்‌. இதனைக்‌ கேட்டோர்‌ ஒளவையார்‌ 
ஆற்றல்‌ திருவள்ளுவர்‌ ஆற்றலினும்‌ அதிகமென்று 
வியந்து சென்றனர்‌, அதியமான்‌ அளித்த நெல்லிக்‌ 
கனியின்‌. சிறப்பால்‌ ஒளவையார்‌ தமிழகத்தில்‌ நீண்ட 
காள்‌ வாழ்ந்திருந்தாரென்றும்‌; மூத்தபிள்ளையாருடைய 
திருவருளால்‌ சிலமுறை கைலைமலைக்குச்‌ சென்று வந்தா 
ரென்றும்‌, இறுதியில்‌ கைலைக்கே சென்று விட்டா 
ரென்றும்‌ வரலாறுகள்‌ வழங்குகின்றன. ஒளவையாரின்‌ 
பெயரால்‌ பல பாடல்கள்‌ வழங்குவதன்றிச்‌ சில நூல்‌ 
_ களும்‌ வழங்குகின்றன. ஒளவையார்‌ உண்மை அறிவு 
கைவரப்பெற்ற மெய்யறிவாளர்‌. தம்முடைய நடக்கை 
முறையில்‌ உள்ளவாறுணர்ந்த மறுமையறிவுக்குரிய 
பொருள்கள்‌ பலவற்றைத்‌ திரட்டிக்‌ குறள்வெண்பாக்க 
ளாக அமைத்துவைத்தார்‌. அந்‌ நூல்‌ அவருடைய 
பெயரால்‌ *ஒளவை குறள்‌” என்று வழங்குகின்றது. 
இதுவே ஒளவையாருடைய நூல்களிலும்‌ பாடல்‌ 
களிலும்‌ மிகச்‌ சிறந்ததாகும்‌. 


௨. கம்பர்‌ 


சோழநாட்டிலுள்ள திருவழுந்தூரில்‌ “விருத்த. 
மென்னும்‌ ஒண்பாவி லுயர்‌ கம்பன்‌ '' என்று விதந்‌ 
தோதப்பெற்ற கம்பர்‌ பிறந்தார்‌. அவருடைய பிள்ளைப்‌ 
பெயரும்‌ தாய்‌ தந்தையரைப்பற்றிய வரலாறும்‌ 
விளக்கமாகத்‌ தெரியவில்லை. கம்பரின்‌ குழவிக்‌ காலத்‌ 
தில்‌ தாய்‌ தந்தையர்‌ இருவரும்‌ இறந்துவிடச்‌, சிலர்‌ 
கம்பரைத்‌ திருவெண்ணெய்‌ நல்லூர்‌ சடையப்பவள்ள 
லிடம்‌ சேர்த்து அவருடைய ஆதரவைப்‌ பெறும்படி 
செய்ததாக ஒரு வரலாறு வழங்குகின்றது. மற்றொரு 
வரலாறோ கம்பரின்‌ தாயே கம்பரைத்‌ தூக்கிக்கொண்டு 
திருவெண்ணெய்‌ நல்லூருக்குச்‌ சென்று சடையப்ப 
வள்ளலின்‌ ஆதரவில்‌ இருந்ததாகத்‌ . தெரிவிக்கிறது. 
எது எவ்விதமாயினும்‌ கம்பர்‌ திருவெண்ணெய்‌ 
நல்லூர்ச்‌ சடையப்பவள்ளலின்‌ ஆதரவைப்பெற்று 
முன்னுக்கு வந்தவர்‌ என்பதில்‌ மட்டும்‌ சிறிதும்‌ 
ஐயப்பாடில்லை. 
“பெற்று வளர்த்தும்‌ வித்தைதனைப்‌ 
பேணிக்‌ கொடுத்தும்‌ பெயர்கொடுத்தும்‌ 
பற்ற வரும்பா லமுதளித்தும்‌ 
பகைத்த வறுமைப்‌ பயந்தீர்த்தும்‌ 
கற்ற முதனூல்‌ திருவழுந்தூர்க்‌ 
கம்பன்‌ தழையக்‌ கருணைசெய்தோர்‌ 
மற்றும்‌ புலவோ ரையும்வாழ ்‌ 

வைத்தார்‌ சோழ மண்டலமே.” 
என்னும்‌ சோழமண்டல சதகப்பாட்டும்‌ இதனை வலி 
யுறுத்துகின்றது. ்‌ 

கம்பர்‌, தம்மை முன்னுக்குக்‌ கொண்டுவந்த சடை 

யப்பவள்ளல்மீது ஒரு புகழ்நூல்‌ பாட விரும்பினார்‌. 

அக்‌ கருத்தைச்‌ சடையப்பவள்ளலுக்குக்‌ குறிப்பிட்டார்‌. 
அவ்‌ வள்ளல்‌ தற்புகழ்ச்சியை விரும்பவில்லை. கம்பர்‌ 
மிகவும்‌ வற்புறுத்திக்‌ கேட்டுக்கொண்டதற்குப்பின்‌ தம்‌ 
குலத்தையும்‌ உழவுத்‌ தொழிலையும்‌ பாடுதற்கு உடன்‌ 
பட்டார்‌. அதன்மேல்‌ கம்பர்‌ ஏரெழுபது என்னும்‌ 
எழுபது பாடல்களடங்கிய சிறிய நூலைச்‌ செய்து அரங்‌ 
கேற்றினார்‌. ஒருநாள்‌ கம்பரும்‌ சடையப்பவள்ளலும்‌ 
காவிரியில்‌ நீராடுதற்குச்‌ சென்றனர்‌. அப்போது கம்பர்‌ 
காவிரியை நோக்கி, : 
**மெய்கழுவி வந்து விருந்துண்டு மீளுமவர்‌ 

கைகழுவ நீர்போ.துங்‌ காவிரியே--பொய்கமழுவும்‌ 

போர்வேள்‌ சடையன்‌ புதுவையான்‌ தன்புகழை 

ஆர்போற்ற வல்லார்‌ அறிந்து.” 
என்று சடையப்பர்‌ விருந்தோம்பும்‌ வண்மையை 
வியந்து பாராட்டிப்‌ பாடினார்‌. 

கம்பருடைய சீர்த்தி தமிழ்நாடெங்கும்‌ பரவியது. 
அந்நாளில்‌ அரசுபுரிந்துகொண்டிருந்த சோழ மன்னன்‌ 
“ கம்பரை வரவழைத்துத்‌ தன்னுடைய அவைக்களத்தில்‌ 
தலைமைப்புலவராக அமரச்செய்தான்‌. அவரும்‌ அவ்‌ 
வாறே அமர்ந்து அரசனைப்‌ பலவழிகளிலும்‌ மகிழச்‌ 
செய்திருந்தார்‌. ஒரு . சமயம்‌ காவிரியாறு பெருக்‌ 
கெடுத்துக்‌ கரைபுரண்டு பலவூர்களையும்‌ அழித்துக்‌ 
கொண்டு சென்றது. மக்களும்‌ அரசனும்‌ மேலும்‌ 
காவிரிப்பெருக்கு எத்தீமையைச்‌ செய்யுமோ என்று 
அஞ்சிக்‌ கலங்கி நின்றனர்‌. அப்போது கம்பர்‌ காவிரியை 
நோக்கி, 
*£ கன்னி அழிந்தனள்‌ கங்கை திறம்பினள்‌ 

பொன்னி கரையழிந்து போனாளென்‌--றிந்நீர்‌ 

உரைக்க லாமோ உலகுடைய தாயே 

கரைகடக்க லாகாது காண்‌.” 

- என்னும்‌ வெண்பாவை இயம்பினார்‌. காவிரிப்‌ பெருக்‌ 
கும்‌ கம்பர்‌ வாக்கிற்குக்‌ கட்டுப்பட்டதுபோல ஒருவாறு 
அடங்கியது. கம்பரின்‌ அருமையையும்‌ பெருமையை 
யும்‌ நன்குணர்ந்த சோழன்‌ அவருக்கு வளப்பம்‌ 
பொருந்திய ஓர்‌ ஊரைப்‌ பரிசாக அளித்தான்‌. அவ்வூர்‌ 
'கம்பநாடு' என்று பெயர்பெற்றது. அந்‌ நாட்டின்‌ 
வரவையெல்லாம்‌ கம்பர்‌ வறியோர்களுக்கு வழங்கி 
மகிழ்ந்தார்‌. 

கம்பருக்குச்‌ சோழன்‌ ஒரு பெரிய மாளிகை . 
அமைத்துக்‌ கொடுத்தான்‌. புதுமனைபுகும்‌ விழா மிகச்‌ 
சிறப்பாக நடைபெற்றது. அவ்‌ விழாவிற்கு, மூவேந்‌ 
தரும்‌, குறுநில மன்னரும்‌, பல செல்வர்களும்‌, அறிஞர்‌ 
களும்‌ வந்திருந்தனர்‌. அங்குத்‌ திருவெண்ணெய்‌ 
நல்லூர்ச்‌ சடையப்பவள்ளலும்‌ வந்தார்‌. மக்களின்‌ 
மிகுதியால்‌ சடையப்பவள்ளலுக்குத்‌ தக்க இடம்‌ அகப்‌ 
படவில்லை. ஓர்‌ ஒதுக்குப்புறத்தில்‌ உட்கார்ந்தார்‌. 
மூவேந்தரும்‌ சடையப்பவள்ளலைப்‌ பார்த்து, ££ இங்கே , 
வாருங்கள்‌ ; இங்கே வாருங்கள்‌,” என்று கூப்பிட்ட 
னர்‌. கம்பர்‌ மூவேந்தரையும்‌ நோக்கி, * அவரை நான்‌ 
வைக்க வேண்டிய இடத்தில்‌ வைக்கிறேன்‌. இப்போது 
அங்கே இருப்பதனால்‌ ஒன்றும்‌ தாழ்வு வந்துவிடாது," 
என்று கூறினார்‌. 

ஒருநாள்‌ கம்பர்‌ வயல்களின்‌ வழியாகச்‌ சென்று 
கொண்டிருந்தார்‌. அப்போது அங்கு ஏற்றம்‌ இறைத்‌ 
துக்கொண்டிருந்த பண்ணையாட்கள்‌ ££ மூங்கில்‌ இலை 
மேலே '" என்று பாடி இறைத்துக்கொண்டிருந்தனர்‌. 
கம்பர்‌ சென்றபோது உணவு உட்கொள்ளும்‌ நேர 
மாகையால்‌ ஏற்றம்‌ இறைத்தலை நிறுத்திவிட்டுச்‌ 
சாப்பிடச்‌ சென்றனர்‌. அவ்வாட்கள்‌ “மூங்கில்‌ இலை 

மேலே” என்று கூறிப்‌ பாடியது கம்பருக்கு ஆழ்ந்த 
எண்ணத்தை உண்டாக்கியது. **ஆலிலைமேல்‌ திருமால்‌ 
உறங்குகின்றார்‌ ? மூங்கில்‌ இலைமேல்‌ யார்‌ உறங்குகின்‌ 
றார்‌??? என்று . எண்ணமிட்டார்‌. ஒன்றும்‌ விளங்க 
வில்லை. அவ்வாட்கள்‌ திரும்பிவந்து ஏற்றத்தை 
இறைக்கத்‌ தொடங்கும்‌ வரையும்‌ ஆங்கோரிடத்தில்‌ 
நின்றிருந்தார்‌. சாப்பிடச்‌ சென்ற ஆட்களும்‌ திரும்பி 
வந்து வேலையைத்‌ தொடங்கியவுடன்‌, விட்ட பாட்டை 
யும்‌ பாடத்‌ தொடங்கி *: மூங்கில்‌ இலைமேலே _.தூங்கும்‌ 
பனி நீரே - தூங்கும்‌ பனிநீரை வாங்கும்‌ கதிரோனே ”' 
என்று பாடி இறைத்தார்கள்‌. இதனைக்‌ கேட்ட கம்பர்‌ 
வியந்து *ஏற்றப்பாட்டிற்கு எதிர்ப்பாட்டு இல்லை” 
என்று கூறிக்கொண்டு அவ்விடத்தை விட்டு நீங்கினார்‌. 

கல்வி கேள்விகளிற்‌ சிறந்து விளங்கிய கம்பர்‌ தென்‌ 
மொழியாகிய தமிழிலே மட்டுமன்றி வடமொழியிலும்‌ 
சிறந்த அறிவுடையவராக விளங்கினார்‌. வடமொழிக்‌ 
கண்ணுள்ள யாதானுமோர்‌ அரியநூலைத்‌ தமிழிலே 
மொழிபெயர்த்துப்‌ பாடவேண்டுமென்பது அவருடைய 
நீண்ட நாளைய அவாவாக விருந்தது. அதற்குத்‌ தக்க 
வடமொழிநூல்‌ யாதென்று ஆராய்ந்தார்‌. வடமொழி 
யில்‌ வான்மீகி முனிவர்‌ பாடியுள்ள இராமாயணமே 
அதற்குத்‌ தகுதியானதென்று முடிவுசெய்து அதனை 
அம்‌ மொழிவல்ல சிலரையும்‌ உடனுதவியாக வைத்துக்‌. 
கொண்டு, £இராமாவதாரம்‌' என்று அதற்குப்‌ பெயர்‌ 
கொடுத்துப்‌ பாடலானார்‌. 

கம்பர்‌ தம்முடைய இராமகாதையைத்‌ திரு. 
வொற்றியூரில்‌ பாடியதாகவும்‌, அப்போது இராப்‌ 
பகலாகத்‌ தினம்‌ ஒன்றுக்கு எழுநூறு பாடல்கள்‌ பாடிய . 
தாகவும்‌, ஒற்றியூர்க்காளி வந்து தீப்பந்தம்‌ பிடிக்குமாறு, 

0 ஒற்றியூர்‌ காக்க உறைகின்ற காளியே 

வெற்றியூர்‌ காகுத்தன்‌ மெய்ச்சரிதை-— பற்றியே 

நந்தா தெழுதுதற்கு நல்லிரவின்‌ மாணாக்கர்‌ 

பிந்தாமற்‌ பந்தம்‌ பிடி..?? 
என்று பாடியதாகவும்‌ கதைகள்‌ வழங்குகின்றன. 
இராமாயண வரலாற்றைப்பற்றி வழிவழியாக வழங்கி 
வரும்‌ கதையாவது : 

கம்பருடைய கல்வித்திறத்தை நன்குணர்ந்திருந்த 
சடையப்பவள்ளல்‌, நற்கதையாகிய இராமகாதையைத்‌ 
தமிழிலே பாடினால்‌ உலகத்தாருக்கு மிகவும்‌ பயன்படு 
மென்று கம்பரிடம்‌ கூறினார்‌. கம்பர்‌ அவ்வாறே செய்வ 
தாகக்‌ கூறி நீண்டநாள்‌ ஒன்றும்‌ செய்யாதிருந்துவிட்‌ 
டார்‌. கம்பர்‌ தாம்‌ சொல்லியதைப்‌ பொருட்படுத்தா 
திருத்தலையறிந்த சடையப்பவள்ளல்‌ தம்முடைய கருத்‌ 
தைச்‌ சோழமன்னனுக்குத்‌ தெரியப்படுத்தினார்‌. சோழ 
மன்னனும்‌ அவ்வாறு செய்வது நல்லதுதான்‌ என்று 
முடிவு செய்தான்‌. கம்பரை மட்டும்‌ பாடச்சொன்னால்‌ 
விரைவாக முடியாது என்று எண்ணினான்‌; கம்பர்‌ ஒட்‌ 
டக்கூத்தர்‌ இருவரையும்‌ பார்த்து, “நீங்கள்‌ தனித்‌ 
தனியே இராமாயணத்தைத்‌ தமிழில்‌ பாடிக்கொண்டு 
வாருங்கள்‌,” என்று கட்டளை பிறப்பித்தான்‌. அதற்கு 
அவர்களும்‌ ஒப்புக்கொண்டு, “அப்படியே பாடுகிறோம்‌” 
என்றனர்‌. 
ஒட்டக்கூத்தர்‌ அன்றையதினமே பாடத்‌ தொடங்‌ 

கிப்‌ பாலகாண்டம்‌ முதல்‌ ஐந்து காண்டங்கள்‌ பாடி, 
ஆறாவதாக யுத்தகாண்டத்திலும்‌ கடல்காண்‌ படலம்‌ 
வரையில்‌ பாடி முடித்திருந்தார்‌. கம்பரோ அதுவரை 
யில்‌ கடவுள்‌ வணக்கங்கூடப்‌ பாடவில்லை. சடையப்ப 
வள்ளலுக்குக்‌ கம்பர்‌ பாடவில்லை என்னும்‌ செய்தி 

தெரிந்தது. அவர்‌ சோழ அரசனைக்கண்டு, “கம்பரை 
யும்‌ ஒட்டக்கூத்தரையும்‌ இராமாயணம்‌ பாடச்சொல்லி 
யிருந்தீர்களே ; எதுவரையில்‌ முடிந்திருக்கிறதென்று 
கேட்டீர்களா??? என்று நினைவூட்டினார்‌. உடனே அரசன்‌ 
அறிஞர்‌ இருவரையும்‌ பார்த்து இராமாயண ம்‌எவ்வளவு 
பாடப்பெற்றிருக்கிறதென்று வினவினான்‌. ஒட்டக்‌ 
கூத்தர்‌ தாம்‌ பாடியுள்ளதைக்‌ கூறினார்‌. கம்பரோ 
அதுவரை ஒன்றும்‌ பாடாதிருந்தும்‌, தாம்‌ ஒட்டக்‌ 
கூத்தரைவிட அதிகமாகக்‌ கூறவெண்ணித்‌ தாம்‌ கடல்‌ 
காண்‌ படலத்திற்கு அப்பாலுள்ள வ்‌ 
வரையில்‌ பாடியுள்ள தாகக்‌ கூறினார்‌. * அப்படியாயின்‌ 
அப்படலச்‌ செய்யுட்கள்‌ சிலவற்றைக்‌ கூறிச்‌ சொற்‌ 
பொழிவு செய்யும்‌” என்றனன்‌. கம்பர்‌ கலைமகள்‌ 
திருவருளை இயற்கையாகவே பெற்றிருந்தாராதலின்‌ 
உடனே அப்படலத்தைப்‌ பாடிக்கொண்டே சொற்‌ 
பொழிவும்‌ செய்தார்‌. அதனைக்‌ கேட்டு அங்குள்ளாரனை 
வரும்‌ உவகை யெய்தினர்‌. அப்படலத்தின்‌ பாட்டொன்‌ 
.நில்‌ துளி யென்பதற்குப்‌ பதிலாகத்‌ துமியென்று 
தவறாகக்‌ கூறினார்‌. உடனே ஒட்டக்கூத்தர்‌ *துளியைத்‌ 
துமியென்றீரே ! அவ்வாறு எங்கேனும்‌ வழங்கப்பட்‌ 
டிருக்கிறதா?' என்று கேட்டார்‌. கம்பர்‌, *நூல்களில்‌ 
வழங்கப்பெறவில்லை; உலக வழக்கு” என்றார்‌. “அப்படி 
யாயின்‌ அதனை மெய்ப்பிக்க வேண்டும்‌' என்றார்‌ ஒட்டக்‌ 
கூத்தர்‌. மறுதினம்‌ அப்படியே செய்வதாகக்‌ கூறிக்‌ 
கம்பர்‌ சென்றுவிட்டார்‌. சென்றவர்‌ இந்தத்‌ தொல்லையி 
லிருந்து தம்மை எப்படியேனும்‌ விடுவித்தருளவேண்டு 
மென்று கலைமகளை நோக்கி ஓரந்தாதியைப்பாடி 
வேண்டினார்‌. கலைமகள்‌ தோன்றி *இதற்காக வருத்தப்‌ 

படவேண்டாம்‌. நாளைக்கு அடுத்துள்ள இடைத்தெரு 
வுக்கு வா' என்று கூறி மறைந்தாள்‌. 

்‌ மறுநாட்‌ : காலையில்‌ கம்பர்‌ சோழனையும்‌ ஒட்டக்‌ 
கூத்தரையும்‌ அழைத்துக்கொண்டு கலைமகள்‌ குறிப்‌ 
பிட்ட இடைத்தெருவுக்குச்‌ சென்றார்‌. அங்கே ஒருத்தி 
. ஒருவீட்டில்‌ தயிர்‌ கடைந்துகொண்டிருந்தாள்‌. அவளைச்‌ 
சூழ்ந்து சில சிறுவர்கள்‌ இருந்தனர்‌. அவள்‌ அச்சிறுவர்‌ 
களைப்‌ பார்த்து, 'சிறுவர்களே, மோர்த்துமி தெறிக்கப்‌ 
போகிறது; தூர இருங்கள்‌” என்று கூறினாள்‌. அவள்‌ 
கூறியது சோழவரசனும்‌ அறிஞர்களும்‌ தெருவிற்‌ 
சென்ற சமயமாகவிருந்தது. அவள்‌ கூறியது அவர்க 
ளுடைய காதுகளிலும்‌ நன்கு கேட்டது. உடனே கம்பர்‌ 
ஒட்டக்கூத்தரைப்‌ பார்த்துக்‌, (கேட்டிரோ?' என்றார்‌. 
ஒட்டக்கூத்தர்‌ “கேட்டேன்‌? என்று ஒப்புக்கொண்டார்‌. 
ஆயினும்‌ அவர்‌ சற்று ஆய்ந்துபார்த்து, இது குடியில்‌ 
லாத வீடு ஆயிற்றே; இப்போது இதில்‌ யாராவது குடி 
வந்திருக்கிறார்களா, என்று எண்ணி, வீட்டிற்குள்ளே 
சென்று பார்த்தார்‌. வீட்டில்‌ எவரும்‌ இல்லை; இது 
கலைமகள்‌ திருவிளயாட்டே என்று தேறியவராய்ச்‌ 
சென்றுவிட்டார்‌. ஒட்டக்கூத்தர்‌ இராமாயணத்தின்‌ 
மற்றைப்‌ பகுதியையும்‌ பாடி முடித்தார்‌. ஆயினும்‌ 
அவருடைய உள்ளத்தில்‌ நிறைவேற்படவில்லை. கம்ப 
ருக்குக்‌ கலைமகள்‌ அருள்‌ மிகுதியாக விருப்பதால்‌ 
கம்பருடைய இராமாயணத்திற்கு முன்பு தம்முடைய 
இராமாயணம்‌ தலையெடாது என்று எண்ணினார்‌. 
தாம்‌ பாடியவற்றை யெல்லாம்‌ கிழித்தெறிந்து கொண்‌ 
டிருந்தார்‌. அப்போது ஒட்டக்கூத்தருடைய வீட்டிற்குக்‌ 
கம்பர்‌ ஏதோ ஓர்‌ அலுவலாகச்‌ சென்றார்‌. அவர்‌ ஒட்டக்‌ 
கூத்தர்‌ கிழித்தெறிவது யாதென்று பார்த்தபோது, 


\ 

அஃது அவர்‌ பாடிய இராமாயணம்‌ என்று தெரிந்தது. 
உடனே மேலே கிழிக்கவொட்டாமல்‌ தடை செய்து 
விட்டார்‌. ஆயினும்‌ அதற்குள்‌ யுத்தகாண்டம்‌ வரையி 
லும்‌ ஆறு காண்டங்கள்‌ கிழிபட்டுப்‌ போயின. கம்பர்‌ 
வருந்தி, *அருமையாய்ப்‌ பாடியதை இப்படிக்‌ கிழித்‌ 
தெறியலாமா? உத்தரகாண்டமாவது அப்படியே இருக்‌. 
கட்டும்‌, நான்‌ ஆறு காண்டங்கள்தாம்‌ பாடியுள்ளேன்‌. 
அதனுடன்‌ இதுவுஞ்‌ சேர்ந்து இராமாயணம்‌ முழுவ 
தும்‌ முடிவாகட்டும்‌” என்று கூறினார்‌. கம்பர்‌ கூறிய 
தற்கு ஒட்டக்கூத்தரும்‌ உடன்பட்டார்‌. அப்படியே 
இருவருடையவைகளும்‌ ஒன்றுசேர்க்கப்பட்டு, மிகுதி 
பற்றிக்‌ கம்பருடைய பெயரினால்‌ கம்பராமாயணம்‌ 
என்றே வழங்கப்பெறலாயிற்று. 

கம்பர்‌ திருவரங்கத்திற்குச்‌ சென்று தம்முடைய 
இராமாயணத்தை அரங்கேற்றுதற்கு எண்ணினார்‌. அப்‌ 
போது அங்கு வைணவ ஆசாரியராக இருந்த ஒருவ 
ரிடம்‌ சென்று தம்முடைய எண்ணத்தை வெளியிட்டார்‌. 
அவரும்‌ அதற்கு உடன்பட்டார்‌. சடகோபரைக்‌ 
குறித்து ஏதேனும்‌ ஒருநூல்‌ பாடவேண்டுமென்றும்‌ 
கேட்டுக்கொண்டார்‌. கம்பரும்‌ அவருடைய வேண்டு 
கோளுக்கிணங்கிச்‌, சடகோபரந்தாதி' என்னும்‌ நூல்‌ 
ஒன்றைப்‌ பாடினார்‌. இராமாயண அரங்கேற்றத்தின்‌ 
பொருட்டு இராமன்‌ திருமணம்‌ புரிந்த பங்குனி உத்திர 
நாளைக்‌ குறிப்பிட்டு, அதற்கு ஆகவேண்டியவைகளை 
யுஞ்‌ செய்தனர்‌. பின்னர்க்‌ குறிப்பிடப்பெற்ற நன்னாளில்‌ 
இராமாயண அரங்கேற்றமும்‌ இனிது நிகழ்ந்தது. 
அவையோர்‌ பலர்‌ தங்களுக்கேற்பட்ட ஐயங்களை யெல்‌: 
லாம்‌ கேட்டனர்‌. அனைவருடைய ஐயத்தையும்‌ கம்பர்‌ 
அகற்றினார்‌. இரணியவதைப்‌ படலத்தின்கண்‌ வரும்‌, 

தபு. வடம்‌ 

“நசைதிறர்‌ திலங்கப்‌ பொங்கி நன்றுநன்‌ றென்ன நக்கு 
விசைவிதந்‌ துருமு வீழ்ந்த தென்னவோர்‌ தூணின்‌ வென்றி : 
இசைதிறந்‌ தமர்ந்த கையால்‌ எற்றினான்‌ எற்ற லோடும்‌ 
தசைதிறர்‌ தண்டங்‌ £றிச்‌ சிரித்தது செங்கட்‌ சீயம்‌.? 

என்னும்‌ பாட்டினைப்‌ படித்தபொழுது அந்தத்‌ திரு 
வரங்கத்துப்‌ பெரிய கோயிலின்கண்‌ இருந்த மோட்‌ 
டழகிய சிங்கரின்‌ உருவக்கல்‌ மக்கள்‌ அஞ்சி நடுநடுங்கு 
மாறு நகைத்ததாம்‌. அதனைக்‌ கண்ட மக்கள்‌ அனை 
வரும்‌ கம்பராமாயணத்தின்‌ பெருமையே பெருமை 
யென்று மிகுதியும்‌ வியந்து புகழ்ந்தனராம்‌. 

இறுதியில்‌ முடிசூடு படலத்தில்‌, 

“அரியணை அனுமன்‌ தாங்க அங்கதன்‌ உடைவாள்‌ ஏந்தப்‌ 
பரதன்வெண்‌ குடைக விக்க இருவருங்‌ கவரி வீச 
விரைசெறி குழலி ஓங்க வெண்ணெயூர்ச்‌ சடையன்‌ தங்கள்‌ 
மரபுளோர்‌ கொடுக்க வாங்கி வசிட்டனே புனைந்தான்‌ மெளலி.” 

என்னும்‌ அரிய செய்யுளைப்‌ படித்து முடித்ததும்‌ 
அவைக்களத்தினர்‌ அனைவரும்‌ கம்பர்மீது மலர்மாரி 
பொழிந்தனர்‌. பார்ப்பனர்‌ பல்லாண்டு பாடினர்‌; அப்‌ 
போது அவ்வவையிலிருந்த பெரியோர்களால்‌, “கவிச்‌ 
சக்கரவர்த்தி என்னும்‌ சிற்ப்புப்‌ பெயர்‌ கம்பருக்கு வழங்‌ 
கப்பட்டது; கம்பர்‌ இராமாயணத்தில்‌ சடையப்பவள்ள 
லைப்‌ புகழ்ந்து பாடவேண்டுமென்று முன்னரே திட்ட 
மிட்டிருந்தபடி நூறுபாடலுக்‌ கொருமுறை அவரைப்‌ 
புகழ்ந்து பாடியிருந்தார்‌. அவைக்களத்திலிருந்த 
வைணவ ஆசாரியர்‌ ஒருவர்‌ கம்பரைப்‌ பார்த்து, * சடை 
யப்பவள்ளல்‌ நூறுபாடலுக்‌ கொருமுறை புகழப்பட்டிருப்‌ 
பது தக்கதன்று ; ஆயிரம்‌ பாடல்களுக்கொருமுறை 
அவருடைய புகழ்ப்பாடல்‌ இருந்தாற்‌ போது”மென்றார்‌. 
கம்பர்‌, அதற்குப்‌ பெரிதும்‌ உடன்பட்டு *நூற்றுக்கொரு 

தடவை புகழ்வதைவிட ஆயிரத்திற்கொருதடவை புகழ்‌ 
வதுதான்‌ மிகச்‌ சிறந்தது. இஃது எளியேனுடைய 
அறிவிற்கு எட்டாமற் போயிற்று. சடையப்பவள்ளலின்‌ 
புகழை ஆயிரத்திற்கு ஒன்றாகவே வைக்கிறேன்‌” என்று 
மகிழ்ந்து கூறினார்‌. பின்னர்‌ இராமாயண அரங்கேற்‌ 
றம்‌ நிறைவேறியது. பிறகு சின்னாள்‌ திருவரங்கத்தி 
லிருந்து திருவெண்ணெய்‌ நல்லூருக்குச்‌ சென்றார்‌. 
இராமாயணத்தின்‌ இனிமையைச்‌ சடையப்பவள்ள 
லுக்கு இனிது ஊட்டினார்‌. பிறகு சோழமன்னன்‌ 
பேரவைக்குச்‌ சென்று ஆங்கும்‌ இராமாயணத்தைப்‌ 
படித்து விரித்துரைத்தார்‌. சோழமன்னன்‌ தக்க பரிசி 
லளித்துக்‌ கம்பரைப்‌ போற்றினான்‌. 

அந்‌ நாளில்‌ ஓர்‌ ஏழைக்‌ குடியானவன்‌ பெருங்‌ 
குடும்பியாயிருந்தான்‌. அவன்‌ மனைவி சிறிது அறி 
வுடையளாயினும்‌, அக்‌ குடியானவன்‌ முழுமடையன்‌. 
அவன்‌ எவ்வளவோ தொல்லைப்பட்டும்‌ குடும்பத்தை 
நன்கு பாதுகாக்க முடியவில்லை. அக்‌ குடியானவன்‌ 
மனைவி சோழன்மீது யாதேனும்‌ செய்யுள்‌ செய்து 
கொண்டு பரிசுபெற்று வருமாறு வற்புறுத்தினாள்‌. 
அவள்‌ தொல்லையைப்‌ பொறாத அக்‌ குடியானவன்‌ 
வெளியே சென்று தன்னுடைய நண்பர்களைக்‌ கலந்து 
எவ்வாறேனும்‌ சோழமன்னர்மீது பாட்டுப்‌ பாடிக்‌ 
கொண்டு வரலாமென்று வெளியே புறப்பட்டான்‌. 
சில சிறுவர்கள்‌ தெருவில்‌ மரப்பொம்மைகளை வைத்து 
விளையாடிக்கொண்டிருந்தனர்‌. அவர்கள்‌ அம்‌ மரப்‌ 
பொம்மைகளைப்‌ பார்த்து, *மண்ணுண்ணி மாப்‌ 
பிள்ளையே” என்று கூறி, மண்ணை அள்ளி வாயில்‌ 
ஊட்டிக்கொண்டிருந்தனர்‌. அதனைக்‌ கண்ட குடியான 
வன்‌ தன்னுடைய வேலையைத்‌ தொடங்கினான்‌. ஓலையை 

எடுத்தான்‌ ; 2 மண்ணுண்ணி மாப்பிள்ளையே,”' என்று 
எழுதிக்கொண்டு மேலே நடந்தான்‌. ஒரு காகம்‌ “காகா” 
என்று கத்திக்கொண்டிருந்தது. அதனைக்‌ ““காவிறையே?' 
என்று எழுதிக்கொண்டான்‌. பின்னும்‌ சிறிது தொலை 
சென்றான்‌ ; ஒரு சோலையில்‌ ஒரு குயில்‌ கூவிக்கொண்‌ 
டிருந்தது. அதனைக்‌ கேட்டவுடன்‌ ££ கூவிறையே "' 
என்று எழுதிக்கொண்டு மேலும்‌ நடந்தான்‌. ஓரிடத்‌ 
தில்‌ சிலர்‌ நின்று பேசிக்கொண்டிருந்தனர்‌ ; அவர்கள்‌ 
என்ன பேசுகிறார்கள்‌ என்று நின்று உற்றுக்‌ கேட்டான்‌. 
ஒன்றும்‌ விளங்கவில்லை. *: உங்களப்பன்‌ ?' என்று ஒரு 
சொல்‌ மட்டும்‌ விளங்கிற்று. அதனை எழுதிக்கொண்டு 
மேலும்‌ நடந்தான்‌ ; ஒரு கோவிலையொட்டிச்‌ சென்ற 
போது ஒரு பெருச்சாளி கோவிலுக்குள்‌ ஓடிற்று. 
அதனைப்‌ பார்த்ததும்‌. * கோவிற்‌ பெருச்சாளி ?? என்று 
மற்றொரு சொல்லைக்‌ கூட்டினான்‌. சிறிது தொலை 
சென்றபோது குடியானவனுடைய நண்பர்கள்‌ சிலர்‌ 
எதிர்ப்பட்டனர்‌. அவர்களைப்‌ பார்த்து “எவ்வாறு 
பாட்டுப்‌ பாடுவது ?? என்று கேட்டான்‌. அவர்களில்‌ 
ஒருவன்‌, “பாட்டுப்‌ பாடுவதென்ன பெரிய வேலையா? 
கன்னா பின்னா மன்னா தென்னா என்று எழுதிக்‌ 
கொண்டு போ?'' என்றான்‌. உடனே அதனையும்‌ 
தன்னுடைய பாட்டோடுசேர்த்துக்கொண்டு வீட்டிற்குச்‌ 
சென்று மனைவியிடம்‌ காட்டினான்‌. அம்மாது, £: இப்‌ 
பாட்டில்‌ அரசன்‌ பெயரில்லையே,'' என்றாள்‌. அந்‌ 
நாளில்‌ மக்கள்‌ சோழராசன்‌ பெயரைச்‌ *சோழங்கப்‌ 
பெருமான்‌” என்று கூறுவது வழக்கம்‌. ஆகவே, அதை 
யும்‌ இறுதியிற்‌ சேர்த்துப்‌ பாட்டை முடிவுசெய்தான்‌. 
உடனே அதைக்‌ கொண்டுபோய்‌ அரசனிடம்‌ காட்டிப்‌ 
பரிசு பெற்றுவிட வேண்டுமென்று அவனுள்ளத்தில்‌ 

மன்னனது பேரவைக்குச்‌ சென்றான்‌. அங்குக்‌ கம்பர்‌ 
முதலிய அறிஞர்கள்‌ சூழ்ந்திருக்கச்‌ சோழமன்னன்‌ 
அரியணையில்‌ அமர்ந்திருந்தான்‌. அவன்முன்‌ குடி 
யானவன்‌ தனது பாட்டை, 
“ ரண்‌ ணுண்ணி மாப்பிள்ளையே 

காவிறையே கூவிறையே 

உங்கள்‌ அப்பன்‌ கோவிற்‌ பெருச்சாளி 

கன்னா பின்னா மன்னா தென்னா 

சோழங்கப்‌ பெருமானே.” 
என்று நீட்டி முழக்கிப்‌ படித்தான்‌. 

குடியானவன்‌ பாடிய பாட்டைக்‌ கேட்டு அறிஞர்கள்‌ 
அரசன்‌ முதலிய அனைவரும்‌ நகைத்தனர்‌. அக்‌ 
குடியானவன்‌ மிகுந்த வறுமையின்‌ கொடுமையால்‌ 
அவ்வாறு எதோ பிதற்றிக்கொண்டு வந்திருக்கிறான்‌ 
என்பது அவனுடைய தோற்றத்திலிருந்து கம்பருக்கு 
விளங்கிற்று. அரசனிடம்‌ எவ்வாறேனும்‌ பரிசுபெறச்‌ 
'செய்யவேண்டுமென்று முடிவு செய்தார்‌. அவர்‌ உடனே 
நகைத்தவர்களைப்‌ பார்த்து, “இவன்‌ பாடியுள்ளது 
நல்ல பாட்டுத்தான்‌. தகுதியானபடி பரிசளிக்கலாம்‌,”' 
என்றார்‌. உடனே அவையோர்‌ அவ்வாறாயின்‌ பாட 
லுக்கு நீவிரே பொருள்‌ விரியுமென்றனர்‌. உடனே 
கம்பர்‌ பொருள்‌ உரைக்கத்‌ தொடங்கினார்‌: 

“ மண்‌- நிலத்தை, உண்ணி-உண்டவனே, மா- 
திருமகளுக்கு, பிள்ளையே - மகனே, கா - கற்பகச்‌ 
சோலைக்கு, இறையே-தலைவனே, கூ-நிலத்திற்கு, 
இறையே-அரசனே, உங்கள்‌ அப்பன்‌-உங்களுடைய 
தந்தையாகிய, கோ-அரசன்‌,வில்‌-விற்போரிலே, பெரிசு 
ஆளி-பெரிய சிங்கத்தைப்‌ போன்றவன்‌; கன்னா- 

கொடையில்‌ கன்னனைப்‌ போன்றவனே, பின்னா- 
போர்‌ செய்வதிலே பின்னிடாத, மன்னா-அரசனே, 
தென்னா - தென்னாட்டையும்‌ (பாண்டிய நாட்டையும்‌) 
வென்றடக்கியோனே, சோழங்கப்‌ பெருமானே-சோழ 
வரசனே. 3 

“திருவுடை மன்னரைக்‌ காணில்‌ திருமாலைக்‌ 
கண்டேனே” என்பவாகலின்‌ ஈண்டுச்‌ சோழன்‌ 
மண்ணுண்ணியாகிய திருமாலோடு ஒப்பிட ப்பெற்று 
“மண்ணுண்ணியே' என்று கூறப்பெற்றான்‌. நம்மர 
சன்‌ அழகில்‌ திருமகள்‌ மகனாகிய காமனுக்குச்‌ சிறிதும்‌ 
குறைந்தவனல்லன்‌ என்பது தோன்ற “மாப்பிள்ளை” 
என்று சிறப்பிக்கப்‌ பெற்றான்‌. தேவர்கோவாகிய இந்தி 
ரன்‌ போன்ற செல்வத்திற்‌ சிறந்தவனென்பது 
தோன்றக்‌ *காவிறை'” என்னப்பெற்றான்‌. சோழநாட்‌ 
டிற்கு மட்டுமின்றி நிலவுலக மனைத்திற்குமே இறைவ 
னாகத்‌ தக்க சிறப்புடையான்‌ என்பது தோன்றக்‌ 
“கூவிறை? என்னப்‌ பெற்றான்‌. இப்பாட்டு இடையி 
டையே சீர்கள்‌ குறைந்திருத்தலால்‌ இணைக்குறளாசிரி 
யப்பாவாகும்‌. “மண்‌” என்னும்‌ மங்கலமொழியைக்‌ 
கொண்டு தொடங்கப்‌ பெற்றிருக்கின்றது. மற்றும்‌ 
எல்லாவகையான சிறப்புக்களும்‌ இப்பாட்டில்‌ அமைந்‌ 
திருக்கின்றன,”' என்று கூறினார்‌. அவையிலிருந்த அறி 
ஞர்களும்‌ சோழ மன்னனும்‌ கம்பருடைய உரைகாணும்‌ 
ஆற்றலை வியந்து புகழ்ந்து பேசினர்‌. குடியான 
வனுக்குப்‌ பெரும்‌ பரிசில்‌ கிடைத்தது. அவனைப்‌ 
பிடித்திருந்த வறுமையும்‌ அன்றோடே தொலைந்தது. 
அவனும்‌ போலிக்‌ கல்விக்கு ஏற்பட்ட சிறப்பைப்‌ 
பார்த்து வியந்து உண்மைக்‌ கல்வி கற்றுச்‌ சிறப்படைந்‌ 
தான்‌. “மனம்‌ போனவாறு பிதற்றிவந்த பிதற்றுரைக்‌ 

குக்‌ கம்பர்‌ இவ்வாறு அழகாகப்‌ பொருளுரைத்தாரே; 
பொருளமைதியுடன்‌ கட்டப்பெற்ற பாடல்களுக்கு எவ்‌ 
வாறு பொருளுரைப்பாரோ” என்று அறிஞர்கள்‌ அன்று 
முதல்‌ கம்பரைப்‌ புகழ்ந்து கொண்டாடத்‌ தொடங்கியது 
மன்றி மற்றோருடைய சொற்களில்‌ தவறு காண்டலையும்‌ 
மறந்திருந்தனர்‌. 

ஒரு நாள்‌ குலோத்துங்க சோழனும்‌ கம்பரும்‌ 
வெளியே உலாவச்‌ சென்றனர்‌. ஓரழகிய மலர்க்கா 
விடை உலர்வி வரும்போது குலோத்துங்க மன்னன்‌ 
திடீரென்று பெருநகை புரிந்தான்‌. அவன்‌ நகைத்த 
தற்குக்‌ காரணம்‌ யாதென வினவினார்‌ கம்பர்‌. “இவ்‌ 
வழகிய நாடும்‌ இதிலுள்ள மக்களும்‌ எனக்கடிமை 
யல்லவா; அதை நினைக்கும்போது எனக்கு நகைப்‌ 
புண்டாயிற்று?” என்றான்‌. அரசன்‌ கூறியதைக்‌ கேட்ட 
கம்பர்‌, **இந்நாடும்‌ இதிலுள்ள மக்களும்‌ தங்களுக்‌ 
கடிமையென்பதும்‌, தாங்கள்‌ எனக்கடிமையென்பதும்‌ 
உண்மையே,” என்று கூறித்‌ தாமும்‌ நகைத்தார்‌. 
கம்பர்‌ இவ்வாறு கூறியது அம்புபோல்‌ மன்னனைத்‌ 
தாக்கியது. அவனுள்ளம்‌ ஒருவாறு மாறுதலடைந்தது. 
அவன்‌ சிறிது நேரம்‌ கம்பருடன்‌ பொய்யாக உலாவி 
நடித்துவிட்டு அரண்‌ மனைக்குத்‌ தனியே சென்று மனந்‌ 
திரிந்து வாட்டமடைந்திருந்தான்‌. அவன்‌ காதற்‌ , 
பரத்தை அரசனுடைய வாட்டத்தை யறிந்து, '*நான்‌ 
கம்பரை என்னுடைய தாதி பொன்னிக்கு அடிமை 
யென்று எழுதி வாங்கித்‌ தருகிறே'' னென்றாள்‌. அரச 
னும்‌ அவ்வாறே உல்கு செய்யுமாறு கேட்டுக்‌ 
கொண்டான்‌. 

ஒரு நாள்‌ கம்பர்‌ அக்‌ கணிகையினுடைய வீட்டு 
வாசல்‌ வழியே சென்றார்‌. அப்போது கணிகை அவரை 

வீட்டிற்குக்‌ கூப்பிட்டாள்‌. கம்பரும்‌ சென்றார்‌. தன்‌ 
னருகில்‌ அமருமாறு கூறினாள்‌; கம்பரோ எட்ட அமர்ந்‌ 
தார்‌. ஒருவாறு சூழ்ச்சி செய்து தன்னுடைய தாதி” 
பொன்னிக்குப்‌ கம்பர்‌ அடிமை என்று எழுதித்தருமாறு 
கேட்டாள்‌. அவரும்‌ ஏதோ சூது நடந்திருக்கிறது 
என்று எண்ணியவராய்‌, ஓர்‌ ஓலையில்‌, “தாசி பொன்‌ 
னிக்குக்‌ கம்பர்‌ அடிமை' என்று எழுதிக்‌ கையெழுத்தும்‌ 
போட்டுக்‌ கொடுத்தார்‌. அதனைப்‌ பெற்ற கணிகை 
விரைந்து அரசனிடம்‌ கொண்டுபோய்க்‌ கொடுத்தாள்‌. 
அரசன்‌ மறுநாள்‌ அவை கூடியபொழுது அவ்‌ வோலை 
யைக்‌ கொண்டுவந்து அவையில்‌ படிக்கச்‌ செய்தான்‌. 
கம்பரைப்‌ பார்த்து, *நீர்‌ தாசிபொன்னிக்கு அடிமையா?” 
என்று கேட்டான்‌. கம்பரோ மிகுந்த செருக்குடன்‌, 
“ஆமாம்‌” என்றார்‌. சோழன்‌ மீண்டும்‌ கம்பரைப்‌ பார்த்து 
“*நீர்‌ தாசி பொன்னிக்கு அடிமை” யென்பது உமக்கு 
நாணத்தையும்‌ இழிவையும்‌ தரவில்லையா ??? என்று 
கேட்டான்‌. அதற்குக்‌ கம்பர்‌, “தாசி பொன்னி” என்‌ 
பதின்‌ உண்மைப்‌ பொருளை அறிந்தால்‌ நாணத்தக்கது 
ஒன்றுமில்லை. அதற்குப்‌ பொருளென்னை யென்றால்‌, 
*“தா-தாயாகிய, சி-அழகிய, பொன்னிக்கு- திருமகளுக்கு, 
கம்பர்‌-கம்பனாகிய யான்‌, அடிமை-அடிமைத்தொழில்‌ 
, செய்பவன்‌; தாயாகிய அழகிய திருமகளுக்குக்‌ கம்பனா 
கிய நான்‌ அடிமை, தாய்‌-என்பதில்‌ யகரந்‌ தொக்கது. 
சீ - என்பதில்‌ ஈகாரம்‌ இகரமாகக்‌ குறுகிற்று?? என்றார்‌. 
அவையிலிருந்த அறிஞர்களனைவரும்‌ வியப்புற்றிருந்‌ 
தனர்‌. குலோத்துங்கசோழன்‌ அவையினரைப்‌ பார்த்து 
“இந்த அறிஞர்களைச்‌ சிறிதும்‌ நம்பவே முடியாது, 
தாங்கள்‌ அறிவில்லாதவர்களென்று ஒப்புக்கொண்டு, 
பின்னர்‌ அறிவில்‌ - ஆதவர்‌ - சூரியரென்று சாதிப்‌. 

யார்கள்‌. அறிஞர்கள்‌ கூட்டத்தின்‌ போக்கே இப்படித்‌ 
தான்‌. 
“(போற்றினும்‌ போற்றுவர்‌ பொருள்கொ டாவீடில்‌ 

தூற்றினும்‌ தூற்றவர்‌ சொன்ன சொற்களை 

மாற்றினும்‌ மாற்றுவர்‌ வன்க ணாளர்கள்‌ 

கூற்றினும்‌ பாவலர்‌ கொடிய ராவரே.?? 
என்று கூறினான்‌. குலோத்துங்க சோழனுடைய 
வெகுளி அடங்கவில்லை. “நீவிர்‌ நாம்‌ தந்தவற்றை 
யெல்லாம்‌ கொடுத்துவிட்டு, நம்முடைய நாட்டைவிட்டு 
நீங்குவீராக? என்று கூ றினான்‌. அரசன்‌ சுடுசொல்‌ 
கம்பரை வருத்தியது. உடனே, 

“£ காதம்‌ இருபத்து நான்கொழியக்‌ காசினியை 

ஓதக்‌ கடல்கொண்‌ டொளித்ததோ--மாதவா / 

கொல்லி மலையுடைய கொற்றவா! நீ முனிந்தால்‌ 

இல்லையோ எங்கிட்‌ கிடம்‌,?? 
என்னும்‌ செய்யுளைக்‌ கூறிவிட்டு உடுத்தியிருந்த உடை 
யுடன்‌ பாண்டி நாட்டை நோக்கிப்‌ புறப்பட்டுச்‌ சென்றார்‌. 
வழியில்‌ அவ்விடங்களில்‌ கூலிவேலை செய்தோ, 
அறிஞர்களிருந்தால்‌ செய்யுளிசைத்தோ உதவி பெற்‌ 
றுக்கொண்டு சென்றார்‌. 

வழியில்‌ வேலி யென்பாள்‌ ஒருத்தி ஒரு வீடு 

கட்டிக்கொண்டிருந்தாள்‌. அவ்வீட்டின்‌ ஒரு பக்கத்துச்‌ 
சுவர்‌ ஒரு பேயினுடைய தொல்லையால்‌ எத்தனை முறை 
வைத்தாலும்‌ இடிந்து விழுந்துகொண்டேயிருந்தது. 
அச்சுவர்‌ அந்தப்‌ பக்கம்‌ செல்லும்‌ ஒவ்வொருவருக்கும்‌ 
வேலை கொடுப்பதாக விருந்தது. பசியோடு அவ்வூரிற்‌ 
சென்றுகொண்டிருந்த கம்பர்‌, அந்தச்‌ சுவர்‌ வைக்கும்‌ 
வேலையைத்‌ தொடங்கினார்‌. கம்பர்‌ வைக்க வைக்க 
அந்தச்‌ சுவர்‌ இடிந்து இடிந்து விழுந்துகொண்டே 
யிருந்தது. அகைக்கண்ட கம்பர்‌, 

“ழற்கொண்ட திண்புயத்தான்‌ மாநகர்வீட்‌ டிங்கு வந்தேன்‌ 
- சொற்கொண்ட பாவின்‌ சுவையறிவார்‌ ஈங்கலையே 
விற்கொண்ட வாணுதலாள்‌ வேலி தருங்கூலி 
நெற்கொண்டு போமளவும்‌ நில்லாய்‌ நெடுஞ்சுவரே.!” 
என்று ஒரு செய்யுளைப்‌ பாடினார்‌. சுவர்‌ நிலைத்து: 
நின்றது ; கம்பர்‌ வேலியை அழைத்துச்‌ சுவரைக்‌ 
காட்டினார்‌. சுவர்‌ நிலைத்து நிற்பதைக்‌ கண்டு மகிழ்ந்த 
வேலி, அச்சுவர்‌ வைத்தலுக்குள்ள கூலியான குறுணி 
நெல்லையும்‌ கொடுத்தாள்‌. அவர்‌ நெல்லைப்‌ பெற்றுக்‌ 
கொண்டு போகத்தொடங்கியவுடன்‌ மீண்டும்‌ சுவர்‌ 
இடிந்து விழுந்தது. அதனைக்‌ கண்ட வேலி:இவ்வறிஞர்‌ 
மிகப்‌ பெரியார்‌; இவரைக்கொண்டே இச்சுவரை நிலை 
நிறுத்தவேண்டுமென்று நினைத்துக்‌ கம்பரைப்‌ பல 
வகையாக . வேண்டிக்கொண்டாள்‌. கம்பரும்‌ மன 
மிரங்கித்‌ தாம்‌ முன்பு பாடிய பாட்டின்‌ இறுதி அடியில்‌, 
*நெற்கொண்டு போமளவும்‌” என்றதை, £நெற்கொண்டு 
போனாலும்‌” என்று மாற்றி அமைத்தார்‌. சுவர்‌ என்றும்‌ 
வீழாத வகையில்‌ நிலைபெற்று நிற்கலாயிற்று. அப்‌ 
புதுமையைக்‌ கண்ட. வேலி என்னும்‌ விளங்கிழையாள்‌ 
கம்பரைப்‌ பலவகையாகப்‌ போற்றிப்‌ பலவகைப்‌ பரிசு 
களை வழங்கினாள்‌ . கம்பர்‌ அவைகளையெல்லாம்‌ வறியவர்‌ 
கட்கு வழங்கி மகிழ்ந்து மேற்கொண்டும்‌ தம்‌ பயணத்‌ 
தைத்‌ தொடங்கினார்‌. ஒருநாள்‌ நீண்டதொலை பயணம்‌ 
செய்தார்‌. வழியில்‌ உணவொன்றும்‌ கிடைக்கவில்லை. 
பசியின்‌ கொடுமையோ மிகுதியாக விருந்தது. வழியி 
லிருந்த ஒரு வணிகனுடைய கடைக்குச்‌ சென்றார்‌. 
சிறிது அவல்‌ தரும்படி கேட்டார்‌. அப்‌ பிசினனோ 
கம்பரை அறியான்‌. “விடிந்தது முதல்‌ இதுவரை 
ஒன்றும்‌ விற்பனையாகவில்லை. முதன்‌ முதலாக எவற்‌ 
றையும்‌ சும்மா கொடுத்தல்‌ முடியாது; போ போ,” என்‌ 

றான்‌. சிறிது தூரம்‌ சென்றார்‌ ; ஒரு செக்கான்‌ எள்‌ 
ளாட்டிக்கொண்டிருந்தான்‌. அவனிடம்‌ சென்று சிறிது 
பிண்ணாக்குத்‌ தரும்படி கேட்டார்‌. அவனோ “எண்‌ 
ணெய்‌ . கூடிவரவில்லை£யென்று கூறிவிட்டான்‌. பசி 
யுடன்‌ பின்னுஞ்‌ சிறிது தூரம்‌ சென்றார்‌. ஆங்கொரு 
பார்ப்பன வீடு இருந்தது. அங்குச்‌ சென்று நீர்‌ வேட்‌ 
கைக்குத்‌ தண்ணீர்‌ கேட்டார்‌. அவ்வீட்டுப்‌ பார்ப்பனி 
(தண்ணீர்‌ எச்சமாகிவிடும்‌' என்று சாற்றிவிட்டாள்‌. . 
இனி எவரிடமுஞ்‌ சென்று எதுவும்‌ கேட்கக்கூடாது 
என்னும்‌ எண்ணத்துடன்‌ ஓரிடத்திற்‌. சென்று ஒரு 
மரத்தின்‌ நிழலிற்‌ களைப்புடன்‌ படுத்திருந்தார்‌. அப்‌ 
பொழுது பக்கத்து நிலத்தில்‌ ஏருழுதுகொண்டிருந்த 
வேளாளன்‌ ஒருவன்‌ ஏரை நிறுத்திவிட்டுப்‌ பழஞ்சோ 
றுண்ண வந்தான்‌. அவன்‌ கம்பர்‌ பசித்துப்படுத்திருக்கு 
மிடத்திற்கு வந்து பார்த்தான்‌. பசியால்‌ களைத்‌ 
திருப்பது தெரிந்தது; யாரோ வழிப்போக்கன்‌ என்று 
எண்ணினான்‌. அவன்‌ கம்பரை யணுகித்‌, “தாங்கள்‌ 
பசியோடிருப்பதாகத்‌ தெரிகிறதே, சிறிது பழஞ்சோறு 
சாப்பிடுகிறீர்களா??? என்று அன்பொழுகக்‌ கேட்டான்‌. 
கம்பர்‌ “அப்படியே” என்றார்‌. உடனே வேளாளன்‌ 
அவரை முன்பு சாப்பிடச்செய்து பின்பு தானும்‌ சாப்‌ 
பிட்டான்‌. அவன்‌ செய்கை கம்பருக்கு வியப்பை விளை 
வித்தது. அவர்‌, ்‌ 
** செட்டிமக்கள்‌ வாசல்வழிச்‌ செல்லோமே செக்காரப்‌ 

பொட்டிமக்கள்‌ வாசல்வழிப்‌ போகோமே-முட்டிபுகும்‌ 

பாரப்பா ரகத்தையெட்டிப்‌ பாரோமே எந்நாளும்‌ 

காப்பாரே வேளாளர்‌ காண்‌.” 
என்று ஒரு பாட்டைப்‌ புனைந்தார்‌. வேளாளன்‌ அவர்‌ 
ஓர்‌ அறிஞரென்று அறிந்துகொண்டு, தன்னுடைய 

வீட்டிற்கு அழைத்துச்‌ சென்று நன்கு போற்றி 
அனுப்பினான்‌. 
பின்பு கம்பர்‌, மதுரையை யடைந்து பாண்டியன்‌ 
அவையில்‌ அமர்ந்து இராமாயணச்‌ சொற்பொழிவுகள்‌ 
செய்துகொண்டிருந்தார்‌. நாட்‌ பல சென்றன; சோழ 
மன்னன்‌ பேரவை அழகிழந்து விளங்கிற்று. அது 
திங்களில்லாத விண்போலவும்‌, தாமரையற்ற குளம்‌ 
போலவும்‌, கண்ணற்ற முகம்போலவும்‌ விளங்கிற்று. 
எனவே, சோழன்‌ கம்பரை எங்கிருந்தாலும்‌ அழைத்து 
வந்து சேர்க்கவேண்டுமென்று பல பக்கங்களிலும்‌ 
ஆளனுப்பித்‌ தேடினான்‌. அவர்‌ பாண்டியன்‌ அவையில்‌ : 
அமர்ந்திருப்பதாக.அறிந்தான்‌. சடையப்பவள்ளலின்‌ 
இளவலாகிய இணையாரமார்பன்‌ என்பவரை அனுப்பி 
அழைத்துவரச்‌ செய்தான்‌. கம்பரும்‌ வந்துசேர்ந்தார்‌; 
அரசரும்‌ அறிஞரும்‌ பண்டுபோல்‌ அளவளாவி மகிழ்ந்‌ 
தனர்‌. 
ஒரு சமயம்‌ கம்பருடைய வண்ணான்‌ சீராமன்‌ 
என்பவன்‌ கம்பருடைய ஆடையை மிகத்‌ தூய்மையாக , 
வெளுத்துக்‌ கொடுத்தான்‌. அவன்‌ ஆடையை வெளுத்‌ 
திருந்த அழகு கம்பருடைய உள்ளத்தைக்‌ கவர்ந்தது. 
அவ்வாடையின்‌ வெண்மை நிறம்‌ கங்கையையும்‌ கலை 
மகளையும்‌ சங்கையும்‌ கம்பருக்கு நினைவூட்டிற்று ; 
“ிரம்பார்த்தான்‌ ஈசனயன்‌ தேவிதனைப்‌ பார்த்தான்‌ 
கரம்பார்த்தான்‌ செங்கமலக்‌ கண்ணன்‌-உரஞ்சேர்‌ 
மலைவெளுத்த திண்புயத்து வண்ணான்‌? ராமன்‌ 
கலைவெளுத்த நேர்த்திதனைக்‌ கண்டு.?? 
என்று அவ்‌ வண்ணானைப்‌ புகழ்ந்து பாடி அவனுக்கு 
மகிழ்ச்சியை விளைவித்தார்‌. ஒருகால்‌ கம்பர்‌ சிதம்பரத்‌ 
திற்கு வந்தபோது அங்கிருந்த நாவிதன்‌ ஒருவன்‌ கம்ப 

ருக்கு மிக நேர்த்தியாக மயிர்‌ கழித்துவிட்டான்‌. அம்‌ 
மயிர்வினைஞனுடைய செயலையும்‌ கம்பர்‌ வியந்து, 

“(ஆரார்‌ தலைவணங்கார்‌ ஆரார்தாங்‌ கையெடார்‌ 
ஆரார்தாம்‌ சத்திரத்தில்‌ ஆராதார்‌—£ராரும்‌ 
தென்புலியூர்‌ மேவும்‌ சிவனருள்சேர்‌ அம்பட்டத்‌ 
தம்பிபுகான்‌ வாசலிலே தான்‌.” 

என்றொரு செய்யுளைப்‌ பாடி அந்‌ நாவிதனையும்‌ களிப்‌ 
படையச்‌ செய்தார்‌. 

ஏகம்பவாணர்‌ என்பவர்‌ கம்பரிடம்‌ கல்வி கற்றுக்‌ 

கம்பருடைய மாணாக்கராக விளங்கினார்‌. இந்த ஏகம்ப 
வாணர்‌ கல்விச்‌ செல்வத்துடன்‌ பொருட்‌ செல்வமும்‌ 
மிகுதியாகப்‌ படைத்தவர்‌. இவர்‌ ஒரு நாள்‌ நள்ளிரவில்‌ 
கம்பர்‌ வீட்டிற்குச்‌ சென்று கதவைத்‌ தட்டினார்‌. அப்‌ 
போது கம்பர்‌ உள்ளிருந்தபடியே, “யார்‌? என்று 
கேட்டார்‌. ஏகம்பவாணர்‌ ₹கம்பருடைய அடிமை! 
என்று விடையளித்தார்‌. கம்பருக்குப்‌ பதில்‌ கூறுவது 
யாரென்று நன்கு விளங்கவில்லை. கதவைத்‌ திறந்து 
கொண்டு வெளியே வந்து பார்த்தார்‌ : ஏகம்பவாண 
ரைக்‌ கண்டார்‌ ; ஏகம்பவாணருடைய பெருந்தன்மை 
கம்பர்‌ மனத்திலே மிகுந்த மகிழ்ச்சியை விளைத்தது. 

“ பாண்டியனைப்‌ பேர்மாற்றிப்‌ பாணர்க்‌ கரசளித்த 
ஆண்டகையென்‌ றுன்னை அறியேனோ--மூண்டெழுந்த 
கார்மாற்றுஞ்‌ செங்கைக்‌ கடகரிவா ணாஉனது 
பேர்மாற்‌ றுவதரிதோ பேசு.” 

என்னும்‌ பாடலைக்கூறி ஏகம்பவாணரை இன்புறுத்‌ 


தினார்‌. 
கம்பர்‌ ஒரு முறை கொங்கு மண்டலத்திற்குச்‌ 
சென்றார்‌. அம்‌ மண்டலத்தார்‌ கம்பரைத்‌ தக்கபடி 

போற்றவில்லை. அந்‌ நாட்டாருடைய செயல்‌ கம்ப 
ருக்குச்‌ சீற்றத்தை யுண்டாக்கிற்று. உடனே, 
““நீடரலாஞ்‌ சேற்று நாற்றம்‌ நிலமெலாங்‌ கல்லும்‌ முள்ளும்‌ 

ஊரெலாம்‌ பட்டி தொட்டி உண்பதோ கம்பஞ்‌ சோறு 

பேரெலாம்‌ பொம்மன்‌ திம்மன்‌ பெண்களோ நாயும்‌ பேயும்‌ 

காருலாங்‌ கொங்கு நாட்டைக்‌ கனவிலும்‌ நினைக்கொ ணாதே.” 
என்று இகழ்ந்து பாடிச்சென்றார்‌. 

கம்பருக்கு அம்பிகாபதி என்று அருமைப்‌ புதல்வ 
னொருவன்‌ இருந்தான்‌. அவனும்‌ கம்பரைப்போல்‌ 
கல்வியறிவிற்‌ சிறந்தவன்‌. அழகில்‌ மிக்கவன்‌ ; ஊழின்‌ 
வலியால்‌ அம்பிகாபதிக்கும்‌ அரசன்‌ மகளுக்குங்‌ காத 
லுண்டாயிற்று. இருவரும்‌ ஒருவரையொருவர்‌ மிகுதி 
யும்‌ காதலித்தனர்‌. இச்‌ செய்தியை அறிந்த அரசன்‌ 
கம்பரிடம்‌ கூறினான்‌ ; கம்பரோ ஒருநாளும்‌ அப்படி 
யிருக்காது என்று மறுத்தார்‌; அரசனோ அதனை 
மெய்ப்பிப்பதாகக்கூறி அரண்மனையில்‌ ஒரு விருந்து 
வைத்துத்‌ தன்‌ மகளை அழைத்து அனைவருக்கும்‌ 
உணவு பரிமாறும்படி கட்டளையிட்டான்‌. அவ்வாறே 
அவளும்‌ பரிமாறுதற்கு வந்தாள்‌. அம்பிகாபதியின்‌ 
ஆவல்‌ அடக்க அடங்காதாயிற்று. அவன்‌, 
* இட்டடி நோவ எடுத்தடி கொப்புளிக்க 
வட்டில்‌ சுமந்து மருங்கசைய ?” 

என்றான்‌. ன்‌ 
அவன்‌ பாட்டை முடிப்பதற்குள்‌ கம்பர்‌ ஆபத்து 
வந்ததென்று நண ன்ப்கய்ரப்க்‌ கலைமகளை வேண்டிக்‌ 
கொண்டு, 


--* கொட்டிக்‌, 
கழங்கோ கிழங்கென்‌ று கூறுவாள்‌ நாவில்‌ 
வழங்கோசை வையம்‌ பெறும்‌.?! 


புத்தகம்‌] கம்பர்‌ 79 


.. என்றுகூறிப்‌ பாட்டினை முடித்தார்‌; சோழன்‌ சினத்‌ 
துடன்‌ அம்பிகாபதியையும்‌ கம்பரையும்‌ நோக்கினான்‌. 
மற்றிருந்தவர்களும்‌ திடுக்கிட்டு விழித்தனர்‌. தெருவில்‌ 
ஒரு பெண்‌ கொட்டிக்கிழங்கு விற்றுக்கொண்டு செல்‌ 
கிறாள்‌; அவளை நோக்கித்தான்‌ இப்‌ பாடலைப்‌ பாடினோம்‌ 
என்றனர்‌ இருவரும்‌. அனைவரும்‌ வெளியேசென்று 
பார்த்தனர்‌ ; அன்பனைக்‌ காக்க விரும்பிய கலைமகள்‌ 
ஒரு பெண்போல்‌ கொட்டிக்கிழங்கு விற்றுக்கொண்டு 
சென்றதைக்‌ கண்டனர்‌. அரசன்‌ மற்றும்‌ பலவழி 
களால்‌ அம்பிகாபதிக்கும்‌ தன்‌ மகளுக்கும்‌ ஏற்பட்டுள்ள 
காதலைப்‌ பலருக்கும்‌ வெளிப்படையாக விளக்கிக்காட்டி 
னான்‌. பின்னர்க்‌ கடவுளை நோக்கி ஒரு வணக்க நூல்‌ 
நூறு பாடல்களில்‌ சிற்றின்பச்‌ செய்தி வராமல்‌ பாடினால்‌ 
அம்பிகாபதியின்‌ குற்றத்தைப்‌ பொறுப்பதாக அரசன்‌ 
கூறினான்‌. தொண்ணூற்றொன்பது பாடல்கள்‌ பாடி 
யும்‌ ஒரு பாடலில்‌ அம்பிகாபதிக்கு ஆபத்து நேர்ந்து 
விட்டது. அம்பிகாபதியைக்‌ கொலைசெய்துவிடுமாறு 
அரசன்‌ கட்டளை பிறப்பித்துவிட்டான்‌. அரசன்‌ கட்‌ 
டளையும்‌ நிறைவேற்றப்பட்டுவிட்டது. அம்பிகாபதிக்கு 
நேர்ந்த ஆபத்தைக்கண்டு மனம்‌ வருந்திய அரசன்‌ 
மகளும்‌ அதே ஏக்கத்தால்‌ வருந்தி உயிர்விட்டாள்‌. 
அரசன்‌ அறிஞர்‌ இருவருமே மக்கட்‌ பிரிவால்‌ வருந்தி 
யிருந்தனர்‌. ஒருநாள்‌ சோழன்‌ கம்பரை வெறுத்தான்‌. 
கம்பர்‌, 
₹* மன்னவனும்‌ நீயோ வளநாடும்‌ உன்னதோ 

உன்னையறிர்‌ தோதமிழை ஓதினேன்‌ என்னை 

விருந்தேற்றுக்‌ கொள்ளாத வேர்துண்டோ வுண்டோ 

குரங்கேற்றுக்‌ கொள்ளாத கொம்பு.” 
என்னுஞ்‌ செய்யுளைப்‌ பாடிச்‌ சோழநாட்டைவிட்டு வெளி 
யேறிச்‌ சென்றுவிட்டார்‌. 

சென்றவர்‌ சேரநாட்டை அடைந்து சேரனுடைய 
ஆதரவில்‌ இருந்தார்‌; (ஐதராபாத்துக்‌ கருகில்‌ உள்ள 
ஓரங்கநாட்டை யாண்டுகொண்டிருந்த பிரதாபருத்தி 
ரன்‌ ஆதரவில்‌ என்றும்‌ சில வரலாறுகளில்‌ காணப்படு 
கின்றன.) அவ்வரசன்‌ கம்பர்மாட்டு மிகுந்த அன்பும்‌ 
ஆதரவும்‌ காட்டினான்‌. கம்பர்‌ சென்றது முதல்‌ அங்கு 
வழக்கமாக இருந்த புலவர்களுக்குக்‌ கம்பர்‌ இடத்தில்‌ 
அழுக்காறுண்டாயிற்று. அரசனுக்குக்‌ கம்பரிடத்துள்ள 
அன்பையும்‌ ஆதரவையும்‌ குறைப்பதற்கு வழிதேடினர்‌. 
அவர்கள்‌ சேரனுடைய மயிர்வினைஞனை யழைத்து, * நீ 
இப்போது புதிதாக நமது மன்னவைக்கு வந்துள்ள 
கம்பர்‌ என்னும்‌ அறிஞனை உன்‌ உடன்பிறந்தவனாகக்‌ 
கூறி அரசன்முன்‌ வெளிப்படையாக உறவு கொண் 
டாடவேண்டும்‌. அவ்வாறு நீ செய்தால்‌ உனக்கு 
ஏராளமாகப்‌ பொருள்‌ தருகிறோம்‌,?” என்றுகூறி முன்ன 
தாகவும்‌ சிறிது பொருள்‌ கொடுத்தனர்‌. 

ஒருநாள்‌ அரசன்‌ அவையில்‌ அனைவரும்‌ கூடி 
யிருக்கையில்‌ அம்‌ மயிர்வினைஞன்‌ அவைக்கு வந்து 
கம்பரைக்‌ கட்டித்தழுவிக்கொண்டு, “என்னை விட்டு 
விட்டுச்‌ சிறுபிள்ளைக்‌ காலத்தில்‌ கடல்‌ கடந்து சென்ற நீ 
எப்பொழுது வந்தாய்‌ ?' என்று கூறிப்‌ புலம்பினான்‌. 
கம்பர்‌ ஏதோ சூழ்ச்சி கடந்திருக்கிறதென்று எண்ணிய 
வராய்த்‌ தாமும்‌ அவனை ஒப்புக்குக்‌ கட்டிக்கொண்டு 
அழுதார்‌. சேரன்‌ ஒன்றும்‌ விளங்காமல்‌ விழித்தான்‌. 
அப்போது நாவிதன்‌ அரசனைப்‌ பார்த்து, ££ இவர்‌ என்‌ 
உடன்பிறந்தவர்‌ ; குழந்தைக்‌ காலத்திலேயே என்னை 
விட்டுவிட்டுக்‌ கடல்கடந்து சென்றுவிட்டார்‌. இப்‌ 
போதுதான்‌ வந்திருக்கிறார்‌?” என்று கூறினான்‌. அரசன்‌ 
கம்பரைப்‌ பார்த்தான்‌. கம்பரும்‌ உண்மைதான்‌ என்றார்‌. 

ஒருநாள்‌ கம்பர்‌ கலைமகளை வணங்கி அவருடைய 
காற்சிலம்பொன்றை வாங்கிக்கொண்டு சேரனுடைய 
அவைக்கு வந்தார்‌; அவர்‌ தம்முடைய கையிலிருந்த 
சிலம்பினை அரசனிடம்‌ கொடுத்து, “இந்தச்‌ சிலம்பு 
எங்களுடைய முன்னோர்‌ தேடியது. இதுவரை பாகம்‌ 
பிரிக்காமல்‌ அப்படியே இருந்தது. இப்போதுதான்‌ 
பிரித்து ஆளுக்கொன்றாக எடுத்துக்கொண்டோம்‌. இச்‌ 
சிலம்பு அரசியார்‌ அணிவதற்கே தக்கதாதலின்‌ தங்க 
ளிடத்தில்‌ சேர்ப்பித்தேன்‌” என்றார்‌. உடனே அரசன்‌ 
மயிர்வினைஞனை யழைத்து, 'உன்னிடமுள்ள சிலம்பை 
யும்‌ கொண்டு வா” என்று கட்டளையிட்டான்‌. அம்‌ 
மயிர்வினைஞனோ என்னிடம்‌ ஒன்றுமில்லை யென்றான்‌. . 
அரசன்‌ கம்பரைப்‌ பார்த்தான்‌. கம்பர்‌, “இவன்‌ . 
மிகவும்‌ கையழுத்தக்காரன்‌. தகுந்தபடி வளாசினால்‌ 
தான்‌ தருவான்‌” என்றார்‌. உடனே அரசன்‌, “அவனுக்‌ 
குத்‌ தக்கபடி கொடுக்கவேண்டியவைகளைக்‌ கொடுத்து 
அந்தச்‌ சிலம்பையும்‌ வாங்குங்கள்‌” என்றான்‌. உடனே 
சேவகர்கள்‌ சவுக்குக்கொண்டு அடித்து, :உடனே 
மற்றைச்‌ சிலம்பையும்‌ கொண்டுவா” எனறனர்‌. 
அதற்கு மயிர்வினைஞன்‌; “என்னை அரசனிடம்‌ 
கொண்டுசெல்லுங்கள்‌ ; உண்மையை உரைக்கிறேன்‌” 
என்றான்‌. அப்படியே அரசன்‌ முன்பு கொண்டுசென்‌ 
றனர்‌. அம்மயிர்வினைஞன்‌; “அந்த அறிஞர்‌ என்னுடன்‌ 
பிறந்தவர்‌ அல்லர்‌, அவரை எனக்குத்‌ தெரியாது. 
இந்த அறிஞர்கள்‌ தாம்‌ ஏதோ காரணத்திற்காக எனக்‌ 
குப்‌ பொருள்‌ கொடுத்து அவரை என்‌ உடன்‌ பிறந்தவ 
ரென்று கூறச்‌ சொல்லினர்‌. அவர்களோடு சேர்ந்‌ 
தமையால்தான்‌ எனக்கு இந்தத்‌ தொல்லை வந்தது.” 
என்று உள்ளதை உள்ளவாறு உரைத்துவிட்டான்‌. 


த. பு. வ. 

சேரன்‌ வியந்து கம்பரை நோக்கினான்‌. அவையி 
லிருந்த அறிஞர்களெல்லாரும்‌ நாணித்‌ தலைகவிழ்ந்‌ 
தனர்‌. சேரன்‌; “தங்கட்கு இந்தச்‌ சிலம்பு எப்படிக்‌ 
கிடைத்தது ? கண்ணைப்‌ பறிக்கும்‌ வேலைப்பாடுக 
ளமைந்த கடவுட்டன்மையோடு விளங்குகின்‌ றதே. 
என்றான்‌. கம்பர்‌ நடந்ததை உரைத்தார்‌. சேரன்‌ 
கம்பருடைய தெய்வத்‌ தன்மையை எண்ணி வியந்திருக்‌ 
கும்போது அவையின்‌ ஒருமூலையில்‌ ஒருகாற்‌ சிலம்‌ 
பொலி கேட்டது. “எங்கடா கம்பா சிலம்பு” என்ற ஒலி 
யும்‌ எழுந்தது. மறுகணம்‌ அரசன்‌ கையிலிருந்த சிலம்பு 
மறைந்துவிட்டது. அரசன்‌ மிகுந்த வியப்படைந்தான்‌. 
அது முதல்‌ கம்பர்‌ பெருமை பின்னும்‌ பன்மடங்கு 
மிகுதியாயிற்று. அவர்‌ கம்பர்‌ என்னும்‌ செய்தியும்‌, 
சேரனுக்கு அப்போதுதான்‌ தெரிந்தது. முன்னைவிடப்‌ 


பன்மடங்கு கம்பருக்கு வழிபாடும்‌ சிறப்பும்‌ உண்டாயின. 


நீண்டநாள்‌ : வரையில்‌ கம்பரின்‌ இருப்பிடம்‌ 
சோழனுக்குத்‌ தெரியாமல்‌ வருந்திக்கொண்டிருந்தான்‌. 
இறுதியில்‌ சேரனிடத்தில்‌ இருக்கிறார்‌ என்று தெரிய 
லானான்‌. உடனே புறப்பட்டு வரவேண்டுமென்று 
தூது போக்கினான்‌. கம்பரும்‌ செல்லுதற்கு அவாக்‌ 
கொண்டார்‌. செய்தியைச்‌ சேரனுக்கு அறிவித்தார்‌. 
அவன்‌ அவரைப்பிரிய மனமற்றவனாயிருந்தான்‌. ஆயி 
னும்‌ ஒருவாறு கம்பருக்குச்‌ செலவு கொடுத்து யானை 
குதிரை முதலிய பரிசுகளும்‌ வழங்கிச்‌ சிறப்புடன்‌ அனுப்‌ 
பினான்‌. கம்பர்‌ சோழநாட்டை யடைந்தார்‌. சோழ 
னும்‌ தக்க மதிப்புடன்‌ வரவேற்றான்‌. சோழனது 
அவையில்‌ கம்பருக்கு முன்னிலும்‌ பன்மடங்கு மிகுதி 
யான சிறப்புக்கள்‌ நடைபெற்றன. 

கம்பர்‌ முன்பு சோழனைவிட்டுப்‌ பிரிந்து செல்லும்‌ 
போது; “நான்‌ உன்னிலும்‌ சிறந்த அரசர்களையெல்லாம்‌ 
எனக்குக்‌ கீழ்ப்படிந்தவர்களாகச்‌. செய்வேன்‌. இனி 
ஒருகால்‌ உன்னிடம்‌ திரும்ப வருமாறு நேர்ந்தால்‌ 
உன்னைப்போன்ற ஓர்‌ அரசன்‌ எனக்கு அடைப்பைக்‌ 
காரனாக வரத்தக்க நிலைமையுடன்‌ உன்னிடம்வருவேன்‌” 
என்று கூறியிருந்தார்‌. இச்செய்தியைக்‌ கம்பர்‌ சேர 
னிடம்‌ தெரிவித்து “நான்‌ விரும்பும்போது வந்து சிறிது 
நேரம்‌ என்னைச்‌ சிறப்பித்து வரவேண்டும்‌” என்றும்‌ 
உடன்பாடு பெற்றிருந்தார்‌. இப்போது சோழன்‌ அவை ' 
யிலிருக்கும்போது சோழன்‌ கம்பரைப்‌ பார்த்து, “நீர்‌ 
முந்தி என்னிடம்‌ ஓர்‌ அரசனை அடைப்பக்காரனாக்கிக்‌ 
'கொண்டு வருவேன்‌ என்று சொல்லிச்‌ சென்றீரே! 
அம்மொழி என்னவாயிற்று? என்று கேட்டான்‌. 
உடனே கம்பர்‌ “அஃது இன்னும்‌ எட்டுநாளில்‌ தெரிய 
வரும்‌” என்று அரசனுக்குக்‌ கூறிவிட்டுச்‌ சேரனுக்கும்‌ 
“இப்போது வந்து சிறிது நேரம்‌ தங்கி என்னைச்‌ சிறப்‌ 
யுப்படுத்திச்‌ செல்லவேண்டு''மென்று ஓலை போக்கினார்‌. 
ஓலையைக்‌ கண்டவுடனே சேரனும்‌ கோலம்‌ பூண்டு 
சோழனுடைய அவைக்கு வந்து கம்பருக்கு வெற்றிலை 
பாக்கு மடித்துக்கொண்டிருந்தான்‌. இதனையுணர்ந்த 
சிலர்‌ சோழனுக்குக்‌ கடைக்கண்‌ குறியாகத்‌ தெரிவித்த 
னர்‌. கம்பர்‌ உடனே சேரனை அனுப்பிவிட்டார்‌. 
கம்பர்‌ தாம்‌ கூறியதை நிறைவேற்றிவிட்டதை யறிந்த 
சோழன்‌ அவரிடத்தில்‌ மிகுந்த மதிப்புக்‌ காட்டினான்‌. 
சேரன்‌ மடித்துக்கொடுத்த பாக்கு வெற்றிலையை அவர்‌ 
கைவிரல்களில்‌ அடுக்கி வைத்துக்கொண்டிருந்தார்‌. 
அதனை ஏன்‌ அவர்‌ வாயிலிட்டுக்கொள்ளவில்லையென்று 
கேட்டபோது, “உன்னைப்‌ போன்ற ஓர்‌ அரசன்‌ எனக்கு 

அடைப்பக்காரனாக வந்து பாக்கு வெற்றிலை மடித்துக்‌ 
கொடுத்தாலும்‌ அதனை நான்‌ வாயிற்‌ போட்டுக்கொள்‌ 

வது தகுதியாகுமா? ஆணவத்தால்‌ இறுமாந்து விட்‌ 

லாமா?” என்று பதிலளித்தார்‌. “ஏன்‌ சேரனை உடனே 

அனுப்பிவிட்டீர்‌ ??' என்றான்‌ சோழன்‌. அதற்குக்‌ 

கம்பர்‌, *படைகளின்றித்‌ தனியே வந்துள்ளபோது நீ 
அவனைச்‌ சிறைசெய்து விடுதலும்‌ கூடுமல்லவா 2 

அதனால்தான்‌ குறிப்புக்‌ காட்டிப்‌ போகச்செய்து ' 
விட்டேன்‌ '? என்றார்‌. 


நாட்கள்‌ பல சென்றன. சேரன்‌ கம்பருக்கு 
அடைப்பக்காரனாக வந்தது முதல்‌ சோழன்‌ கம்பரிடத்‌ 
தில்‌ மிகவும்‌ அஞ்சிக்கொண்டிருந்தான்‌. கம்பர்‌ சொற்‌ 
கேட்டுச்‌ சேரன்‌ தன்மீது படையெடுத்து வந்தாலும்‌ 
வரலாமல்லவா என்னும்‌ அச்சம்‌ சோழனுக்கு மிகுந்து 
வந்தது. மீண்டும்‌ பழையபடி ஒருவருக்கொருவர்‌ 
வெறுப்பு உண்டாயிற்று. ஒருநாள்‌ சோழனுடைய 
இளைய புதல்வன்‌ காட்டிற்குச்‌ சென்று சிறு வேட்டை 
யாடினான்‌. அனைவரையும்‌ . விட்டுப்பிரிந்து தனிய 
னானான்‌. அப்போது ஒரு காட்டானை அவனைத்‌ துரத்‌ 
திக்கொண்டு வந்தது. அவன்‌ விரைந்து ஓடிவந்தான்‌. 
வழியில்‌ கம்பர்‌ வீடிருந்தது. *கம்பரே! காட்டானை 
துரத்தி வருகிறது” என்றான்‌. தம்‌ புதல்வனை இழந்த 
வருத்தத்தால்‌ அப்போது அவர்‌ வருந்திக்கொண்டிருநீ 
தார்‌. சோழன்‌ மகன்‌ அவ்வாறு கூறிக்கொண்டு 
வந்தது கம்பருக்கு மிகுந்த சீற்றத்தை உண்டாக்கிற்று. 
.காட்டானை விட்டுவிட்டால்‌ பாட்டானை விட்டுவிடுமோ” 
என்று கூறிக்கொண்டே எழுத்தாணியை ஓங்கி அச்‌ 
சிறுவனைக்‌ குத்திக்கொன்றார்‌. 

தன்‌ மகன்‌ இறந்த செய்தி சோழனுக்குத்‌ தெரிந்‌ 
தது. இனி நமக்கும்‌ ஆபத்துத்தான்‌ என்றறிந்த 
சோழன்‌ கம்பரைக்‌ கொல்லுமாறு ஒரு யானையைக்‌ 
கம்பர்‌ அரண்மனைப்‌ பக்கம்‌ வரும்‌ சமயம்‌ பார்த்து அவர்‌ 
மீது ஏவினான்‌. அந்த யானையைக்‌ கண்ட கம்பர்‌, 
்‌ “வெங்கண்‌ சிவந்து வெடிவால்‌ முறுக்கு வெகுண்டெழுக்தென்‌ 
... அங்கம்‌ பிளக்க வருங்களி றேஅன்‌ றிரணியனைப்‌ 

பங்கம்‌ படப்பட வள்ளுக ரால்‌உரம்‌ பற்றியுண்ட 

சிங்க மிருப்பது காண்கெடு வாயென்றன்‌ சிந்தையுள்ளே. 
என்னும்‌ பாடலைப்‌ பாடி நரசிங்கப்‌ பெருமானைப்‌ 
போற்றினார்‌. அவ்வளவில்‌ அந்த யானை கீழே விழுந்‌ 
திறந்தது. அது கண்ட சோழன்‌ இனிக்‌ கணமும்‌ 
தாமதிக்கக்‌ கூடாது என்று வில்லையும்‌ அம்பையும்‌ 
எடுத்து, ஓரம்பைக்‌ கம்பர்‌ மார்பை நோக்கி யெய்தான்‌. 
அவ்வம்பு கம்பர்‌ மார்பை ஊடுருவிச்‌ சென்றது. 
அப்போது, 

** வில்லம்பு சொல்லம்பு மேதினியி ரண்டுண்டு 
வில்லம்பிற்‌ சொல்லம்பே மேலதிகம்‌--வில்லம்பு 
பட்டதடா என்மார்பில்‌ பார்வேந்தா நின்குலத்தைச்‌ 
சுட்டதடா என்வாயிற்‌ சொல்‌.?? 

என்னும்‌ பாட்டையும்‌, 
“ அன்பாலுர்‌ தேனும்‌ அரம்பைமுதல்‌ முக்கனியும்‌ 
தேம்பாய வுண்டு தெவிட்டுமனம்‌-— தீம்பாய்‌ 
மறக்குமா வெண்ணெய்‌ வருசடையா கம்பன்‌ 
இறக்கும்போ தேனும்‌ இனி.” 
என்று சடையப்பர்‌ பெருமையையும்‌ நினைத்துப்‌ பாடிக்‌ 
கொண்டே உயிர்‌ நீத்தார்‌. 


௩. புகழேந்திப்‌ புலவர்‌ 


“்‌ வெண்பாவிற்‌ புகழேந்தி ?” என்று புகழ்ந்தோதம்‌: 
பெற்றவர்‌ புகழேந்திப்‌ புலவர்‌. அவர்‌ தொண்டை 
நாட்டுப்‌ பாலாற்றங்‌ கரையிலுள்ள பொற்கள ந்தை. 
என்னும்‌ ஊரிற்‌ பிறந்தவர்‌ என்று வரலாறுகள்‌ வழங்‌ 
குவதுடன்‌ பாண்டி நாட்டிற்‌ பிறந்தவரென்றும்‌ வர 
லாறுகள்‌ வழங்குகின்றன. அவர்‌ எந்த நாட்டிற்‌ பிறந்‌. 
தவராயினும்‌ வேளாண்‌ குலத்திலே பிறந்தவர்‌ என்பது 
மட்டுந்‌ தேற்றம்‌. . அவர்‌ இளமையிலேயே கல்வி 
கேள்விகளிற்‌ சிறந்து தெள்ளிய புலமையுடையவராக 
விளங்கினார்‌. புகழேந்தியார்‌ அறிவாற்றலில்‌ சிறந்து 
புலமைநலங்‌ கனிந்து திகழ்தலைக்‌ கண்ட சிலர்‌, அவர்‌ 
அரசனவைக்களத்தை யடைந்தால்‌ மிக மேன்மையாக: 
விளங்கலாமென்று உரைத்தனர்‌. அவர்கள்‌ கூறியது 
அறிஞருக்குந்‌ தக்கதே என்று தோன்றினமையின்‌, 
பாண்டி நாட்டையடைந்து வரகுண பாண்டிய மன்ன 
னது அவைக்களத்திலே தலைமைப்‌ புலவராக இனி 
தமர்ந்திருந்தார்‌. அவருடைய அறிவுப்‌ பெருக்கை நன்‌ 
குணர்ந்த பாண்டியன்‌ பலவகைச்‌ சிறப்புக்களும்‌ செய்து 
போற்றி வைத்திருந்தான்‌. தன்னுடைய அருமைத்‌ 
திருமகளுக்கும்‌ புகழேந்திப்‌ புலவரைக்‌ கொண்டு செந்‌ 

- தமிழ்ப்‌ பயிற்சியை நன்கு உண்டாக்கச்‌ செய்தான்‌. அப்‌ 
பெண்ணும்‌ புகழேந்தியாருடைய முயற்சியால்‌ அறிவு 
சிறந்து விளங்கினாள்‌. 

அந்‌ நாளில்‌, விக்கிரம சோழன்‌ சோழமண்டலத்தை 
அரசாட்சி செய்துகொண்டிரு ந்தான்‌. அவன்‌, பாண்டி 
யன்‌ மகள்‌ புகழேந்தியாருடைய முயற்சியால்‌ அறிவிற்‌ 

சிறந்து திகழ்தலை யறிந்து, ஒட்டக்கூத்தரின்‌ பயிற்சி 
யால்‌ கல்வியறிவிற்‌ சிறந்து விளங்கும்‌ தன்னுடைய 
அருமைத்‌ திருமகன்‌ குமார குலோத்துங்கனுக்கு 
அவளைத்‌ திருமணஞ்செய்ய எண்ணியிருந்தான்‌. அவ்‌ 
வெண்ணம்‌ நிறைவேறுதற்குள்‌ அவன்‌ விண்ணாடடைய 
நேர்ந்தது. இறுதிக்காலத்தில்‌ தன்னுடைய எண்ணத்‌ 
தைக்‌ கூத்தரிடத்திலே தெரிவித்து நிறைவேற்றுமாறு 
வேண்டிக்கொண்டிருந்தான்‌ விக்கிரமசோழன்‌ இறந்த 
பின்‌ ஒட்டக்கூத்தர்‌ அரசனுடைய எண்ணத்தை நிறை 
வேற்றக்‌ கருதினார்‌. மதுரைமா நகர்‌ சென்றார்‌; வரகுண 
பாண்டியனைக்‌ கண்டார்‌; குமாரகுலோத்துங்கன்‌ கல்வி 
யறிவில்‌ மேம்பட்டு விளங்குதலைக்‌ கூறி, அவனுடைய 
மகளைத்‌ தம்முடைய மாணவனாகிய குமாரகுலோத்துங்க 
னுக்குத்‌ திருமணஞ்‌ செய்துகொடுக்கவேண்டுமென்று 
கூறினார்‌. பாண்டியன்‌ அவருடைய பேச்சுத்‌ திறமை 
முதலியவற்றை நன்கறிய விரும்பினான்‌. பாண்டியர்‌ 
பெண்களை மணக்கத்தக்க பெருமை சோழர்களுக்‌ 
குள்ளதோ என்று வினவினான்‌. ஒட்டக்கூத்தர்‌ மட்டா 
கப்‌ பதில்‌ கூறாமல்‌ பெருமிதத்துடன்‌ பேசலானார்‌. 
சோழ மன்னர்கள்‌ ஏறும்‌ கோரம்‌ என்னும்‌ குதிரை 
களுக்குப்‌ பாண்டிய மன்னர்கள்‌ ஏறும்‌ கனவட்டக்‌ 
குதிரைகள்‌ ஒப்பாகுமா ? காவிரி யாற்றிற்கு வையை 
யாறுஒப்பாகுமா? சோழர்கள்‌ அணியும்‌ ஆத்திமாலைக்குப்‌ 
பாண்டியர்கள்‌ அணியும்‌ வேப்பமாலை நிகராகுமா? உல 
கத்திருளை யொழிப்பதாயுள்ள ஞாயிற்றுக்குத்‌ தேய்ந்து 
வளர்ந்து திரியும்‌ திங்கள்‌ ஈடாகுமா ? வீரர்கட்கெல்‌ 
லாம்‌ வீரராக விளங்குபவர்கள்‌ சோழர்களா? பாண்டியர்‌ 
களா? சோழர்களுடைய புலிக்கொடிக்குப்‌ பாண்டியர்‌ 
களுடைய கயற்கொடி முன்னிற்குமா ? 'ஊரெனப்படு 

வது உறையூர்‌ என்று புகழப்பெறும்‌ உறையூருக்குப்‌ 
பாண்டியர்களுடைய கொற்கை எதிர்‌ நிற்குமா? ஆற்று 
நலஞ்‌ சிறந்த சோழ நாட்டிற்கு அவ்வளமில்லாத 
பாண்டிய நாடோ மிக்கதாகும்‌ ? எவ்வகையாகப்‌ பார்ப்‌ 
பினும்‌ எமது சோழ நாடும்‌ அதன்‌ அரசர்களுமே மிகச்‌ 
சிறந்தவர்களாவர்‌,?? என்னும்‌ பொருளை யமைத்து, 
**கோரத்துக்‌ கொப்போ சனவட்டம்‌ அம்மானை 
கூறுவதும்‌ காவிரிக்கு வையையோ அம்மானை 
ஆருக்கு வேம்புநிகர்‌ ஆகுமோ அம்மானை 
ஆதித்த னுக்குநிகர்‌ அம்புலியோ அம்மானை 
வீரர்க்குள்‌ வீரனொரு மீனவனோ அம்மானை 
வெற்றிப்‌ புலிக்கொடிக்கு மீன்கொடியோ அம்மானை 
ஊருக்‌ குறந்தைநிகர்‌ கொற்கையோ அம்மானை 
ஓக்குமோ சோணாட்டைப்‌ பாண்டிநா டம்மானை.!? 
என்றொரு பாட்டைப்‌ பாடினார்‌. அப்போது அங்கிருந்த 
புலவர்மணியாகிய புகழேந்தியாருடைய உள்ளங்‌ 
கொதித்தது. கூத்தர்‌ கூற்றை அவர்‌ முழுவதும்‌ 
மறுத்து, 

“ முனிவரிற்‌ சிறந்த அகத்திய முனிவர்‌ செந்தமிழை 
வளர்த்தது பாண்டி நாட்டுப்‌ பொதிய மலையிலிருந்தா 
அல்லது சோணாட்டு நேரி மலையிலிருந்தா? சிவபிரான்‌ 
அறுபத்துநான்கு திருவிளையாடல்களைப்‌ புரிந்தது 
மதுரையிலா உறையூரிலா ? திருமால்‌ பிறப்பெடுத்தது 
மீனாகவா புலியாகவா? சிவன்‌ முடியில்‌ சிவணியிருப்பது ' 
செங்கதிர்‌ ஞாயிறு ? திங்களா? திருஞானசம்பந்தப்‌ 
பிள்ளையார்‌ ஏடு எதிரேறியது வைகையிலா ? காவிரி 
யிலா ? பேய்க்குப்‌ பகையாக நின்று அதனைத்‌ தடுப்பது 
ஆத்திமாலையா ? வேப்பமாலையா ? கடல்‌ வணங்கியது 
சோழன்‌ காலையா ? பாண்டியன்‌ காலையா ? பாண்டியர்‌ 

பெருமையைக்‌ கூறவும்‌ முடியுமோ !?! என்னும்‌ 
பொருளை யமைத்து, 
** ஒருமுனிவன்‌ நேரியிலோ உரைதெளிந்த தம்மானை 
ஒப்பரிய திருவிளையாட்‌ டுறந்தையிலோ அம்மானை 
திருநெடுமால்‌ அவதாரம்‌ சிறுபுலியோ அம்மானை 
சிவன்முடியி லேறுவதும்‌ செங்கதிரோ அம்மானை 
கரையெதிரல்‌ காவிரியோ வையையோ அம்மானை 
கடிப்பகைக்குத்‌ தாதகியங்‌ கண்ணியோ அம்மானை 
பரவைபணீரந்‌ ததும்‌ சோழன்‌ பதந்தனையோ அம்மானை 
பாண்டியனார்‌ பராக்கிரமம்‌ பகர்வரிதே அம்மானை,”' 
என்னும்‌ பாடலைப்‌ பாடிப்‌ பாண்டியர்‌ பெருமையை 
விளக்கினார்‌. ஒட்டக்கூத்தர்‌ மேலும்‌ சோழருடைய 
பெருமையை விளக்க நினைத்து, 
ட வென்றி வளவன்‌ விறல்வேந்தர்‌ தம்பிரான்‌ 
என்றும்‌ முதுகிற்‌ கடான்கவசம்‌.?? 
என்று பாடிய அளவிற்‌ புகழேந்திப்‌ புலவர்‌, 
ணை ர துன்றும்‌ 
வெறியார்‌ தொடைகமமும்‌ மீனவர்கோன்‌ கைவேல்‌ 
எறியான்‌ புறங்கொடுக்கின்‌ என்று.” 
என ஒட்டக்கூத்தர்‌ பாட்டை ஒட்டிப்‌ பாடியே கூத்தர்‌ 
கூற்றை மறுத்தார்‌. பின்னர்த்‌ திருமணப்‌ பேச்சு மீண்‌ 
டும்‌ நடந்தது. ஒட்டக்கூத்தர்‌ இழித்துரைத்ததைப்‌ 
பொருட்படுத்தாமல்‌, மகட்கொடைக்கு உடன்பட 
வேண்டுமென்று கேட்டுக்கொண்டார்‌ புகழே நீதிப்‌ 
புலவர்‌. பாண்டியனும்‌ திருமணத்திற்கு உடன்பட்‌ 
டான்‌. நாளுங்‌ குறிக்கப்பெற்றது. கூத்தர்‌ சோணா 
ட்டைந்து பாண்டியனுடைய உடன்பாட்டைக்‌ குலோத்‌ 
துங்க னுக்கு அறிவித்தார்‌. குமாரகுலோத்துங்கன்‌ 
ஒட்டக்கூத்தர்பால்‌ சின்னாட்களுக்கு அரசியலை ஒப்‌ 

படைத்துவிட்டு வேண்டியோருடன்‌ மதுரையடைந்‌ 
தான்‌. திருமணமும்‌ இனிது நிகழ்ந்தது. பாண்டியன்‌ 
தன்‌ மகட்குப்‌ பலவகைச்‌ சிறப்புக்களளித்து மணாள 
னுடன்‌ அனுப்பினான்‌. மகளின்‌ வேண்டுகோளின்படி 
அவளுடைய ஆசிரியரும்‌ தனது அவைக்களத்‌ தலைமைப்‌ 
புலவருமாகிய புகழேந்தியாரையும்‌ உடன்‌ அனுப்பி 
னான்‌. எல்லோரும்‌ சோழநாடடைந்து இனிதிருந் 
தனர்‌. 

புகழேந்தியாரைக்‌ கண்ட ஒட்டக்கூத்தருக்கு அவர்‌ 
பால்‌ அழுக்காறுண்டாயிற்று. அவருடைய கல்விப்‌ 
பெருமை தம்முடைய புலமைக்கு: மிகுந்ததாகையால்‌ 
தமக்கு இனிமேல்‌ சிறப்புக்‌ குன்றக்கூடும்‌ என்று அவர்‌ 
பெரிதும்‌ அஞ்சினார்‌. குலோத்துங்கன்பால்‌ பாண்டியன்‌ 
அவைக்களத்தில்‌ நிகழ்ந்தவைகளை யெல்லாம்‌ விரித்‌ 
துரைத்தார்‌. அவர்‌, தன்னுடைய தலைவியின்‌ ஆசிரிய 
ராக இருத்தலையெண்ணிய குலோத்துங்கன்‌ கூத்தர்‌ 
கூறியவற்றைக்‌ கேட்டு யாதும்‌ கூருதிருந்தான்‌. 
புகழேந்தியாருக்கு இடர்‌ இழைத்தற்குக்‌ கூத்தர்‌ தக்க 
காலத்தை எதிர்பார்த்துக்கொண்டிருந்தார்‌. . அரசன்‌ 
அதிகாரத்தைத்‌ தம்பால்‌ ஒப்புவிக்கும்‌ அற்றத்தை எதிர்‌ 
நோக்கியிருந்த அவர்‌, அக்காலம்‌ கிடைத்தபோது 
புகழேந்தியாரைச்‌ சிறையிலடைத்துவிட்டார்‌. சிறையி 
லடைத்ததன்‌ றிப்போதிய உணவும்‌ அளிக்காமற்‌ செய்து 
விட்டார்‌. புகழேந்தியார்‌ அடைக்கப்பட்டிருந்த இடம்‌ 
பெண்கள்‌ நீரெடுக்கச்‌ செல்லும்‌ வழியில்‌ இருந்தது: 
அவர்‌ அப்‌ பெண்களை ஏடும்‌ எழுத்தாணியும்‌ கொண்டு 
வந்து பலகணி வழியாகத்‌ தரச்செய்து, அல்லியரசாணி 
மாலை, பவழக்கொடிமாலை முதலிய நங்கைப்‌ பாட்டுக்‌ 
களையெல்லாம்‌ மங்கையர்க்கு இனிது விளங்கும்படி 

பாடிக்‌ கொடுத்தார்‌. அப்‌ பாட்டினைப்‌ படித்து மகிழ்ந்த. 
பெண்கள்‌ அவருக்குப்‌ பலவகையான இனிய வுணவு 
களை அளித்தனர்‌. புகழேந்தியார்‌ அவைகளை யுண்டு 
மகிழ்வுடன்‌ இருந்தார்‌. அவ்வாறிருக்குங்‌ காலத்தில்‌ 
ஒரு நாள்‌ குலோத்துங்கசோழன்‌ ஒரு சிறப்பை முன்‌ 
னிட்டு இரவில்‌ திருவீதி உலாப்போந்தான்‌. அப்போது 
வெண்கொற்றக்குடை நிழல்செய்து நின்றது. சோழன்‌ 
குலோத்துங்கன்‌ ஒட்டக்கூத்தரைப்‌ பார்த்து, “அற்ப 
னுக்கு வாழ்வு வந்தால்‌ அர்த்தராத்திரியில்‌ குடைபிடிப்‌: 
பான்‌” என்று உலக வழக்கில்‌ கூறப்படுகிறதே, தேவர்‌ 
களே யல்லாமல்‌ நான்‌ இரவில்‌ இவ்வாறு குடைபிடித்‌. 
துச்‌ செல்லலாமா??? என்று கேட்டான்‌. அதற்கு ஒட்டக்‌ 
கூத்தர்‌ யாதும்‌ பதிலுரையாது இருந்துவிட்டார்‌. அச்‌ 
சமயம்‌ உலா புகழேந்தியார்‌ சிறையிருந்த இடத்தின்‌ 
அருகாகச்‌ சென்றது. அரசன்‌ பேசியதைக்‌ கேட்டிருந்த. 
புகழேந்திப்‌ புலவர்‌, அவன்‌ கேள்விக்கு விடையாக, 

“* அண்டமீ துலவி வாழும்‌ அருந்ததிக்‌ கற்பா ளுன்னைக்‌ 
கண்டதா லுவகை பொங்கிக்‌ கற்பழிர்‌ திடுவ ளென்றே 
எண்டிசை புரக்கும்‌ வேந்தே இரவினிற்‌ கவிகை நீழல்‌ 
கொண்டுமா நடத்து மாறு குலோத்துங்கா நீதி தானே.!! 

என்னும்‌ செய்யுளைப்‌ பாடினார்‌. இப்‌ பாடலைக்‌ கேட்டு: 
மகிழ்ந்த மன்னன்‌ அவ்வாறு பாடியவர்‌ புகழேந்திப்‌ 
புலவரென்பதனை யுணர்ந்து; அவரைச்‌ சிறையினின்றும்‌ 
நீக்கித்‌ தன்னுடன்‌ சேர்த்துக்கொண்டு சென்றான்‌. 
செல்லும்போது ஒட்டக்கூத்தரை நோக்கி, “இவர்‌ 
பெரும்புலவ ரல்லரோ” என்று புகழேந்தியாரைச்‌ 
சுட்டிக்‌ கேட்டான்‌. அதற்குக்‌ கூத்தர்‌, 

** மானிற்கு மோ௮ந்த வாளரி வேங்கைமுன்‌ வற்றிச்செத்த 
கானிற்கு மோவவ்‌ வெரியும்‌ தழல்முன்‌ கனைகடலின்‌ 


92 தமிழ்ப்‌ புலவர்‌ வரிசை [முதற்‌ 


மீனிற்கு மோவந்த வெங்கட்‌ சுறவின்முன்‌ வீசுபனி 

தானிற்கு மோவக்‌ கதிரோ னுதயத்தில்‌ தார்மன்னனே.!” 
என்றொரு பாடலைப்‌ பாடினார்‌. அப்‌ பாடலைக்‌ கேட்ட 
புகழேந்திப்‌ புலவர்‌ சோழனை நோக்கி, “இப்‌ பாடலை 
வெட்டிப்பாடவோ ஒட்டிப்பாடவோ ? என்று கேட்‌ 
டார்‌. சோழன்‌ தன்னுடைய ஆசிரியரின்மீது வைத்‌ 
துள்ள அன்பினால்‌ ஒட்டியே பாடுமாறு உரைத்தான்‌. 
உடனே புகழேந்தியார்‌, 

“ ழான்‌அவன்‌ நான்‌அந்த வாளரி வேங்கையும்‌ வற்றிச்செத்த 
கான்‌அவன்‌ நான்‌அவ்‌ வெரியும்‌ தழலுங்‌ கனைகடலின்‌ 
மீன்‌௮வன்‌ நான்‌அந்த வெங்கட்‌ சுறவமும்‌ வீசுபணி 
தான்‌அவன்‌ நான்‌௮க்‌ கதிரோ இதயமும்‌ தார்மன்னனே.”? 


என்னும்‌ பாடலைப்‌ பாடினார்‌. இதனைக்கேட்ட கூத்தர்‌ 
நாணிப்‌ பேசாதிருந்தார்‌. சோழன்‌ குலோத்துங்கன்‌ 
இருவரையும்‌ நண்பர்களாகச்‌ செய்வதற்குப்‌ பல 
முயற்சிகள்‌ செய்தான்‌. ஆயினும்‌ கூத்தருடைய 
உள்ளக்‌ கொதிப்பால்‌ அஃது இனிது முடியவில்லை. 


சிறிதுகாலஞ்‌ சென்றபின்‌ புகழேந்திப்‌ புலவர்‌ 
மதுரை செல்ல நினைந்து, அரசனிடமும்‌ தம்முடைய 
மாணவியாகிய அரசியிடமும்‌ விடைபெற்றுப்‌ பாண்டி 
நாட்டை நோக்கிப்‌ புறப்பட்டார்‌. புறப்பட்டு வழிக்‌ 
கொண்டவர்‌ வழியிலுள்ள மள்ளுவ நாட்டில்‌ தங்கினார்‌. 
அந்‌ நாட்டை அப்போது சந்திரன்‌ சுவர்க்கி என்னும்‌ 
குறுநில மன்னன்‌ ஆட்சிபுரிந்துகொண்டிருந்தான்‌. 
அவன்‌ புகழேந்திப்‌ புலவரைப்‌ பற்றி முன்னரே கேள்‌ 
விப்பட்டு அவரைப்‌ பார்ப்பதற்கு அவாக்கொண்டிருந்த 
வன்‌. அவன்‌ புகழேந்திப்‌ புலவரைப்‌ பெரிதும்‌ போற்‌ 
.றித்‌ தன்னுடைய நாட்டிலே சின்னாள்‌ தங்கிச்செல்ல 


புத்தகம்‌] புகழேந்திப்‌ புலவர்‌ 98. 


வேண்டுமென்று வேண்டிக்கொண்டான்‌. புகழேந்திப்‌ 
புலவரும்‌ அவனுடைய அன்புடைமைக்‌ கிணங்கி' 
அங்கே சிறிதுநாள்‌ இருந்தார்‌. அப்போது ஒருநாள்‌ 
சந்திரன்‌ சுவர்க்கி புகழேந்திப்‌ புலவரைப்‌ பார்த்துப்‌, 
பாரதத்தின்‌ ஒரு கிளைக்கதையாக இருக்கும்‌ நளன்‌ 
கதையை வெண்பாவில்‌ பாடித்‌ தரவேண்டு'மென்று 
வேண்டிக்கொண்டான்‌. புகழேந்தியாரும்‌ அவன்‌ விருப்‌ 
பப்படி நளவெண்பாவை இனிமை ததும்பப்பாடி அவ 
னுடைய அவைக்களத்திலே அரங்கேற்றினார்‌. அவ்‌ 
வெண்பா எல்லா நலங்களும்‌ இனிதமையப்பெற்றுச்‌ 
சொன்னோக்கிலும்‌ பொருனோக்கிலும்‌ சிறந்து விளங்‌ 
கிற்று. அரங்கேற்றி முடிந்தபின்‌ புலவருக்குச்‌ சந்திரன்‌ 
சுவர்க்கி பெரும்‌ பரிசுகளளித்துச்‌ செய்யவேண்டிய 
சிறப்புக்கள்‌ எல்லாவற்றையும்‌ குறைவறச்‌ செய்தான்‌. 
புகழேந்தியார்‌ பின்னுஞ்‌ சிலநாள்‌ அங்கிருந்தபின்‌ 
புறப்பட்டு மதுரையடைந்து பாண்டிய மன்னனைக்‌ 
கண்டு நடந்தவைகள்‌ முழுவதையும்‌ விரித்துரைத்தார்‌. 
பாண்டியன்‌ இன்பக்‌ கண்ணீரையும்‌ துன்பக்‌ கண்ணீரை 
யும்‌ ஒருங்கே சொரிந்தான்‌. 

நாட்கள்‌ பல சென்றன. நளவெண்பாவின்‌ நயம்‌ 
்‌ நான்கு பக்கங்களிலும்‌ பரவிற்று. சோழன்‌ மனைவி 
யான பாண்டியன்‌ மகள்‌ நளவெண்பாவின்‌ பெருமை 
யைப்பற்றிக்‌ கேள்விப்பட்டாள்‌. தன்னுடைய ஆசிரிய 
ரான நூலாசிரியரின்‌ வாயினாலேயே நளவெண்பாவைக்‌ 
கேட்டு இன்புற எண்ணினாள்‌. தன்‌ எண்ணத்தைத்‌ 
தலைவனுக்குத்‌ தெரியப்படுத்தினாள்‌. குலோத்துங்கன்‌ 
புகழேந்தியாருக்குச்‌ செய்தி யனுப்பினான்‌. சோணாடு 
செல்வது புகழேந்திப்‌ புலவருக்கு விருப்பமில்லையாயி 
னும்‌, தம்முடைய மாணவியின்‌ எண்ணத்தை நிறை 

'வேற்றுதற்பொருட்டுப்‌ புறப்பட்டுச்‌ சோழநாட்டிற்கு 
வந்துசேர்ந்தார்‌. மீண்டும்‌ ஒருமுறை குலோத்துங்கன்‌ 
அவைக்களத்தில்‌ மிகச்‌ சிறப்புடன்‌ அரங்கேற்றுதல்‌ 
நிகழ்ந்தது. புலவர்‌ பெருமக்களும்‌ செல்வர்களும்‌ 
திரண்டிருந்தனர்‌. 
_. அரங்கேற்றுதலின்போது அங்குக்‌ குழுமியிருந்‌ 
தோர்‌ அனைவரும்‌ நளவெண்பாவின்‌ சொற்சுவையை 
யும்‌ பொருட்‌ சுவையையும்‌ காதாரக்கேட்டு மனமாரக்‌ 
களித்துப்‌ புலவரை வாயாரப்‌ புகழ்ந்தனர்‌. ஒட்டக்‌ 
கூத்தருக்கோ பழம்‌ பகை முறுகிக்கொண்டே நின்றது. 
குற்றம்‌ சொல்வதற்கு அற்றம்‌ நோக்கியிருந்தார்‌. 
புகழேந்தியார்‌, 
££ மல்லிகையே வெண்சங்கா வண்டூத வான்கருப்பு 

வில்லி கணைதெரிந்து மெய்காப்ப-முல்லைமலர்‌ 

மென்மாலை தோளசைய மெல்ல நடந்ததே 

புன்மாலை யந்திப்‌ பொழுது.”? 
என்னுஞ்‌ செய்யுளைக்‌ கூறிப்‌ பொருள்‌ விரித்துரைத்துக்‌ 
கொண்டிருந்தார்‌. அப்போது ஒட்டக்கூத்தர்‌ தேனை 
ஒழுகவிட்டுத்‌ தூசி முதலிய அழுக்குகளைப்‌ பற்‌ றிக்கொள்‌ 
ளும்‌ பன்னாடையைப்போல, நயங்களைப்‌ பற்றியொன்‌ 
றுங்‌ கூறாது ஒரு குற்றத்தைக்‌ கூறத்தொடங்கினார்‌. 
.மல்லிகையைச்‌ சங்காகச்‌ சொல்லியது பொருந்தும்‌. 
வண்டை ஊதுபவனாகச்‌ சொல்லியது பொருந்தாது. 
சங்கை ஊதுவோன்‌ அடியை வாய்வைத்‌ தூதுதல்‌ 
முறையேயன்றி நுனியை வாய்வைத்‌ தூதுதல்‌ வழக்‌ 
கன்று” என்று மறுத்துரைத்தார்‌. புகழேந்திப்‌ புலவர்‌, 
கட்குடியனுக்கு அடியென்றும்‌ நுனியென்றும்‌ வேறு 
பாடு தெரியுமா ?' என்று பதிலிறுத்தார்‌. அவையிலுள்‌ 
ளோர்‌ புகழேந்தியாரை வியந்து புகழ்ந்தனர்‌. கூத்தரோ 

பட்டுக்‌ கொப்புளங்கொண்ட குளிர்வான்‌' என்னும்‌ 
அடியைக்‌ கூறி உரைவிரிக்கும்போது, கூத்தர்‌, 
:கொப்புளமாயின்‌ சீழ்வடியவேண்டுமே' என்றார்‌. 
அதற்குப்‌ புகழேந்தியார்‌, “ஆம்‌, அதுதான்‌ பனிநீர்‌ 
என்றார்‌. இவ்விடையும்‌ கூத்தர்‌ வாயை அடைத்தது. 
அவையோருக்கோ அளவிலா மகிழ்ச்சியை அளித்தது. 
அரங்கேற்றம்‌ முடிந்ததும்‌ குலோத்துங்கன்‌ புகழேந்திப்‌ 
புலவருக்குத்‌ தக்க சிறப்புச்செய்து பெருமைப்படுத்‌ 

அரங்கேற்றம்‌ முடிந்தபின்‌ ஒட்டக்கூத்தர்‌ தம்‌ 
வீட்டிற்குச்‌ சென்று தமக்கு அரங்கத்தில்‌ ஏற்பட்ட 
இழிவையெண்ணி மனவருத்தத்துடன்‌ படுத்துக்கொண்‌ 
டிருந்தார்‌. கூத்தரின்‌ மனைவி கூத்தரை யுணவுகொள்ளு 
மாறு அழைத்தாள்‌. கூத்தர்‌ பசியில்லையென்று கூறி 
உணவை மறுத்தார்‌. சிறிது பாலும்‌ பழமு முண்ணும்‌ 
படி மனைவி மீண்டும்‌ வேண்டிக்கொண்டாள்‌. அதற்குக்‌ 
கூத்தர்‌, புகழேந்தியாருடைய நளவெண்பா அமுதக்‌ 

யுண்ட எனக்கு அப்போதே பசியடங்கிவிட்ட து. 
அந்த நளவெண்பாவின்‌ சுவைக்குப்‌ பாற்சுவையும்‌ 
பழச்சுவையும்‌ எந்த மூலை!" என்று பதிலிறுத்தார்‌. இவர்‌ 
செய்தி இவ்வாறாக, வீட்டிற்குச்‌ சென்ற ட |கழேந்திப்‌ 
புலவரோ கூத்தர்‌ தம்மேல்‌ கொண்டிருக்கும்‌ அழுக்காறு 
எளிதில்‌ தீராது; அவரைக்‌ கொன்றொழிப்பதே தக்கது 
என்று எண்ணியவராய்க்‌ கூத்தரின்‌ வீட்டிற்கு ஒரு 
பக்கத்தில்‌ பதுங்கிக்‌ காலம்‌ பார்த்துக்கொண்டிருந்தார்‌. 
கூத்தர்‌ முற்கூறியவாறு தம்‌ மனைவியாரிடம்‌ கூறிய 
தைத்‌ தம்‌ காதாரக்‌ கேட்டதும்‌ அக்கணமே ஓடிவந்து 
கூத்தரைக்‌ கட்டிப்பிடித்துக்கொண்டு மகிழ்ச்சிக்‌ கண்‌ 

ணீர்‌ பெருக்கியதுடன்‌, தாம்‌ அங்குவந்து பதுங்கியிருந்த 

காரணத்தையும்‌ அதன்பொருட்டுக்‌ கொண்டுவ ந்திருந்த 
கருவியையும்‌ காட்டினார்‌. அக்கணந்தொடங்கி இருவ 
ரும்‌ ஆருயிர்ப்‌ புலவர்களாயினர்‌. இச்‌ செய்திகளை 
யெல்லா முணர்ந்தகுலோத்துங்கன்‌ இருவரும்‌ நண்பர்‌ 
களானமையை எண்ணிப்‌ பெரிதும்‌ மகிழ்ந்தான்‌. 

பின்னும்‌ சிலகாலம்‌ புகழேந்திப்‌ புலவர்‌ சோணாட்டி 

லிருந்துவிட்டுப்‌ பின்‌ மதுரையை அடைந்து பாண்டி 
யன்‌ அவையிற்‌ பன்னாளிருந்து புகழுடம்பை நிலவுல 
கில்‌ நிறுத்திப்‌ பூதவுடம்பை நீத்தார்‌. புகழேந்திப்‌ 
புலவர்‌ முற்கூறியபடி நங்கைப்‌ பாட்டுக்கள்‌ பலவும்‌, 
நளவெண்பாவும்‌ பாடியிருத்தலுடன்‌ இரத்தினச்‌ சுருக்கம்‌ 
என்னும்‌ சிறிய உவமை நூல்‌ ஒன்றையும்‌ பாடியுள்‌ 
ளார்‌. நமது நாட்டுப்‌ புலவர்‌ பெருமக்களின்‌ வரலாறு 
கள்‌ பலவகையாக வழங்குதல்‌ போலவே இவருடைய 
வரலாறும்‌ பலவகையாக வழங்குகின்றன. 

“வண்டார்‌ வளவயல்சூழ்‌ மள்ளூவநாட்‌ டெங்கோமான்‌ | 
தண்டார்‌ புனைசம்‌ திரன்சுவர்க்கொண்டாடும்‌ 
பாவலன்பால்‌ நின்ற பசிபோல நீங்கிற்றே 
காவலன்பால்‌ நின்ற கலி.” 


\ 


_—நளவேண்பா. 


